

*Annamalai University Philosophy Series, No. 4*

# அளவை நூல்

Deductive and Inductive Logic.

சு. சிவபாதசுந்தரம், B. A.

இயற்றியது



அண்ணாமலைப் பல்கலைக் கழகம்

1953.



# அ ன ன வ நூ ல்

சுழிபுரம் விக்கிரேறியாக் கலாசாலைத்  
தலைவராயிருந்தவரும் அகநூலாசிரியருமாகிய  
சு. சிவபாதசுந்தரம், B A.,  
இயற்றியது



அண்ணாமலைப் பல்கலைக்கழகம்

1953

**TAMIL NADU PRESS,  
MADURAI.**

## மு க வு ரை

திரு. ஆர். இராமாநுஜாச்சாரியார், எம். ஏ.,  
தத்துவப் பகுதித் தலைவர், அண்ணாமலைப் பல்கலைக் கழகம்.

அறிவைப் பற்றிய ஆழ்ந்த ஆராய்ச்சியே தர்க்கம் எனப்படும். இதை மனத்தின் மருந்தென்றும், விஞ்ஞானங்களுக்கு விஞ்ஞானமென்றும், அறிவின் விளக்கென்றும் பலவகையில் அறிஞர் பாராட்டுவர். தர்க்கம் பொருள்களை முடிவு செய்வதற்கு இன்றியமையாத கருவி என்பதை நம் முன்னோர் நெடுங்காலத்துக்கு முன்பே கண்டனர். கௌதமர், கணாதர் முதலானோருடைய நூல்களும், அவைகளைத்தழுவிய வேறுபல நூல்களும், பௌத்த சமயாசாரியர்களால் ஆக்கப்பட்ட நூல்களும் பொருள்களின் இயல்புகளை நுணுக்கமாக ஆராயும்போது, பிரத்யக்ஷம் அனுமானம் முதலிய பிரமாணங்களின் இயல்புகளையும், சிறப்பாக அனுமானத்தின் வகைகளையும், உறுப்புக்களையும், இயல்புகளையும், ஏதுப்போலிகளையும் விரித்துரைக்கின்றன,

மேனாட்டுத் தர்க்கநூல்கள் பிரமாண நிரூபணத்தைத் தனியாக எடுத்து விளக்குகின்றன. மேலும் விஞ்ஞான வளர்ச்சியின் பயனாக நாளடைவில் பரிசோதனை முறைகளை அவைவிரிவாகக்கூறத்தொடங்கின. இப்போதுமேனாட்டுத் தர்க்கம் கணிதநூலின் முன்னேற்றத்துக்கேற்பக் கணிதரீதி தர்க்கம் (Mathematical Logic) சங்கேததர்க்கம் (Symbolic Logic) என்ற துறையில் மிகமிக முன்னேற்றம் அடைந்துள்ளது. இது நுண்கணிதம் வல்லோருக்கல்லது விளங்காது. அரிஸ்டாடல் (Aristotle) அமைத்த மேனாட்டுப் பழைய தர்க்கம் வேறு, இது வேறு என்று ஐயுறத்தக்க நிலையில் உள்ளது. நூலின் போக்கு வேறுபட்டிருப்பினும் கௌதமர், கணாதர் முதலானோருடைய தர்க்கத்திற்கும், அரிஸ்டாடல் வகுத்த தர்க்கத்திற்கும் இறுதிப் பயண்களில் மிக்க வேறுபாடு இல்லையெனலாம்.

வடமொழி நூல்களைத் தழுவி எழுதப்பட்ட பழைய தர்க்கநூல்கள் தமிழ் மொழியில் சில இருக்கின்றன. ஆனால் மேனாட்டுத்

தர்க்க நூல்களைத் தழுவின நூல்கள் மிகச் சிலவே உள்ளன. அவற்றுள் அண்ணாமலைப் பல்கலைக் கழகத்தாரால் வெளியிடப்பட்ட நவீனதர்க்கம் ஒன்றாகும். இந்தியப் பல்கலைக் கழகங்கள் பல்வேறு பாடங்களைத் தாய்மொழியின் வாயிலாக மாணவர்கட்குக் கற்பித்தல் சாலவும் நன்றென்று கருதி ஆவண செய்ததால், ஏனைய பாடங்களிற்போல் தர்க்கத்திலும் சில தமிழ் நூல்கள் அண்மையில் வெளிவந்துள்ளன. அவற்றுள் திரு. ச. சிவபாதசுந்தரம் அவர்கள் எழுதிய அளவைநூல் ஒன்றாகும். திரு. சிவபாதசுந்தரனார் தர்க்க ஆராய்ச்சியில் வல்லவர்கள்; பல்லாண்டுகள் ஆசிரியராக இருந்து தொண்டாற்றியவர்கள்; அகநூல், சைவசித்தாந்தம் முதலிய அரிய நூல்களை ஆக்கி உதவியவர்கள்; இவர்களின் ஆற்றலுக்கேற்ப இவர்கள் இயற்றிய அளவைநூலும் எல்லா வகையிலும் சிறந்து விளங்குகிறது. இந்நூல் இனிய தெளிவான நடையில் அமைந்துள்ளது; பல்கலைக் கழக இண்டர்மீடியட் வகுப்பு மாணவர்களுக்கு மிகவும் பயனளிக்கத்தக்கது. ஆங்கிலத் தர்க்கச் சொற்களுக்கு ஏற்றதமிழ்ச் சொற்கள் அமைப்பது எளிதன்று. அப்பணியைத் திரு. சிவபாதசுந்தரனார் செம்மையாகச் செய்திருக்கிறார்கள். மேலும் அச்சொற்கள் பல நூல்களில் பலவாறு அமைந்திருப்பதால், அவைகளைத் தாம் அமைத்திருக்கும் முறை விளங்கத் தமிழுக்கு ஆங்கிலமும், ஆங்கிலத்துக்குத் தமிழுமாக இரண்டு அகராதிகளை நூலின் இறுதியிற் சேர்த்திருக்கிறார்கள். இந்நூலைப் பயிலும் மாணவர்கள் தாம் கற்ற பொருள்களைச் சிந்தித்துத் தெளிவுபெற வாய்ப்பளிப்பதற்காக ஆங்காங்கு வினாக்களும் அமைத்துள்ளார்கள். கடினமான பொருள்களும் எளிதிற்புலப்படுமாறு சிறந்த எடுத்துக்காட்டுக்கள் சேர்க்கப்பெற்றிருப்பது போற்றுதற்குரியது. தெளிவுபடக் கூறுவதையே முக்கியமாகக் கருதிப் பொருளைக் குறைவுபடக்கூறும் இயல்பு இந்நூலில் இல்லையென்பது குறிப்பிடத்தக்கது.

இவ்வரிய தொண்டாற்றிய திரு. சிவபாதசுந்தரனாருக்கும், இந்நூலைச் சிறந்த முறையில் வெளியிட்டு உதவிய அண்ணாமலைப் பல்கலைக் கழகத்தாருக்கும் தர்க்க உலகத்தின் நன்றி என்றும் உரியதாகும்.

## அதிகாரமுறை.

		பக்கம்
	பிரவேசம்	1
அதிகாரம்	1 மொழிகள்	8
	2 மொழிகளின் கருத்தும் அகலமும்	15
	3 மொழிகளின் வகையறை	22
	4 பிரித்தல்	30
	5 பதார்த்த வகைகளும் பயனிலை மொழிகளும்	40
	6 மொழியுரையும் பயனுரையும்	46
	7 எண்ணம்	48
	8 உரைகளும் அவற்றின் வகைகளும்	50
	9 எண்ண விதிகள்	60
	10 அனுமானங்கள்	65
	11 உரைத்தொடர்பனுமானம்	67
	12 மறையனுமானமும் மாற்றனுமானமும்	74
	13 நேரனுமானம் (தொடர்ச்சி)	82
	14 ஒய்லருடைய வடிவங்கள்	89
	15 உரைகளின் பொருளும் அவற்றின் உண்மையும்	92
	16 பயனிலையை அளவுபடுத்தல்	97
	17 தொடையறுமானம்	101
	18 வடிவங்களும் கோவைகளும்	113
	19 சாய்த்தல்	123
	20 குறை நியாயங்களும் நியாய மாலையும்	131
	21 தொடை நியாயத்தின் வன்மை	138
	22 தொடர்புரை நியாயங்கள்	140
	23 பிரிப்புரை நியாயங்கள்	145
	24 தொடை நியாயமல்லாதவை	156
	25 ஆராய்வளவையின் இயல்பு	160
	26 ஆராய்வளவையின் ஆதாரவிதி	168
	27 காட்சியும் உரையும்	173
	28 சில்பொருளாராய்வும் ஒப்புமை ஆராய்வும்	180

29	குறிப்பு	191
30	காரணத் தொடர்பு	201
31	மில் என்பவருடைய காரண முறைகள்	212
32	காரண காரியப்பன்மை	221
33	குறிப்பை முற்றுவித்தல்	226
34	காரியக்கலப்பு	229
35	காரிய ஐயம்	235
36	நூல்களின் சிறப்புமுறை	240
37	விளக்கம்	247
38	நியாயப் போவிகள்	251
Glossary I	அருஞ்சொல்லகராதி	i
„ II	„	viii



## பிரவேசம்.

அளவையானது சீராக எண்ணும் முறைமையை விளக்கும் நூலாம். நூலெனப்படுவது தொடர்புறுத்தப்பட்ட அறிவாம். நன்னூல் என்னும் இலக்கணநூலானது சொற்களைப்பற்றிய அறிவையும் சொற்களுக்கு முதற்காரணமாகிய எழுத்துக்களைப்பற்றிய அறிவையும் தொடர்புறுத்திக் கூறுகின்றது. உடல் நூலானது உடலிலுள்ள சிறுகூறுகளைத் தொடர்புறுத்திக் கோவைகளாக்கி, அக்கோவைகளின் தன்மைகளையும் தொழில்களையும் விளக்குகின்றது. தொடர்புறுத்தப்படாத அறிவு நூலாகமாட்டாது. உதாரணமாக, “சொற்கள் நான்கு வகைப்படும். அ, இ, உ, எ, ஒ என்பன குற்றெழுத்துகள். ப், வ் என்பன எதிர்கால இடைநிலைகள். தனிக்குற்றெழுத்தின்முன் நிற்கும் மெய்யெழுத்து உயிர் வந்தால் இரட்டும்,” என்றற்றொடக்கத்தனவாய்த் தொடர்பின்றி வருவது இலக்கணநூலாகாது.

ஒருநூல் தொடர்புறுத்தப்படுகில், அது பிரபஞ்சத்தின் ஒரு பகுதியைப்பற்றி மாத்திரம் கூறுதல்வேண்டும். பலபெரும்பகுதிகளைப்பற்றிப் பேசுகையிலே தொடர்பு அமையமாட்டாது. நூலானது பிரபஞ்சத்தின் ஒரு பகுதியைப்பற்றிப் பேசும்போது, அதிலுள்ள ஒற்றுமைகளையும் அது ஆராய்ந்து கூறும். இந்த ஒற்றுமைகள் விதிகள் எனப்படும். வானநூலோர் சூரியனைச்சுற்றும் கோள்களின் பாதைகளை ஆராய்ந்து, அப்பாதைகள் முட்டைவடிவத்தை உடையன என்னும் விதியைக் கண்டனர். நூல்கள் பொருட்களிலுள்ள ஒற்றுமைகளையேயன்றி ஒவ்வொரு பொருளிலுமுள்ள சிறப்புத்தன்மைகளையும் விளக்கும்.

எண்ணுதலாவது, “இது இன்னதாகும்,” “இது இன்னதாகாது” என்னும் மனமுயற்சியாம். “இன்று பெய்த மழை பயிர்களுக்கு நல்லது,” “இனி அரிசிவிலை ஏறமாட்டாது,” “ஆதலால், மட்டுக்கு மீஞ்சி அரிசியை வாங்கி வைத்துக்கொள்ளுதல் புத்தியாகாது,” என்பனயாவும் எண்ணங்களாம். ஆயினும், “நீ எங்கே போகிறாய்?” என்பதும், “இந்தத் தேங்காயை உடை” என்பதும் எண்ணங்களல்ல. இவை, முறையே, வினாவலும் ஏவலுமாம்.

சீராக எண்ணுதல் இரண்டு வகைப்படும். இவற்றுள் ஒன்று உள்ளதை எண்ணுதலாம். இன்று பெய்த மழை பயிர்களுக்கு நல்லது என்பது உண்மையாயின், அந்த எண்ணம் சீரான எண்ணமாம். அது உண்மையன்றாயின், அந்த எண்ணம் சீரான எண்ணமன்று.

சீரான எண்ணத்தின் மற்றவகை யாதெனில், ஒரு கொள்கையிலிருந்தேனும், தக்கதொடர்புடைய இருகொள்கைகளிலிருந்தேனும் பெறத்தக்கதை எண்ணுதலாம். உதாரணமாக,

“கந்தவனத்தவர் யாவரும் தமிழர்” என்ற கொள்கையிலிருந்து

“கந்தவனத்தவருட் சிலர் தமிழர்” என்பதும்

“தமிழருட் சிலர் கந்தவனத்தவர்” என்பதும்

பெறத்தக்கவை. ஆதலால், அக்கொள்கையிலிருந்து இவற்றை எண்ணுதல் சீரான எண்ணமாகும். அக்கொள்கையிலிருந்து

“கந்தவனத்தவருட் சிலர் தமிழரல்லர்” என்பதேனும்

“தமிழர் யாவரும் கந்தவனத்தவர்” என்பதேனும்

பெறத்தக்கதல்ல. ஆதலால், அதிலிருந்து இவற்றை எண்ணுதல் சீரான எண்ணமன்று.

இனி, கந்தவனத்தவர் யாவரும் தமிழர்  
கந்தவனத்தவர் யாவரும் சைவர்  
என்னும் இரண்டு கொள்கைகளிலுமிருந்து

சைவருட்சிலர் தமிழர் என்பது பெறத்தக்கது. ஆதலால் அந்த இரண்டு கொள்கைகளையும் கொண்டு, இதை எண்ணுதல் சீரான எண்ணமாம். அவைகளைக்கொண்டு,

“சைவர்கள் யாவரும் தமிழர்” என்று எண்ணுதல் சீரான எண்ணமன்று.

கொள்கை பொய்யானால், அதிலிருந்து பெறத்தக்கது பொய்யாதலுண்டு. அது பொய்யாயினும் சீரிய எண்ணமேயாம். உதாரணமாக,

பசுக்கள் யாவும் பறப்பவை என்னும் கொள்கையிலிருந்து  
பசுக்களுட்சில பறப்பவை என்பது பெறத்தக்கது. ஆகலால்  
அது சீரிய எண்ணம்; ஆயினும் அது பொய்யேயாம். கொள்கை  
பொய்யாதலால், சீரிய எண்ணம் பொய்யாயது.

இப்படியே,

விவாகம் செய்பவர் கடவுளல்லர்  
கந்தசுவாமியார் விவாகம் செய்தவர்

என்னும் இரண்டு கொள்கைகளிலிருந்து

கந்தசுவாமியார் கடவுளல்லர் என்று எண்ணுதல் சீரிய  
எண்ணமாம்; ஆயினும் அது பொய். எவ்வாறெனில், கந்தசுவாமியார்  
விவாகம் செய்தவர் என்னும் கொள்கை பொய்யானது; ஆதலால்  
அதை ஆதாரமாகக்கொண்டு எண்ணப்பட்டது சீரியதாயினும்  
பொய்யாயது. கொள்கைகளிரண்டும் உண்மையாயினும், அவற்றி  
லிருந்து எண்ணப்பட்டதும் உண்மையாயினும், அது சீராகாதலும்  
உண்டு.

உதாரணமாக,

கந்தவனத்தவருட் சிலர் செல்வர்  
கந்தவனத்தவருட் சிலர் கற்றோர்

என்பவற்றிலிருந்து

கற்றோருட் சிலர் செல்வர்

என்று எண்ணுதல் சீரான எண்ணமன்று. ஆயினும் இவைகள்  
மூன்றும் உண்மையானவைகளே.

சில இடங்களிலே பெறத்தக்கது பொய்யாயும், வேறு சில  
இடங்களிலே பெறத்தகாதது மெய்யாயும் வருதலால், பெறத்தக்  
கதை உள்ளதென்று சொல்லுதல் பொருந்தாது. பெறத்தக்கதை  
வலிது \* என்றும், பெறத்தகாததை மெலிது என்றும் சொல்லுதல்  
பொருத்தமானதாம். ஒரு கொள்கையிலிருந்தேனும், இரு கொள்  
கையிலிருந்தேனும் பெறப்படுவது அதுமானம் எனப்படும்.

\* ஆங்கிலத்தில் இது வலிட் (Valid) எனப்படும்.

ஆகவே சீரான எண்ணமானது உள்ளதை எண்ணுதல் என்றும் வலிதை எண்ணுதல் என்றும் இருவகைப்படும் என்க. சீரான எண்ணம் இருவகைப்படலால், அதை விளக்குவதாகிய அளவையும் இருவகைப்படுகின்றது. உள்ளதை அறியும் முறைமையைக் கூறும் அளவை உண்மையளவை எனப்படும். உண்மைகளை அறிதல் நூல்களின் தொழிலாதலால், உண்மையளவையானது நூன்முறை என்றும் பெயர் பெறும்.

வலிதெனப்படுவது உண்மையோடு தொடர்பில்லாததாய், கொள்கையின் வடிவத்தைக் கொண்டே அளக்கப்படுதலால், அதை விளக்கும் அளவையானது வடிவ அளவை எனப்படும். அதுமானத்தைப் பெறுதலே வடிவ அளவையின் முக்கிய நோக்கமாதலால், அது அதுமான அளவை என்றும் பெயர் பெறும். இந்தத் தொடர்பிலே, உள்ளதுக்கும் வடிவத்துக்குமுள்ள வேற்றுமையை விளக்குவாம்.

சில கோயில்களிலே மயிலானது மரத்தினாலும் சுண்ணத்தினாலும் கருங்கல்வினாலும் செம்பினாலும் செய்யப்பட்டுள்ளது. இவற்றிலுள்ளதாகிய பொருள் மரமாயும், சுண்ணமாயும், கருங்கல்லாயும் செம்பாயும் வேறுபடினும், இவற்றின் வடிவம் ஒன்றேயாம். வடிவ அளவையானது எண்ணத்தின் சீர்மையை வடிவத்தைக்கொண்டே அளப்பது.

ம யாவும் ப

ச யாவும் ம

ஆதலால், ச யாவும் ப

என்பது வலிதான எண்ணமொன்றன் வடிவமாம். ம, ப, ச என்பவற்றின் இடத்தில், இந்த வடிவத்திற்குப் பொருந்தத் தக்க எவற்றை வைக்கினும், எண்ணம் வலிதாயே இருக்கும். ம, ப, ச என்பவற்றின் இடத்தில் முறையே தமிழர், அநாரியர், கந்தவனத்தவர் என்பவற்றை வைக்க,

தமிழர் யாவரும் அநாரியர்

கந்தவனத்தவர் யாவரும் தமிழர்

ஆதலால்,

கந்தவனத்தவர் யாவரும் அநாரியர்

எனவரும்.

உண்மையளவையில் வரும் உண்மைகள் பொருட்களின் இயல்புத் தன்மையென்றும் பொருட்களின் தொடர்புத்தன்மை என்றும் இரு வகைப்படும். \* இரும்பு பகாப்பொருளாதலும், கற்கண்டு வைரப் பொருளாதலும், மக்கள் ஆற்றிவுடமையும் இயல்புத் தன்மைகளாம். சூடாக்கப்பட்ட இரும்புக்கம்பி நீளுதலும், நாவீ விட்டால் கற்கண்டு இனித்தலும், மக்கள் உணவினால் பசி தீர்தலும் தொடர்புத்தன்மைகளாம். தொடர்புகளுள் தொழிற் றொடர்பு, காரணகாரியத்தொடர்பு, இடத்தொடர்பு என்பன சிறந்தனவாம். இரைப்பையைப்பற்றி ஆராயும்போது, அதன் இயல்பும் தொழிலும், தொழிலின் காரணமும், தொழிலின் காரியமும், அதன் இடமும் ஆராயப்படுகின்றன. இயற்கை நூல்களாகிய தாவரநூல் முதலிய வற்றிலே பொருட்களை இனமினமாக வகுத்தல் இன்றியமையாத தாதலால் வகுக்கும் முறைமையும், வகுப்புகளுக்குப் பேரிடும் முறைமையும் இவ்வளவையில் விளக்கப்படும்.

வடிவ அளவையிலே எண்ணங்களின் வகைகளும், எண்ணங்களை நாம் வெளியிடும்போது வரும் உரைகளின் இயல்பும், உரைகளின் கூறுகளாகிய மொழிகளின் இயல்பும், தனிக் கொள்கையிலிருந்து அறியப்படுவதாகிய நேரனுமானமும், பல கொள்கைகளிலிருந்து அறியப்படுவதாகிய தொடையனுமானமும் பேசப்படும். இதுவரையும் கொள்கையெனப்பட்டதை இனிமேல் முதலுரை என்போம்.

இறுதியிலே இருவகை அளவைகளிலும் வரும் போலிகளும் கோட்டங்களும் ஆராயப்படுகின்றன.

இப்புத்தகம் மேலநாட்டு அளவை நூலைப் பின்பற்றி எழுதப்படுதலால், அதிலுள்ளவாறு, வடிவ அளவை முதலில் விளக்கப்படுகின்றது. சிலர் அளவையானது நூல் ஈன்பர்; வேறு சிலர்

\* சம்ஸ்கிருதத்திலே இவை முறையே ஸ்வரூபலக்கணம் தடத்தலக்கணம் எனப்படும்.

அதைக் கலையென்பர்; வேறு சிலர் அது நூலாயும் கலையாயும் உள்ளதென்பர். நூலாவது அறிவையூட்டுவது. கலையாவது செயலை விளக்குவது. தாவரநூல் தாவரங்களின் இயல்பைக் கூறுவதன்றி, அவற்றை வளர்க்கும் முறைமையைப்பற்றிப் பேசுவதன்று. தாவரநூல் கல்லாதவர்களே பெரும்பாலும் பயிர்களை வளர்ப்பவர்கள். பயிர்ச்செய்கை ஒரு கலை. அளவையானது நியாயங்களின் சரிபிழைகளைக் கூறுவது. சிறுபிள்ளைகள் தொடங்கி முதியோரீடுக யாவரும் நியாயம் பேசுகின்றனர். இவர்களுள் பதினாயிரத்தில் ஒருவர்தானும் அளவை நூல் கற்றவரல்லர். இவர்களுட் பலர் பெரும்பாலும் சரியான நியாயத்தையே பேசுவர். அளவை நூல் கற்றோரும் பிழையான நியாயம் பேசுவதுண்டு. அளவை சரியான நியாயங்கள் இப்படிப்பட்டவையென்று கூறுவதல்லாமல், சரியான நியாயம் பேசும் முறைமையைப் போதிப்பதன்று. ஆதலால் அளவையானது கலையன்று; அது நூலேயாம். ஆயினும், நாமாயினும் பிறராயினும் கூறும் நியாயம் சரியானதோ பிழையானதோ என்பதை அறிதற்கு அது துணையாவதென்பதற்கு ஐயமில்லை. நூல்களைத் தரநூல், இயற்கை நூலெனவகுப்போர் அளவையைத் தரநூலென்பர். தரநூலாவது சரிபிழைகளைச் சொல்லுவது. நியாயத்தின் சரிபிழைகளைச் சொல்லுந்தன்மையால், அளவைநூல் தரநூலென்பதொக்கும்.

இனி, அகநூல் எண்ணத்தையப்பற்றிப் பேசுதலால் அளவை நூலும் அகநூலும் ஒன்றென்பார் சிலர் உளர். அகநூலானது எண்ணம் எவ்வாறுண்டாவதென்பதைப்பற்றிப் பேசுவது; அளவை அதைப்பற்றிப் பேசுவதன்று. அளவை எண்ணத்தின் சரிபிழைகளைப்பற்றிப் பேசுவது. அகநூல் இவைகளைப்பற்றிப் பேசுவதன்று. அன்றியும் அகநூல் ஆசைகளைப்பற்றியும் மெய்ப்பாடுகளைப் பற்றியும் பேசுவது. அளவை இவற்றைப்பற்றிப் பேசுவதன்று. ஆதலால் அளவை அகநூலாகாது. வேறு சிலர் அளவையானது இலக்கணநூல் என்பர். இலக்கண நூலானது எழுத்துக்களின் தன்மையைப்பற்றியும் மொழிகளின் தன்மையைப்பற்றியும் பேசுவது. அளவை எழுத்துக்களைப்பற்றிப் பேசுவதன்று; பகுபத உறுப்புக்களைப்பற்றிப் பேசுவதன்று; பெயர் வினைகளின் துணைபால் முதலியவற்றைப்

பற்றிப் பேசுவதன்று; இலக்கண நூல் நியாயங்களைப்பற்றிப் பேசுவதன்று. இலக்கண நூலுக்கும் அளவை நூலுக்குமுள்ள ஒற்றுமை மிகச் சிறிதாம். எழுவாய், பயனிலை, பண்பு, பண்பி, தனிப்பெயர், பொதுப்பெயர், முதலியவற்றைப்பற்றிய விளக்கம் மாத்திரம் இரு நூல்களுக்கும் பொதுவானதாம்.

அனுமானமுறையைக் கூறும் அளவையை வடிவ அளவை எனல் தகாதென வாதிப்பாருமுளர். அவர்கள் இதற்கு மூன்று நியாயங்கள் கூறுகின்றனர். அவை பின்வருமாறு:— எழுவாய்களுக்கும் பயனிலைகளுக்கும் உள்ள தொடர்பு பலவகைப்படும். உதாரணமாக, பாம்பு கொடியது, பாம்பு ஓடுகின்றது, பாம்பு அப்புற்றுக்குள் உள்ளது, பாம்பு செவியில்லாதது, என்பவற்றிலுள்ள பயனிலைகள் முறையே பண்புத் தொடர்பும், தொழிற் றொடர்பும், இடத்தொடர்பும், சினைத்தொடர்புமுடையன. ஆயினும் இவற்றை வடிவமாக்குமிடத்து இவையாவும் “க என்பது ச” என்னும் ஒரே வடிவத்தையே கொள்ளும். ஆதலால், வடிவமானது உண்மையை விளக்கமாட்டாது.

இரண்டாவது, அனுமான அளவையில் வரும் வகையறை, பிரிப்பு, மொழிகளின் பாகுபாடு முதலியவை வடிவத்தைக்கொண்டு செய்யத்தக்கவையல்ல.

மூன்றாவது, அனுமானமானது வலிதோ, மெலிதோ என்பதை அறிவதனால் பயனில்லை; அது உண்மையானதோ பொய்யானதோ என்பதே நாம் அறியவேண்டியது. ஆதலால், “பசுக்கள் யாவும் பறப்பன” என்றற் றொடக்கத்துப் பொய்யான மேற்கோள்களைக் கொண்டு அநுமானித்தல் வீண்செயலாம்.

இந்த நியாயங்களாலே வடிவ அளவை என்ற பெயர் பொருந்தாதென்று கூறுவர்.

## முதல் அதிகாரம்—மொழிகள்

எமதெண்ணத்தை மனத்திலே பதித்தற்கும், அதைப் பிறருக்கு வெளியிடுவதற்கும் சொற்கள் வேண்டப்படும். எண்ணத்தை வெளியிடும்போது அச்சொற்கள் வசன வடிவமாகின்றன. எண்ணத்தை வெளியிடும் வசனங்கள் உரைகளெனப்படும். உரையானது எழுவாய், பயனிலையென இரு கூறுகளையுடையது. இக்கூறுகள் இந்நூலிலே மொழிகள் எனப்படும். இவைகள் தனிச்சொற்களாயேனும் பல சொற்களின் தொடரையேனும் வரும். “பழம் விழுந்தது” என்னும் உரையிலுள்ள எழுவாயும் பயனிலையும் தனிச்சொற்களாம். “புளியம்பழங்கள் காற்றினால் அசைக்கப்பட்டு விழுந்தன” என்பதிலே, புளியம்பழங்கள் என்னும் எழுவாயும், காற்றினால் அசைக்கப்பட்டு விழுந்தன என்னும் பயனிலையும் பல சொற்களாலாக்கப்பட்டவை. உரைகளின் சிற்சில இயல்புகள் அவற்றிலுள்ள மொழிகளின் வகைகளுக்குத் தக்கனவாய் இருந்தலால், மொழிகளின் வகைகளை இவ்வதிகாரத்திற் கூறுவாம்.

பொதுமொழிகளும் தனிமொழிகளும் — மொழிகளுட் சில, மனிதன், பசு, பனை, குடம், புத்தகம், ஊர் முதலியனவாய், ஒவ்வொன்றும் பல பொருட்களுக்குப் பொதுவாயுள்ளவை. மனிதன் என்னும் மொழி மனிதப் பிறவியாகிய வகுப்பைச் சேர்ந்த கோடிக்கணக்கானவர்களுள் எவனையும் குறிக்கும். பசு என்னும் மொழி பசு என்ற வகுப்பைச் சேர்ந்த விலங்குகளுள் எதையும் குறிக்கும். இப்பெயர்கள் ஒவ்வொரு வகுப்பிலுமுள்ள பொருட்கள் யாவற்றுக்கும் பெயர்காாதலால், இவை பொதுமொழிகளெனப்படும். இவை அடைமொழி சேர்ந்து வரினும், பலபொருட்களைக் குறிக்கத் தக்கனவாயின், இவை பொதுமொழிகளாம். ஆகவே, கற்றமனிதர், மலட்டுப்பசு, மடற்பனை, பாற்குடம், பெரியபுத்தகம், செழிப்பான ஊர் என்பவைகளும் பொதுமொழிகளாம். பொதுமொழிகள் யாவும் மனிதர், பசுக்கள், பனைகள் எனப் பன்மையிலும் வருவர். எல்லாம், பல, சில என்னும் அடைகளும் இவற்றோடு சேர்க்கத்தக்கவை. ஒருவகுப்பைச் சேர்ந்த பொருட்களுள், ஒரு பொருளுக்கு மாத்திரம் காரணமின்றி

இடப்படுவதாகிய சிறப்புப் பெயர் தனிமொழியாம். அரிச்சந்திரன் என்பது ஒரு மனிதனின் பெயராயினும், ஒரு எருதின் பெயராயினும், அது தனிமொழியாம். அரிச்சந்திரன் என்னும் பெயரை உடையவர்கள் பலருளராதலால் அது பொது மொழியாகும் என்னில், ஆகாது. ஏனெனில், அரிச்சந்திரன் என்னும் பெயருடையவர்கள் பொதுத்தன்மைகளையுடைய ஒரு வகுப்பைச் சேர்ந்தவர்களல்லர். அன்றியும் மொழிகள் குறிக்கும் பொருள் அவை வரும் உரைகளைக்கொண்டே அறியவேண்டியவை. நாம் எப்போதாயினும் அரிச்சந்திரனைப்பற்றிப் பேசும்போது ஒருவனையே குறிக்கின்றோமாதலால், அரிச்சந்திரன் என்பது தனிமொழியேயாம். 'அரிச்சந்திரன்' என்பது உண்மையுள்ளவன் என்னும் வகுப்பைச் சேர்ந்த யாவரையும் குறிக்குமிடத்து அது பொதுமொழியாம். "மகாதேவன் அரிச்சந்திரன்" என்னும் உரையில், அரிச்சந்திரன் என்பது உண்மையுள்ளவன் என்னும் கருத்தையுடைய பொதுமொழியாம்.

செம்மை, சிறுமை, நாணம் முதலிய பண்புப் பெயர்களும் பொன், நீர், சுண்ணம் முதலிய தனிப் பொருட்களைக் குறிக்கும் பெயர்களும் பெரும்பாலும் தனிமொழிகளாம். "அந்தப் பூ செம்மை நிறமுடையது", "பொன் உலோகங்களுள் ஒன்று" என்னும் உரைகளிலே செம்மையும் பொன்னும் தனிமொழிகளாம்.

"இராமனுடைய இரத்தம் தாமனுடைய இரத்தத்திலும் செம்மையாற்கூடியது" என்னும் உரையிலே இருவகையான செம்மை நிறம் பேசப்படுகின்றது. ஆதலால் இந்த இடத்திலே செம்மை பொது மொழியாம். "இந்த மோதிரத்துப் பொன் மாற்றாற் குறைந்தது" என்னுமிடத்து, பொன் பலவகையான மாற்றையுடையதாய்ப் பலவகைப்படுதல் தொனித்தலால், இங்கே பொன் என்பது பொதுமொழியேயாம். இப்படியே "இந்தச் சுவரின் வெண்மை" "அவனுடைய கோபம்", "ஆற்று நீர்" என்னுமிடங்களில் வெண்மை, கோபம், நீர் என்பன பொதுமொழிகளாம்.

பொது மொழிகள் போதிய அடைகளைப் பெறுதலாலே அவை தனி மொழிகளாகின்றன. மகன் என்பது பொதுமொழி; குந்தி

மகன் என்பதும் பொதுமொழி; குந்தியின் மூத்தமகன் என்பது தனிமொழியாம். ஆசிரியர் என்பது பொதுமொழி, கல்லூரியாசிரியர் என்பதும் பொதுமொழி; பரமேசுவரர் கல்லூரியாசிரியர் என்பதும் பொதுமொழி; பரமேசுவரர் கல்லூரி முதற் பரிமாசிரியர் என்பதும் பொதுமொழி; பரமேசுவரர் கல்லூரியின் இக்கால முதற் பரிமாசிரியர் என்பது தனி மொழியாம். அடைமொழிகளே யன்றி, சுட்டுகளும் ஒருமைப் பொதுமொழிகளைத் தனிமொழிகளாக்கும். அந்தப் புத்தகம், இந்தப் பசு என்பன சுட்டுகளால் வந்த தனிமொழிகளாம். அது, இது எனப் பொதுமொழிகளின்றி வரும் ஒருமைச் சுட்டுகளும் தனிமொழிகளாம்.

ஆகவே (1) மனிதர், ஊர், விலங்கு, தோணி முதலியவற்றுள் ஒன்றுக்கு மாத்திரம் உரிய சிறப்புப் பெயர்களும் (2) எவ்விடத்தும் ஒரே தன்மையான பிண்டப் பொருட்களின் பெயர்களும், (3) பொதுத்தன்மை பெறாத பண்புப் பெயர்களும், (4) அடைமொழிகளாலேனும் ஒருமைச் சுட்டினாலேனும் ஒரு பொருட்கே உரியதாக வரையறுக்கப்பட்ட பொதுப் பெயர்களும் (5) ஒருமைச் சுட்டுகளும் தனிமொழிகளாம்.

**பண்பிமொழிகளும் பண்புமொழிகளும்** — பண்பாவது பொருளின் தன்மை. பண்பையுடைய பொருள் பண்பி எனப்படும். சர்க்கரையின் பண்புகளாவன:—இனிப்பு, செங்கார் நிறம், பொடித் தன்மை, நீரிற் கரைதல், காற்றிலுள்ள நீரை வாங்கி இளகுதல் முதலியனவாம். தர்மராசனுடைய பண்புகளாவன:—பொறுமை, வாய்மை, துண்மை, நீதி, கடவுட் பத்தி முதலியனவாம். சில பண்புகளுக்குப் பண்புகளுண்மையால் அவை பண்பிகளாகின்றன. சர்க்கரையின் இனிமையும், சீனியின் இனிமையும், கற்கண்டின் இனிமையும் வேறானவை. ஆதலால் சர்க்கரையின் இனிமையின் தன்மைகளும் சீனியின் இனிமையின் தன்மைகளும் பல கூறுகளை யுடையனவாதல் வேண்டும். ஆகவே சர்க்கரையின் இனிமை பண்புகளையுடையது; ஆதலால் அது பண்பியாம்.

**கூட்டமொழிகளும் ஒற்றைமொழிகளும்**—ஒரேயினப் பொருள்கள் பல சேர்ந்து ஒன்றாவது கூட்டமெனப்படும். பல போர்

வீரர்கள் ஒன்றாகச் சேருங் கூட்டம் சேனையெனப்படும். ஓரின மாணக்கர் சேருங் கூட்டம் வகுப்பு எனப்படும். இப்படியே அரச சபை, கிராமச் சங்கம், புத்தகசாலை என்பன கூட்டங்களாம். இவற்றைக் குறிக்கும் இம்மொழிகள் கூட்டமொழிகளெனப்படும். ஒவ்வொரு கூட்டத்திலும் பல பொருள்களிருப்பினும் இவற்றைக் குறிக்கும் ஒவ்வொரு மொழியும் ஒருமையேயாம். ஒரு சேனையிலே பல போர் வீரர் உளராகவும், சேனையென்பது ஒருமையேயாம். சேனைகள் என்பது அதன் பன்மையாம்.

கூட்ட மொழிகள் சில இடங்களிலே ஒன்றாகவும், சில இடங்களிலே பிரிந்தும் பொருள்தரும் “அரசியற் சபை கல்விச் சட்டத்தை ஆக்கியது” என்ற இடத்திலே அரசியற்சபை ஒன்றாகக் கொள்ளப்படும். ஏனெனில், அங்கத்தவர்கள் தனித்தனியே சட்டத்தை ஆக்கமாட்டார்கள். “அரசியற் சபையானது தேசாதிபதி சுகமடைய வேண்டுமென்று கடவுளைப் பிரார்த்தித்தனர்,” என்ற இடத்திலே சபையென்றது சபையிலுள்ள ஒவ்வொரு அங்கத்தவரையும் குறிக்கின்றது. ஏனெனில் பிரார்த்திப்பவர்கள் தனியங்கத்தவர்களாதல் வேண்டும். இரண்டும் மூன்றும் ஐந்து என்பதில் இரண்டும் மூன்றும் என்பது ஒன்றாகக் கொள்ளப்படுகிறது. இரண்டும் மூன்றும் என்கள் என்ற இடத்திலே இவை தனிமையாகக் கொள்ளப்படுகின்றன. ஒரு மொழியை ஒரே தொடர்பில் ஒருகால் ஒன்றாயும் மறுகால் பிரித்தும் பொருள்கொள்ளுதல் பிழையாய் முடியும். உதாரணமாக,

இரண்டும் மூன்றும் ஐந்தாகும்;

ஆதலால், இரண்டு ஐந்தாகும், மூன்று ஐந்தாகும்; என்று கூறும் போது, முதல் வசனத்திலே இரண்டும் மூன்றும் கூட்டமொழி; இரண்டாம் வசனத்திலே அவை பிரிந்து பிழை நியாயத்துக்குக் காரணமாயின.

முரண்மொழிகள்—ஒரு வகுப்புப் பொருட்களை இரு கூறுகளாக்கினால் அக்கூறுகளின் பெயர்கள் முரண்மொழிகளாம். உதாரணமாக, தென்னிந்தியாவிலுள்ளவர்கள் பிராமணரென்றும்

பிராமணரல்லாதாரென்றும் இருகூறாயுள்ளவர்கள். பிராமணர் என்ற மொழியும், பிராமணரல்லாதாரென்ற மொழியும் முரண் மொழிகளாம். இப்படியே கற்றவர் கல்லாதார், பனைமரம் பனை யல்லாதமரம், முக்கோண வடிவம் முக்கோணமல்லாத வடிவம், என்பனவும் முரண்மொழிகளாம். முரண்மொழிகளுக்கு இரண்டு தன்மைகளுண்டு. (1) ஒரு மொழி குறிக்கும்பொருள் அதன் முரண் மொழியாற் குறிக்கப்படமாட்டாது. பிராமணர் என்னும் மொழி குறிக்கும் எவரும் பிராமணரல்லாதாராகமாட்டார். பிராமணரல்லாதாரென்னும் மொழியாற் குறிக்கப்படும் எவரும் பிராமணராக மாட்டார். (2) இருமொழிகளும் குறிக்கும் பொருட்கள் சேரும் போது அவ்வகுப்புப் பொருட்கள் யாவும். பிராமணர், பிராமண ரல்லாதார் என்னும் இருமொழிகளும் குறிப்பவர்கள் யாவரும் ஊரவர் யாவருமாம். இப்படியே, நீலம் நீலமல்லாதநிறம் என்பன நிறத்தை இருகூறுக்கும் முரண்மொழிகளாம். ஆண்மக்கள், பெண்மக்கள் \* என்பனவும், சரி பிழை என்பனவும், நேர் வளைவு என்பனவும் முரண்மொழிகளாம். பிராமணர் பிராமணரல்லாதார் என்னும் முரண்மொழிகள் வடிவத்தாலும் முரணானவை. ஆண், பெண் என்பன பொருளால் மாத்திரம் முரணானவை. வடிவ அளவைக்கு வடிவ முரண்களே அதிகம் உரிமையானவை.

**எதிர்மொழிகள்** — ஒரு வகுப்பைச்சேர்ந்த ஒரு பொருளைக் குறிக்கும் மொழி அவ்வகுப்பிலுள்ள மற்றொரு பொருளைக் குறிக்கும் மொழிக்கும் எதிர்மொழியாம். அஃதாவது, எதிர்மொழி யானது முரண்மொழி குறிக்கும் பொருட்களுள் ஒன்றை மாத்திரம் குறிப்பதாம். நீலம் என்பதற்குக் கருமை, பச்சை, வெண்மை, செம்மை முதலிய எம்மொழியும் எதிர்மொழியாம். மைத்துனன் என்பதற்கு தம்பி, தமையன், மாமன், மருகன் முதலிய எதுவும் எதிர்மொழியாம். ஒரு வகுப்பிலே இரண்டிற்குமேற்பட்ட பொருள் கள் உளவாயின், அவ்வகுப்பு முழுவதும் இரண்டு எதிர்மொழிக ளுக்குள் அடங்கமாட்டா. ஒருவகையிலே இரண்டு பொருள்கள் மாத்திரம் உளவாயின் எதிர்மொழிகள் முரண்மொழிகளாகின்றன.

\* அலிகள் ஆணவிகளாயேனும் பெண்ணவிகளாயேனும் வாழ்கின்றனர்.

சில அளவைவனுவோர் எதிர்மொழியின் பொருளைச் சுருக்குகின்றனர். அவர்கள் நீலத்திற்கு எதிர்மொழி வெண்மையென்றும், வள்ளல் என்பதற்கு ஈயாதவன் என்றும், பாலன் என்பதற்கு முதியோன் என்றுங் கூறுவர். ஒரு வகுப்பிலுள்ள இரு எதிர்மொழிகள் குறிக்கும் பொருள்களின் தன்மைகள் முழு மாறாயிருத்தல் வேண்டுமென்பது இவர்களுடைய கருத்து. நிறங்களுக்குள் நீலத்திற்கு முழு மாறானது வெண்மை. வரைவின்றிக் கொடுக்கும் வள்ளன்மைக்குச் சிறிதும் கொடாத ஈயாமை முழுமாறானது. உரைகளை வகுக்குமிடத்து இக்கொள்கையே அனுகூலிக்கப்படுகின்றது. ஆதலால் இதைக் கடைப்பிடித்தலே நன்று.

**உண்மொழியும் இன்மொழியும்**—உண்மொழியாவது ஒன்றன் உண்மையைக் குறிப்பது. இன்மொழியாவது ஒன்றன் இன்மையைக் குறிப்பது. அறிவு, நோய், இராமன், செல்வம், ஊக்கம் என்பன உண்மொழிகளாம். அறிவின்மை, நோயின்மை, இராமனல்லாதான், வறுமை, சோம்பல் என்பன இன்மொழிகளாம். இவ்வண்மொழிகளுள் முதன்முதலும் வடிவத்தினாலும் இன்மொழிகள்; மற்றைய இரண்டும் பொருளால் மாத்திரம் இன்மொழிகள்.

**வரம்பிலாமொழி**—வெண்மையல்லாத நிறம் என்னும் மொழியானது வெண்மையொழிந்த நிறங்களை மாத்திரம் குறிக்கும். ஆயினும் “வெண்மையல்லாத” என்ற மொழி வெண்மையொழிந்த நிறங்களையேயன்றி வெண்மையில்லாத எப்பொருளையும் குறிக்கும். அது நடனத்தையேனும், கணிதத்தையேனும், கோபத்தையேனும், நித்திரையையேனும் குறிக்கலாம்.

**இனமொழிகள்**—சில சொற்கள் இரட்டையாகி ஒன்றையொன்று அவாவிநிற்கும். ஒருசொல் குறிக்கும் பொருளில்லையேயாயின் மற்றதுமில்லை. கணவனும் மனைவியும், ஆசிரியனும் மாணாக்கனும், விற்போனும் வாங்குவோனும், சொல்வோனும் கேட்போனும், இப்படியான மொழிகளாம். இவை இனமொழிகளெனப்படுகின்றன.

இப்படியான மொழிகளையன்றி, கலப்பு மொழிகளுமுள்ளன. இராமனும் சீதையும் என்பது தொடர்மொழி. குதிரை அன்றேல் கழுதை என்பது பிரிப்பு மொழி. இவ்விரு வகையும் கலப்புமொழி யெனப்படும்.

### பயிற்சி வினாக்கள்.

1. பின்வருவனவற்றுள் எவை பொதுமொழியேன்றும் எவை பண்பியேன்றும் எவை கூட்டமொழியேன்றும் எழுதுக:—

சிதம்பரம், சோலை, பாலின்வெண்மை, கோயில், இராமனது மக்கள், பேரின்பம், தமிழ்ச் சங்கம், தலைநகரம், மனைவி, கற்பு.

2. பின்வருவனவற்றின் முன்மொழிகளையும் (உளவாயின்) எதிர்மொழிகளையும் இனமொழிகளையும் எழுதுக:—

பகைவன், மைந்தன், வழிபடுவோன், பசு, நஞ்சு, பாதி, வட்டி, உவமானம், ஈதல், குடம்.

3. முன்மொழிக்கும் எதிர்மொழிக்குமுள்ள வேற்றுமை யாது? இனமொழிக்கும் இனமொழிக்குமுள்ள வேற்றுமை யாது?

## இரண்டாம் அதிகாரம்

### மொழிகளின் கருத்தும் அகலமும்

நாம் ஒரு விலங்கைப்பார்த்து அது பசு என்னும்போது, பசுக்கள் யாவற்றுக்கும் பொதுவான தன்மைகள் அவ்விலங்கில் உண்டென்பதைக் கண்டுவிட்டோம். ஒரு வடிவத்தை முக்கோணம் என்னும் போது, முக்கோணங்கள் யாவற்றுக்கும் பொதுவான தன்மைகள் அவ்வடிவத்திற் கண்டுவிட்டோம். ஆதலால் பசுக்கள் யாவற்றுக்கும் பொதுவான தன்மைகள் உண்டு என்பதும், முக்கோணங்கள் யாவற்றுக்கும் பொதுவான தன்மைகள் உண்டு என்பதும், இப்படியே ஒவ்வொரு பொதுமொழியும் குறிக்கும் பொருட்களுக்கும் பொதுவான தன்மைகள் உண்டு என்பதும் நாம் ஏற்றுக்கொண்டவைகளாம். அஃதாவது, ஒவ்வொரு மொழியும் (1) சிற்சில தன்மைகளைக் கருதுகின்றன (2) அவை சிற்சில பொருட்களைக் குறிக்கின்றன. பொதுமொழிகள் கருதும் தன்மைகள் அவற்றின் கருத்து என்றும், அவைகள் குறிக்கும் பொருள்கள் அவற்றின் அகலமென்றும் சொல்லப்படும். ஆகவே ஒவ்வொரு பொதுமொழிக்கும் கருத்தும் அகலமுமுள்ளன.

பொதுமொழிகளின் கருத்து யாது என்பதைப்பற்றி அளவையால் வல்லோர் யாவரும் ஒரே கொள்கையினரல்லர். அவர்களுடைய கொள்கை வேற்றுமையினாலே அவர்களுக்கிடையிலே பெரும் பூசல்கள் விளைந்து வந்தன. அவர்களுடைய கொள்கைகள் முத்திரப்படும்.

ஒரு பொதுமொழி குறிக்கும் பொருளின் தன்மைகளுட்சிலவற்றிலிருந்து ஏனையவற்றை அனுமானித்தல் கூடும். மனிதருக்குள்ள பொதுத்தன்மைகள் எல்லாமாய் இருபத்தைந்து உள்ளவையென்றும் அவை த<sub>1</sub>, த<sub>2</sub>, த<sub>3</sub>,.....த<sub>25</sub> என்றும் வைத்துக் கொள்ளுவோம். இவற்றுள் த<sub>4</sub> முதல் த<sub>25</sub> ஈராயுள்ள இருபத்திரண்டு தன்மைகளும் த<sub>1</sub>, த<sub>2</sub>, த<sub>3</sub>, என்னும் தன்மைகளிலிருந்து அனுமானிக்கத்தக்கவைகளாயின், த<sub>1</sub>, த<sub>2</sub>, த<sub>3</sub> ஆகிய மூன்றும் மனிதன் என்னும் மொழியின் கருத்தென்பர் ஒரு சாரார். மனிதன் என்பதன் வரைவிலக்கணத்தில் இம்மூன்று தன்மைகளுமே வரும்.

மனிதன் என்பதன் வரைவிலக்கணம் முதிர்ந்த விவேகமுள்ள உயிர் என்பதாம். முதிர்ந்த விவேகமுள்ள உயிர் என்பதிவிருந்து மனிதருக்குள்ள ஏனைய பொதுத்தன்மைகள் யாவும் அனுமானிக்கத்தக்கவை. முக்கோணத்தின் கருத்து பரப்பாதலும் மூன்று வரைகளை எல்லையாயுடமையுமாம். இத்தன்மைகளிவிருந்து ஏனைய தன்மைகள் யாவும் கேத்திர கணிதத்திலே அனுமானிக்கப்படுகின்றன. இப்படியான தன்மைகள் பொதுமொழியின் 'அடிக்கருத்து' எனப்படும். பொதுமக்கள் ஒவ்வொரு பொருளின் தன்மையையும் தங்கள் தங்கள் மனம் போனபடி கொள்கின்றனர். இத்தன்மைகள் மனக்கருத்து எனப்படும். பூனையைப்பற்றி ஒருவர்கொண்ட கருத்தைத் தமது தலைவருக்கு உணர்த்துதற்கு "நாலுகால் நடுவேவால் சீயாமாயா என்று சத்தமிட்டு ஒடிப்போவது" என்றனர். பூனை என்ற மொழியின் அடிக்கருத்து விலங்கு நூலிற் கூறப்படுவது. சமையல் செய்வோர் உப்பானது கறிகளுக்குச் சுவையைக் கொடுப்பது என்று கருதுவர். மீனை உலர்த்துவோர் உப்பானது மீனைப்பழுது படாமற் காப்பது என்று கருதுவர். அதன் அடிக்கருத்து இரசாயன நூலில் உள்ளது. மனக்கருத்தும் அடிக்கருத்தும் ஒன்றாதலுமுண்டு. ஒருவருடைய அறிவு ஏற அவருடைய மனக்கருத்து மாறுதலும் கூடும். பேயென்பது மனிதருக்குப் பொல்லாங்கு செய்யும் ஆவிப்பிராணியென்று கருதிபவர் அறிவேற்றத்தினாலே அது ஒரு இல்பொருளென்று கருதல் கூடும். இம் மனக்கருத்தையே மொழியின் கருத்தெனக்கொள்வர் ஒரு சாரார்.

இனி, பொதுமொழி குறிக்கும் பொருளின் தன்மைகள் யாவும் அதன் முழுக்கருத்து எனப்படும். இத்தன்மைகளுட் பல இதுவரையும் அறியப்படாதிருத்தலும் கூடும். முழுக்கருத்தையே மொழியின் கருத்தெனக்கொள்வர் வேறொரு சாரார்.

அடிக்கருத்து, மனக்கருத்து, முழுக்கருத்து என மூவகைக்கருத்துக்களுளவாயினும், இந்நூலிலே இனிமேல் "கருத்து" எனப்படுவது அடிக்கருத்தேயாம்.

கருத்தைப்பற்றிய கொள்கை வேறுபடுதல்போல அகலத்தைப்பற்றிய கொள்கையும் வேறுபடுகின்றது. ஒரு பொருளைப்பற்றிய

பேசும்போது, அதன் அகலம் ஏதுவாகக் கொள்ளப்படுகிறதோ அதுவே அப்பொருளைக் குறிக்கும் மொழியின் அகலம் என்பார் ஒரு சாரார்.

“நேற்று ஒரு நரி ஒரு ஆட்டுக்குட்டியைக் கடித்துவிட்டது” என்னுமிடத்து, நரி என்னும் மொழியின் அகலம் உண்மையான உலகத்திலுள்ள நரிகள் யாவும். “ஒரு நரி காகத்தைப் புகழ்ந்தது” என்னுமிடத்து நரி என்பதன் அகலம் கட்டுலகத்திலுள்ள நரிகளாம்; உண்மையுலகத்திலுள்ளவை அதில் அடங்கா.

“காஞ்சிரங்களி கசப்பானது” என்னுமிடத்து காஞ்சிரங்களினியின் அகலம் உண்மையுலகத்தில் முன் இருந்தவைகளும். இப்போதுள்ளவைகளும் இனிமேலுண்டாவனவுமாம்.

அளவைநூல் வல்லோரில் வேறொரு சாரார் பொழிகளின் அகலமானது அவைகள் பேசப்படும் சந்தர்ப்பத்திற்கு உட்பட்ட தன்றென்றும், உண்மையுலகம், கட்டுலகமாகிய யாவற்றினும் உள்ளவற்றை அடக்குமென்றுங்கொள்வர். இது பேரகலம் எனப்படும்.

இதுவரையும் பொதுமொழியின் கருத்தும் அகலமும் பேசப்பட்டன. பொதுமொழிகளுக்குப் போலவே, பின்டப்பெயர்களாகிய தனிமொழிகளுக்கும் பொதுமொழி அடைசேர்தலாகிய தனிமொழிகளுக்கும் கருத்தும் அகலமும் உள்ளனவாம்.

தனிமொழியாகிய சிறப்புப் பெயருக்கும் பண்புப்பெயருக்கும் அகலமும் கருத்துமுண்டோ என்பதை ஆராய்வாம். இவற்றுக்கு அகலமுண்டென்பது வெளிப்படை. அகலமில்லையாயின் அவை இல்பொருள்களாய்விடும்.\*

பண்புகள் பண்புடையனவாயின், அவை பண்பியாதலின், அவற்றின் பெயர்கள் பொதுமொழியாகிக் கருத்துடையனவாகும். பண்பில்லாத பண்புகளுக்கு வேறு தன்மைகளில்லாமையால் அவைகள் கருத்துடையனவல்ல.

\* முயற்கொம்பு, மலடிமைந்தன் முதலியவற்றுக்கு அகலமில்லை.

சிறப்புப்பெயர்கள் கருத்துடையவை என்பர் சிலர். சுந்தரனாகிய என்மகளைப்பற்றி நான் அவனுடைய ஆசிரியரோடு பேசும் போது, அவனுடைய தன்மைகளுட் சில ஆசிரியரது மனத்தில் எழும் என்பதற்கு ஐயமில்லை. ஆயினும் என்னுடைய மனத்திலே எழும் தன்மையும் கேட்பவரது மனத்திலே எழும் தன்மையும் வேறாதல் கூடும். சுந்தரன் என்மகன் என்ற கருத்து என்னிலும், அவன் தன் மாணக்கன் என்ற கருத்து அவரிலும் எழுதல் கூடும். அவன் விவேகி என்பது என் மனத்திலும், அவன் வீண்பொழுது போக்குபவன் என்பது அவர் மனத்திலும் எழுதல் கூடும்; அன்றேல் அவன் விவேகி என்பது அவர் மனத்தில் எழுதலும் கூடும். எப்படியாயினும் எனக்குச் சுந்தரனைப்பற்றிய கருத்து என்னுடைய மனக்கருத்தாம். அவருக்குச் சுந்தரனைப்பற்றிய கருத்து அவருடைய மனக்கருத்தாம். சுந்தரன் என்னும் சிறப்புப்பெயருக்கு அடிக்கருத்தில்லை என்பதே முடிபாம். சுந்தரன் என்னும் பெயருடைய ஒருவன் விவேகியாய்ப் பொறுமையுள்ளவனாய் நல்லொழுக்கமுள்ளவனாய் இருத்தல் கூடும். அப்பெயரையுடைய வேறொருவன் மந்தனாய்க் கோபியாய் ஒழுக்கமற்றவனாதல் கூடும். ஆதலாலும், சிறப்புப்பெயர்கள் அடிக்கருத்து இல்லாதவைகளேயாம். சுந்தரன் என்ற பெயர் ஆடவன் என்ற அடிக்கருத்து உடையதன்று எனினில், உடையதன்று. சுந்தரன் என்பது எருதுக்கும், நாய்க்குப், தோணிக்கும் பெயராகலாம்.

ஆயினும் கண்ணப்பர், திருநாளைப்போவார், பார்த்தசாரதி என்னும் சிறப்புப்பெயர்கள் கருத்துடையவையென்னில், இவைகள் காரணங்கொண்டு இடப்பட்டமையாற் சிறப்புப்பெயராகா. இவை அடை சேர்ந்த பொதுமொழியாகிய தனிமொழிகளாம்.

ஆறுமுக நாவலர் என்னும் சிறப்புப்பெயர் மனிதன் என்னுங் கருத்தையும் கல்விமான் என்னும் கருத்தையுமுடையவாற், சிறப்புப்பெயர்களுட் சில கருத்துடையவையென்னில், அப்படியன்று. மனிதன் என்பதையும் கல்விமான் என்பதையும் குறிப்பது நாவலர் என்னும் பொதுமொழியாம்; ஆறுமுகம் என்னும் சிறப்புப்பெயரன்று. இதைப்போலவே, புலோலிநதர், காவிரியாறு என்பனவும் கலப்புமொழிகளாய்க் கருத்தைப்பெறுகின்றன.

இதுவரையும் நாம் "கண்டவைகளாவன :— பொதுபொழி  
களும் பிண்டப்பெயர்களாகிய தனிமொழிகளும் அடைசேர்ந்த  
பொதுமொழிகளாகிய தனிமொழிகளும் கருத்தும் அகலமும்  
உடையவை. சிறப்புப்பெயர்கள் அடிக்கருத்தில்லாதவைகளாய்  
மனக்கருத்தும் அகலமும் உடையவை. பண்புப்பெயர்கள் அகலம்  
மாத்திரம் உடையவை.

இவ்வேற்றுமையை ஆதாரமாக்கக்கொண்டு அளவை நூலோர்  
மொழிகளைக் கருத்துடைமொழி, கருத்திலாமொழி என இரு  
வகைப்படுத்தினர். பொதுமொழிகளும் மேலே கூறப்பட்ட இரு  
வகைத் தனிமொழிகளும் கருத்துடைமையால், அவை கருத்துடை  
மொழி எனப்படும். சிறப்புப்பெயர்களுக்கு அடிக்கருத்தின்மை  
யாலும் பண்புப்பெயர்களுக்குக் கருத்தின்மையாலும் அவை கருத்  
திலாமொழியென்றும் அகலமொழியென்றும் சொல்லப்படும்.

கருத்தகலங்களின் எதிர்மார்பம் :— “கருத்து ஏற மொழிகள்  
அகலத்தால் குறையும்” என்பது ஒரு பொதுவிதி. இலங்கைத்  
தமிழன் என்னும் மொழி தமிழன் என்னும் மொழியிலும் பார்க்கக்  
கூடிய கருத்தையுடையது; இலங்கைவாசி என்னும் தன்மை  
அதற்கு அதிகமாயுள்ளது. இலங்கைத் தமிழன் என்பதன் அகல  
மானது தமிழன் என்பதன் அகலத்திலும் குறைவானது. தமிழன்  
என்பது 30000000 மனிதரைக் குறிக்கும். இலங்கைத் தமிழன்  
என்பது 700000 மனிதரை மாத்திரம் குறிக்கும். இந்தியத்  
தமிழன் என்பது 19000000 மனிதரைக் குறிக்கும். ஆதலால்,  
கருத்தேறும்பொது அகலமானது ஒரேயளவாய்க்குறையும் என்று  
சொல்லுதல் பொருந்தாது. இனி தென்னிலங்கைத் தமிழன்  
என்பது இலங்கைத் தமிழன் என்பதிலும் கருத்தாற் கூடியது.  
அகலத்தாற் குறைவானது. இப்படியாக வரும் இடங்களிலே கருத்  
துக்குறைய அகலம் ஏறும் என்றவிதி பொருந்தும். ஆயினும் ஏற்ற  
இறக்கங்கள் கணக்குக்கு அமைவன அல்ல. தமிழன் என்பதன்  
அகலம் 2000000 மக்கள். இலங்கைத் தமிழன் என்பதன் அகலம்  
1000000 மக்கள். ஆயினும், இந்தியத் தமிழன் என்பதன் அகலம்  
19000000 மக்கள். ஆதலால், இலங்கை என்ற கருத்து ஏறுதலால்

வந்த அகலக்குறையும் இந்தியா என்ற கருத்து ஏறியதால் வந்த அகலக் குறையும் வேறானவைகளாம்.

தமிழர் யாவரும் திராவிடராயின், திராவிடத்தமிழர் என்பதன் அகலமும் தமிழர் என்பதன் அகலமும் ஒன்றேயாம். ஆகவே திராவிடர் என்னும் கருத்துக் கூடிய பின்பு மொழியின் அகலம் குறையவில்லை. இது மேலேகண்ட விதியோடு மாறுபடுகின்ற தெனின், அப்படியன்று. திராவிடர் என்னும் தன்மை தமிழன் என்னும் மொழியின் முழுக்கருத்தில் அடங்கியுள்ளது. ஆதலால் திராவிடத்தமிழர் என்பதன் முழுக்கருத்து தமிழர் என்பதன் முழுக்கருத்திற் கூடியதன்று. ஆதலால் முந்திய விதியை இரண்டு விதமாகத் திருத்தலாம்.

1. “கருத்து மாறும்போது அகலம் எதிர்ப்பக்கமாய் மாறும்; அன்றேல் மாற்றமடையாது”

அல்லது

2. “முழுக்கருத்து மாறும்போது அகலம் எதிர்ப்பக்கமாய் மாறும்”.

இனி, அகலம் மாறும்போது முழுக்கருத்திற்குண்டாகும் மாற்றத்தை ஆராய்வாம். தமிழர் இந்தியா, இலங்கை, மலேயா முதலிய பல இடங்களிலுள்ளவர்கள். தமிழர்கள் யாவரும் தமிழர் என்னும் மொழியின் அகலமாம். இலங்கையல்லாத இடங்களிலுள்ள தமிழரை நீக்கிவிட்டால், எஞ்சிய தமிழருக்கு இலங்கை வாசிகள் என்னும் தன்மை கூடுகின்றது. ஆகவே மொழியின் அகலம் குறையக் கருத்து ஏறுகின்றது. இலங்கைத் தமிழரோடு மற்றைய இடங்களிலுமுள்ள தமிழரைச் சேர்க்க, இலங்கைத் தமிழர் என்பதிலுள்ள இலங்கைவாசி என்னும் தன்மை குறைகின்றது. ஆகவே, அகலம் மாறும்போது கருத்து எதிர்ப்பக்கமாய் மாறும் என்னும் விதி பெறப்படுகின்றது. ஆயினும் இலங்கைத் தமிழர் என்பதன் அகலம் சில ஆண்டுகளின் முன்: 600000 தமிழர்களாயும்; இப்போது 700000 தமிழர்களாயும் இருப்பினும், இலங்கைத் தமிழர் என்பதன் கருத்து மாறுதலடையவில்லை. பேரரின

லேனும் கொள்ளை நோயினாலேனும் இவர்கள் குறைந்தாலும், இலங்கைத் தமிழர் என்பதன் கருத்து மாறுதலடையாது. ஆகலால், அகலம் மாறும்போது கருத்து எதிர்ப்பக்கமாய் மாறும்; அன்றேல் மாற்றமடையாது என்பது விதியாம்.

மொழிகளை உபயோகிப்பவர் யாவரும் அவற்றின் அடிக்கருத்தையே கருத்தாகக்கொள்ளுவரென்றெண்ணுதற்கு இடமில்லை. ஆயினும், ஒருவர் ஒருமொழிக்கு எந்தக் கருத்தைக்கொண்டாரோ, அக்கருத்தையே அதைப்பற்றிய பேச்சு முடியும்வரையும் கொள்ளுதல் வேண்டும். உதாரணமாக “வைரவர் என்னும் பிசாசு வகைகளுக்குச் சூரபன்மன் ஊன்பலிசெய்தான்” என்பதைப் பிரமாணமாகக்கொண்டு வைரவக் கடவுளுக்கு ஊன்பலிசெய்தல் தக்கதென்று முடித்தல் தவறு. வைரவர் என்னும் மொழிக்கு முதலிற் கொண்ட கருத்தும் இரண்டாவதாகக் கொண்ட கருத்தும் வேறுனவைகளாம்.

### பயிற்சி வினாக்கள்

1. பின்வருவனவற்றுள் கருத்துடைமொழிகளவை?

மதுரை, அரசன், கதவு, இருப்பு, வெண்மை, இராமன், மதுரைக்கரசன், அன்பு.

2. பின்வரும் இரட்டைகூறல் கருத்தேற அகலம் துறையாதவை எவை?

முக்கோணம், மூன்று பக்கங்களை யுடைய முக்கோணம்; முக்கோணம், சமபக்கங்களை யுடைய முக்கோணம்; முக்கோணம், ஒரு கூர்ங்கோணத்தையுடைய முக்கோணம்; மல்லிகைப்பூ வெண்மல்லிகைப்பூ.

## மூன்றாம் அதிகாரம்

### மொழிகளின் வரையறை

“சொற்கள் கருத்தை மறைத்தற்கும் கருவியாயுள்ளவை” என்று ஒருவர் கூறினார். சைவர்கள் கடவுளைப் பசுபதி என்று சொல்வதை அறிந்த புறச்சமயத்தவரொருவர் சைவர்களுடைய கடவுள் மாடுமேய்ப்பவர் என்று தீர்த்துவிட்டனர். ஆகவே பசுபதி என்னும் சொல் ஆன்மாக்களுக்குத் தலைவர் என்னும் கருத்தை மறைத்துவிட்டது. பரமஹம்ஸ என்னும் சொல்லுக்குப் பெரிய வர்த்து என்று ஒருவர் பொருள் கண்டனர். “ஐம்பொறிகளையும் அடக்கிய சந்நியாசி” என்னும் கருத்தை அது மறைத்துவிட்டது. இப்படியாகச் சொற்கள் பலபொருளுடையமையால், அவை மயக்கத்துக்கு ஏதுவாகின்றன.

சொற்களுட் சில அகலத்தாற் சுருங்கிப் பழைய பொருளை மறைக்கின்றன. கர்த்தர் என்னும் சொல் செய்பவர் என்னும் பொருளையுடையது. ஒரு சாரார் அதன் அகலத்தைச் சுருக்கி “உலகத்தைச் செய்தவராகிய கடவுளுக்கு” அதைப் பெயராகக் கொண்டனர். நார்தம் என்பது நன்மணம் தீயமணமாகிய இரண்டையும் குறிக்குமாயினும், அது பெரும்பாலும் தீயமணத்தையே குறிக்கின்றது. வைத்தியன் என்னும் சொல் கல்விமான் என்னும் பொருளுடையதாயினும், மருத்துவனால் வல்லார்க்கே இப்போது அது பெயராயுள்ளது.

சொற்களுள் வேறு சில அகலத்தால் ஏறுகின்றன. எண்ணெய் என்பது எள்ளின் ரெய் என்னும் பொருளுடையதாயினும், அது இப்போது ரெய்கள் யாவற்றுக்கும் பெயராய் விட்டமையால், தேங்காயெண்ணெய், வேப்பெண்ணெய் மண்ணெண்ணெய் என்னும் பெயர்கள் தோன்றிவிட்டன. மடையன் என்னும் சொல் சமைப்பவன் என்னும் பொருளுடையது. இப்போது அது கிவேகம் குறைந்தவர் யாவருக்கும் பெயராயது. தண்ணீர் என்பது குளிரான நீர் என்னும் பொருளுடையதாயினும் குளிரில்லாத நீருக்கும் பெயராகின்றது.

இப்படியாகச் சொற்கள் பொருள் வேறுபடுதலால் அவைகள் மயக்கத்தை ஆக்கும்போது, அவற்றை வரையறுத்தல் பிழைபடாமையுக்கு இன்றியமையாததாம். ஆதலால் வரையறை முறைமையை இவ்வதிகாரத்தில் ஆராய்வாம்.

“பரிகாரிகள் அநுலோமர்

ஆறுமுகவர் ஒரு பரிகாரி


ஃ ஆறுமுகவர் அநுலோமர்”

என்னும் நியாயத்திலே முதல் வசனத்திலே பரிகாரி என்பது அம்பட்டர் என்னும் பொருளையுடையது. இரண்டாம் வசனத்திலே அது வைத்தியரென்னும் பொருளுடையதாயின் இந்த நியாயம் பிழையானதாகும். இந்தப் பிழையைத் தீர்த்தற்கு, இரண்டாம் வசனத்திலே பரிகாரி என்பது வைத்தியர் என்னும் பொருளை உடையது, என்று சொல்லுதல் ஒருவழியாம். இவ்வாறு, ஒரு மொழியை வேறொரு மொழியைக்கொண்டு வரையறுத்தல் மொழிபெயர்ப்பு எனப்படும். ஒரு பெயர் குறிக்கும் பொருளின் வெளித்தோற்றத்தைக் கொண்டு அதை வரையறுத்தலுமுண்டு. குதிரையானது கொம்பில்லாததாய், பிளவாத குளம்புடைய தாய் மயிர்க்கூட்டமாகிய வாலையுடைய விலங்கு என்பது இது. செஞ்சதுரமாவது ஒத்த அளவினவாய் நான்கு பக்கங்களையும் ஒத்த அளவினவாய் நான்கு கோணங்களையுமுடைய வடிவம் என்பதும் இதுவாம். வெளித்தோற்ற வரையறையானது விவரணம் எனப்படும். குதிரையை விவரித்தற்குப் பதிலாக அதைக் காட்டுவதும் அதை வரையறுத்தற்கு வழியாம்.

நூல்களிலே வரையறை எனப்படுவது இவைகளல்ல. ஒரு பெயரின் கருத்தைக்கூறுதலே அதன் நூன்முறையான் வரையறையாம். செஞ்சதுரத்தின் கருத்தாவது:- தட்டையாதல் வடிவமாதல், நான்கு பக்கங்களையுடையமை, எதிர்ப்பக்கங்கள் சமாந்தரமாதல், ஒருகோணம் செங்கோணமாதல், அயற்பக்கங்களுள் இரண்டு ஒத்தநீளமாதல் என்னும் ஆறுமாம். இவ்வாறு ஒவ்வொரு பொருளுக்குமுள்ள கருத்தைத் தனித்தனிபாகக் கூறுதல் பெரும்பாலும் நீளமாகும். அவற்றைச் சுருக்கமாகக் கூறும் முறை யாதெனில்,

ஒருபொருள் எவ்வினத்தைச் சேர்ந்ததோ அவ்வினத்தையும், அவ்வினத்தின் ஏனைய வகைகளுக்கும் அப்பொருளுக்குமுள்ள வேற்றுமையையும் கூறுதலாம். நேர்வரை வடிவங்களின் வகைகளையும் கீழ்வகைகளையும் கீழே காண்க.

### நேர்வரை வடிவம்



இதிலே செஞ்சதாரமானது செங்கோண சதாரமாகிய இனத்தைச் சேர்ந்ததென்பது புலப்படுகின்றது. செஞ்சதாரத்திற்கும் அசெஞ்சதாரத்திற்கும் உள்ள வேற்றுமையாவது:- செஞ்சதாரம் இரண்டு அயற்பக்கங்கள் ஒத்த நீளத்தனவாயுடையது; அசெஞ்சதாரத்தின் அயற்பக்கங்கள் ஒத்தன அல்ல. ஆதலால் செஞ்சதாரமாவது இரண்டு அயற்பக்கங்கள் ஒத்த நீளத்தனவாயுள்ள செங்கோண சதாரம் என்பது அதன் சுருக்கமான வரையறையாம். இவ்வரையறையை மேல்நாட்டு அளவைநூலோர் இனவேற்றுமை வரையறையென்பர். இனத்தன்மைகள் யாவும் வகைகளுக்குப் பொதுவான தன்மைகளாம். உதாரணமாக, செங்கோண சதாரத்தின் தன்மைகள் யாவும் அதன் வகைகளாகிய செஞ்சதாரத்திற்கும் அசெஞ்சதாரத்திற்கும் பொதுவான தன்மைகளாம். ஆதலால், இனத்தன்மையைப் பொதுத்தன்மை யென்றும், வேற்றுமையை சிறப்புத்தன்மையென்றும் கூறுதல் பொருந்தும். ஆதலால் தமிழ் அளவைநூல் வல்லோர் ஒருபொருளின் தன்மையைப் பொதுத்

தன்மை, சிறப்புத்தன்மையெனக் கூறுபடுத்தி, வரையறையாவது பொதுத்தன்மையையும் சிறப்புத்தன்மையையும் கூறுதலெனக் கொண்டனர். இருபாலாருடையகொள்கையும்ஒன்றேயாம். செஞ்சதுரத்திற்குச் செங்கோண சதுரமேயன்றிச் சமாதார சதுரம், சதுரம், நேர்வரை வடிவம் ஆகிய இவைகளும் இனங்களாம். ஆயினும் செங்கோண சதுரமே மிகக்கிட்டியதாம். மற்றவைகளை இனமாய் எடுக்கில், வேற்றுமை நீளமானதாய் வரும். சதுரத்தை இனமாகக் கொண்டால், “செஞ்சதுரமானது சமாதார பக்கங்களையும், ஒரு செங்கோணத்தையும், ஒத்த நீளமான இரண்டு அயற் பக்கங்களையுமுடைய சதுரம்” என்பது அதன் வரையறையாகும். இதிலே வேற்றுமை மிகவும் நீண்டிருப்பதைக் காண்க. ஆதலால், கிட்டிய இனமும் வேற்றுமையுமே வரையறைக்கு வேண்டப்படுவனவாம்.

வரையறை விதிகள்:—1. ஒரு பெயரின் வரையறையானது அதன் கருத்தைக் கூறுவதாம். பெயரின் கருத்தும் வரையறையின் கருத்தும் ஒத்திருத்தலால், பெயரின் அகலமும் வரையறையின் அகலமும் ஒத்திருக்கும். அஃதாவது, வரையறை குறிக்கும் பொருள்களானவை பெயர் குறிக்கும் பொருள்களிற் கூடாமலும் குறையாமலும் இருக்கும். கருத்திலுள்ள தன்மை எதுவாயினும் வரையறையிலே வரவிடில், வரையறையானது அப்பெயர் குறியாத பொருட்களையும் குறிக்கும். உதாரணமாக, சமபக்க முக்கோண மாவது மூன்று பக்கங்களையுடைய வடிவம் என்னுமிடத்து, வரையறையிலே சமபக்கம் என்னும் தன்மை வரவில்லை. ஆதலால், அதிலே சமபக்கமில்லாத முக்கோணங்களும் சேர்ந்துவிடும். இனி, செங்கோண சதுரமாவது “அயற் பக்கங்களிரண்டு ஒத்த அளவின்வாய்க் கோணமொன்று செங்கோணமாயுள்ள சமாதாரசதுரம்” என்பதிலே அயற்பக்கங்களிரண்டு ஒத்திருத்தல் செங்கோண சதுரத்தின் கருத்திலில்லாதது. ஆதலால் அயற்பக்கங்க ளொவ்வாத செங்கோணசதுரங்கள் இதிலே அடங்கமாட்டா. அஃதாவது வரையறையின் அகலம் பெயரின் அகலத்திற் குறைவானதாய்விடும்.

2. வரையறையாவது பெயரின் கருத்தை மாத்திரம் கூற வேண்டியதாதலால், கருத்திலிருந்து அனுமானிக்கத்தக்க தன்மை

களை அது கூறலாகாது. “சமபக்க முக்கோணமாவது ஒத்த அளவினவாய பக்கங்களையும் கோணங்களையுமுடைய முக்கோணம்” என்பதிலே, ஒத்த அளவினவாய கோணங்கள் என்பது ஒத்த அளவினவாய பக்கங்களிலிருந்து அனுமானிக்கத்தக்கது. ஆதலால் அது வேண்டப்படாதது.

3. ஒரு மொழியின் வரையறையிலே அம்மொழியாயினும், அம்மொழியிலிருந்து பிறந்த மொழியாயினும் வரலாகாது. “பணையாவது பனம் பழத்தைத் தரும் மரம்” என்பது முதல் விதிக்கமைந்ததாயினும், அது வரையறையாகாது. ஒரு மொழியின் கருத்து விளங்காத சமயத்திலேதான் வரையறை வேண்டப்படுவது. பணை என்னும் மொழி விளங்காதாயின், பனம்பழம் என்பதும் விளங்காததாம். வரையறையில் வரும் பனம்பழம் யாதென்று வினவுகில், அது பணையின் பழம் என்னும் விடை வரும். பணையை அறிதற்குப் பனம்பழமும், பனம்பழத்தை அறிதற்குப் பணையும் அறியப்படவேண்டியிருத்தலால் அது கூற்றுவரையறை எனப்படும். “விஷ்ணு என்பவர் வைஷ்ணவர்களுடைய கடவுள்” என்பதும் இதுவாம். எவ்வாறெனில், வைஷ்ணவராவார் விஷ்ணுவை வழிபடுபவராதலாலாம். ஆயினும், “யாழ்பாணத்தானாவான் யாழ்ப்பாணத்தைச் சேர்ந்தவன்” என்பது சரியானது. ஏனெனில் யாழ்ப்பாணத்தை அறிதற்கு யாழ்ப்பாணத்தானை அறியவேண்டிய தில்லை.

4. வரையறையின் நோக்கம் ஒரு மொழியை விளக்குதலாதலால், அம்மொழியினும் கடினமான சொற்கள் வரையறையில் வரலாகாது. “பழஞ்சோறுவது பூர்வதின்னம் அட்ட அடிசில்” என்னும் வரையறையில் வரும்சொற்கள் வரையறைமொழியினும் கருகலானவை. இவ்வரையறை அறியாததை அறியாததால் வரையறுத்தல் எனப்படும்.

5. வரையறையிலே உவமானம் வரலாகாது. உவமானம் வரில் மொழிக்குரிமையற்ற இனமேவரும். ஒட்டகமானது “மணல் வனத்துத்தோணி” என்பதில் வரும் இனமாகிய தோணி ஒட்டகத்

தோடு தொடர்பற்றது. “அளவை நூல் மனதுக்கு மருந்து” என்பதும் “எண்ணும் எழுத்தும் மனதின் கண்கள்” என்பதும் வரையறை அல்லாதவைகளாம்.

6. உண்மொழியின் வரையறை உடன்பாடாதல் வேண்டும். ஏனெனில் எதிர்மறை வரையறையானது அப்பொருளின் கருத்தைக் கூறமாட்டாது. “மக்களாவார் இறகில்லாத இருகாற் பிராணிகள்” என்பது உண்மொழியை எதிர்மறையாய் வரையறுத்தலாம். மக்கள் என்னும் மொழியின் கருத்திலடங்கிய விவேகமுடைமை இதில் வரவில்லை. “வளைவரையாவது நேர்வரையல்லாதது” என்பதும் இது. “வளைவரையாவது இடையறாது திசைமாரும்வரை” என்பதே சரியான வரையறையாம். மிலேச்சன், பிரமசாரி என்பன இன்மொழிகளாதலால், மிலேச்சனை ஆரியனல்லாதவென்றும், பிரமசாரியை விவாகம் செய்யாதவென்றும் வரையறுத்தல் தக்கதாம்.

**ஆக்க வரையறை:**—வேதிநூலில்வரும் கலப்புப்பொருள்களும் கணித நூல்களில்வரும் சில பொருள்களும் அவை ஆக்கப்படும் முறையால் வரையறுக்கப்படுகின்றன. இவ்வகையான வரையறை ஆக்கவரையறை எனப்படும். “நீரானது ஒரு அளவு பிராணவாயு வும் ஈரளவு சலவாயுவும் சேரஉண்டாவது” என்பது ஆக்க வரையறையாம்; இது ச<sub>2</sub> பி எனக்குறிக்கப்படும்.

“உருண்டையானது பாதிவிருத்தத்தின் சுற்றுதலாலாவது” என்பது கேத்திர கணிதத்திலுள்ள ஆக்கவரையறை.

“ஆற்றலானது பொருளினதும் வேகவர்க்கத்தினதும் குணிதத்தின்பாதி” என்பது ஆற்றல் நூலிலுள்ள வரையறையாம். ( $\frac{1}{2}$  பொ X வே<sup>2</sup>).

வில்ங்கு, பறவை முதலிய இயங்கியற்பொருட்களுக்கும் மரம் செடி முதலிய நிலையியற் பொருட்களுக்கும் சரியான வரையறைகளை ஆக்குதல் பொது அறிவு மாத்திரம் உடையோரால் இயலாது. அவ்வவற்றைக்கூறும் நூல்களே அவற்றின் மூலதன்மைகளை விளக்கி அவற்றுக்கு வரையறையை ஆக்கத்தக்கவை.

வேதிநூலில்வரும் பகாப்பொருள்கள் அவற்றின் அணுக்கனத் திலேனும், அணுக்கூறுகளாலேனும், அடர்த்தியினாலேனும் அவை பிறவற்றோடு கலக்கும் முறையினாலேனும் வரையறுக்கப்படுகின்றன.

**வரையறைப்பயிற்சி:**—ஒரு பெயரை வரையறுத்தற்கு அதன் பொருளுக்குச் சமீபமான இனம் யாதென்பதை முதல் அறிதல் வேண்டும். பின்பு அப்பொருளுக்கும், அவ்வினத்திலுள்ள ஏனைய வற்றுக்குமுள்ள வேற்றுமையைக் கூறுதல் வேண்டும்.

**சூரியன்:**—சூரியனுக்குச் சமீபமான இனம் ஒளிக்கோள். அதுக்கும் ஏனைய ஒளிக்கோள்களுக்கும் வேற்றுமையாவது:—இது பூமியை அனற்படுத்துவது. மற்றவை அதை அனற்படுத்துவன அல்ல. ஆகவே “சூரியனானது பூமியை அனற்படுத்தும் ஒளிக்கோள்” என்னும் வரையறை பெறப்படுகின்றது.

**செல்வம்:**—செல்வத்திற்குச் சமீபமான இனம் பயனுடைய பொருள். சூரியவெப்பம், காற்று முதலியனவும் பயனுடைய பொருள்களேயாம். ஆயினும் செல்வமானது வேறுபொருள்களுக்குப் பதிலாகக் கொடுக்கத்தக்கது. இது அதன் வேற்றுமையாம். ஆகவே அதன் வரையறையாவது:—மாற்றக்கூடிய பயனுடைப் பொருள் என்பதாம்.

**விருத்தம்:**—இதுக்குச் சமீபமான இனமாவது ஒரு வரையாற் சூழப்பட்ட தட்டை வடிவம். இதுக்கும் இதன் இனங்களுக்குமுள்ள வேற்றுமையாவது:—இதுக்கு ஒரு நடு உள்ளது; அந்த நடுவிவிருந்து அதைச் சூழ்ந்திருக்கும் வரையிலுள்ள எல்லாப் புள்ளிகளும் ஒரே தூரத்திலுள்ளன. ஆகவே, இதன் வரையறையாவது:—உள்ளிருக்கும் ஒரு புள்ளியிலிருந்து சமதூரமுள்ள புள்ளிகளையுடைய ஒரு வரையினுற் சூழப்பட்ட தட்டை வடிவம் என்பதாம்.

**நாற்காவி:**—இதுக்குச் சமீபமான இனம் நான்கு கால்களையுடைய ஆசனம். கட்டிலானது இவ்வினத்தைச் சேர்ந்தது. இதுக்கும் கட்டிலுக்குமுள்ள வேற்றுமையாவது:—இது ஒரு ஆளுக்கு

மாத்திரம் உரியது. ஆதலால், இதன் வரையறையாவது:—ஒருவர் இருத்தற்குரியதாய் நான்கு கால்களையுடைய ஆசனம் என்பதாம்.

வரையறை ஆராய்ச்சி:—(1) “பொன்னானது இரும்பிலும் கனமானலோகம்”. இவ்வரையறை பொன்னிலும் அகலத்தால் கூடியது. இரும்பினும் கனமான லோகங்கள் வேறும் பல உள. இது பொன்னின் சிறப்புத்தன்மையைக் கூறவில்லை. பொன்னின் சிறப்புத்தன்மை வேதிநூலிலுள்ளது.

(2) சமாந்தர சதுரமானது எதிர்ப்பக்கங்கள் ஒத்த அளவின வாயுள்ள சதுரம். எதிர்ப்பக்கங்கள் ஒத்த அளவினவாதல் இதன் கருத்திலுள்ளதன்று. அது இதன் கருத்திலிருந்து அனுமானிக்கப் படுவது.

(3) “இரவாவது பகலுக்குப்பின் வருவது.” இதிலே சமீப இனம் சொல்லப்படவில்லை. பகலுக்குப்பின் வெளவாலும், விளக்கேற்றுதலும், சில புகைவண்டிகளும் வருவன. அன்றியும் இரவு பகலுக்கு முன்னும் வருவது. ஆதலால் இது உள்ள வேற்றுமையும் தவறானது.

(4) செங்கோண சதுரமானது நான்கு செங்கோணங்களை யுடைய சதுரம். இதன் சமீப இனம் சதுரமன்று. அன்றியும் மூன்று செங்கோணங்களிருந்தால் நான்காவது செங்கோணமென்பது அனுமானிக்கத்தக்கது. ஆதலால் நான்கு என்பது மிகை.

## நான்காம் அடிகாரம் பிரித்தல்

மொழிகளின் கருத்தை வரையறையானது சுருக்கமாகக் காட்டுவதுபோல, அவற்றின் அகலத்தைப் பிரிப்பானது சுருக்கிக் காட்டுகின்றது. தமிழ்ச்சொற்களின் அகலம் ஆயிரக்கணக்காயுள்ளது. ஆயினும், அவைகள் பகுபதம், பகாப்பதம் என்னும் இரண்டு பிரிவுகளில் அடங்கும்; பெயர், வினை, இடை, உரி என்னும் நான்கு பிரிவுகளிலும் அடங்கும். கோடிக்கணக்கான மக்கள் ஆண், பெண் என்னும் இரண்டு பிரிவுகளில் அடங்குகின்றனர். கோடானுகோடி உயிர்கள் நிலையிற்பொருள் இயங்கியிற்பொருள் என்னும் இருபிரிவுகளில் அடங்குகின்றன. கணக்கற்ற நேர்வரைத்தட்டைவடிவங்கள் முக்கோணம், நாற்கோணம், பல்கோணம் என்னும் மூன்று பிரிப்புகளில் அடங்குகின்றன.

ஒரு வகுப்புப்பொருளைப் பிரிக்கத் தொடங்கும்போது, அதன் தன்மைகளுள் வேற்றுமையடையுந்தன்மை ஒன்றைத் தெரிந்துகொண்டு, அதைப் பிரிப்புக்கு அடிப்படையாகக் கொள்ளல் வேண்டும். உதாரணமாக, நேர்வரைத் தட்டைவடிவங்கள் யாவும் பக்கங்கையுடையவை. பக்கங்கள் மூன்று,நாலு, ஐந்துமுதலாகத் தொகையால் வேறுபடுகின்றன. பிரிப்புக்கு அடிப்படையாகப் பக்கங்களின் தொகையைக் கொண்டால், மூன்று பக்கவடிவம், நான்கு பக்கவடிவம், ஐந்துபக்கவடிவம், ஆறு பக்கவடிவம் முதலிய பிரிவுகள் பெறப்படும். பள்ளிக்கூட மாணாக்கர்கள் யாவரும் கல்வியறிவால் வேற்றுமை அடைபவர்கள். ஆதலால் அவர்களுடைய கல்வியறிவை அடிப்படையாகக் கொண்டு, முதல் வகுப்பு, இரண்டாம் வகுப்பு, மூன்றாம் வகுப்பு முதலிய பிரிவுகளாக அம்மாணாக்கர்களைப் பிரிக்கலாம். வேற்றுமைப்படும் தன்மையின் அளவு சில இடங்களிலே இன்மையுமாகும். பாலர் பகுதியிலே சேரும் மாணாக்கர்களது கல்வியறிவு இன்மையாதலுமுண்டு. இப்படியாகப் பிரித்தால், ஒரு பிரிவின உள்ள பொருள் எதுவும் வேறொரு பிரிவில் இடம்பெறாது. முக்கோணங்களாயுள்ள எதுவும் நாற்கோணம் என்னும் இனத்தில் வரமாட்டாது. முதல் வகுப்பு -மாணாக்கன் இரண்டாம் வகுப்பில் நிற்கமாட்டான்.

பிரிப்புக்கு அடிப்படையாகக் கொள்ளப்பட்டுத் தன்மையானது பிரிப்படி எனப்படும். ஒரு வகுப்பை வெவ்வேறு பிரிப்படிகளைக் கொண்டு வெவ்வேறு கிதமாகப் பிரித்தல் கூடும். மாணாக்கர்களுடைய உணவைப் பிரிப்படியாகக் கொண்டு, புலாலுண்போர், புலாலுண்ணாதோர் என்றும்; அவர்களுடைய சமயத்தைப் பிரிப்படியாகக் கொண்டு சைவர், பெளத்தர், கிறிஸ்தவர், இஸ்லாமியர், ஏனையோர் என்றும்; அவர்கள் பேசும் மொழியையேனும் உயரத்தையேனும் அடிப்படையாகக்கொண்டும் அவர்களைப் பிரிக்கலாம். ஒரே பிரிப்பிலே பல பிரிப்படிகளைக் கொண்டால், ஒரு பிரிவினாள்ள பொருள் வேறொரு பிரிவினா இடம் பெறும். இப்படிப் பிரித்தல் குறுக்குப் பிரித்தல் எனப்படும். பலபிரிப்படிகளுள்ள ஒரு பிரிப்பிலே குறுக்குப் பிரித்தல் இல்லாமற் போதலுமுண்டு. முக்கோணங்களைச் சமகோண முக்கோணம் இருபக்க சமமுக்கோணம் அசமபக்க முக்கோணம் என்று பிரிக்கையில், முதற் பிரிப்பிலே கோணசமமும் மற்றவைகளிலே பக்க சமமும் பிரிப்படியாய் வந்தும், குறுக்குப் பிரிப்பில்லாமைக்குக் காரணம் சமகோண முக்கோணங்கள் யாவும் சமபக்கமுக்கோணங்களாதலாம்.

இப்படிப் பிரிக்கும்போது, பிரிக்கப்படும் இனத்தைச் சேர்ந்தவைகள் யாவும் பிரிப்பிலே சேருதல் வேண்டும். அவற்றுள் எவற்றையும் கைவிடலாகாது. முன்னாட்களிலே கோணங்களை அவற்றின் அளவுக்குத் தக்கவாறு வகுத்தவர்கள், கூர்ங்கோணம், செங்கோணம், விரிகோணம் என்னும் மூன்று பிரிவுகளையே ஆக்கினர். 180 பாகையை உடைய நேர்கோணத்தையும் 180 பாகைக்கு மேற்பட்ட கோணங்களையும் கைவிட்டனர். இப்படி கைவிடும்போது பிரிவுகளின் தொகை மொழியின் அகலத்திற்குச் சமமாகமாட்டாது.

ஒரு இனத்தை வகுப்புகளாகப் பிரித்தபின், வகுப்புக்களையும் பிரிக்க வேண்டின் அவற்றுக்குரிய பிரிப்படியின்படி அவற்றைப் பிரித்தல் வேண்டும். இனப்பிரிப்பும் வகுப்புப் பிரிப்பும் ஒரே முறையிலே செய்தல் தகாது. பிரிப்புக்குமேற் பிரிப்புவரின் அது படிப்படியாய் நடைபெறவேண்டும்.

மேலே நாம் கண்ட விதிகளைத் தொடுத்துக் கூறுவாம்:—

1. ஒரு வகுப்பைப் பிரிக்கும்போது, பிரிப்படி ஒன்றே யிருத்தல் வேண்டும். அப்படியாயின் ஒரு பிரிப்பிலுள்ள பொருள் வேறொரு பிரிப்பில் வரமாட்டாது.
2. பிரிப்பு நிறைவாயிருத்தல் வேண்டும். அஃதாவது பிரிவுகள் யாவும் சேர்ந்து பிரித்த இனத்துக்குச் சமமாதல் வேண்டும்.
3. பிரிப்பு மேலும் மேலும் செய்யப்படுகில், அது படிப்படியாகச் செய்யப்படுதல் வேண்டும்.

மேலே காட்டிய உதாரணங்களுள், மாணாக்கர்கள் கல்வியறிவின்படியும், உணவின்படியும், சமயத்தின்படியும், மொழியின்படியும், உயரத்தின்படியும் பிரிக்கப்படலா மென்றோம். இப்பிரிப்புகளுள் கல்வியறிவின்படி பிரிக்கும் பிரிப்பே மிகச் சிறந்ததாம். அப்பிரிப்பு கருத்தினால் ஆழமானது. ஒரு மாணாக்கன் பத்தாம் வகுப்பைச் சேர்ந்தவனாயின், இலக்கியம், இலக்கணம், கணிதம், பூமிசாஸ்திரம், சரித்திரம் முதலிய பாடங்களிலே அவனுக்குள்ள அறிவு இவ்வளவென்பது மதிப்பிடத் தக்கதாம். அதனாலே அவ்வகுப்பிற் சித்தியெய்தியவர் யாவரும் படிப்பித்தல், எழுதுதல், அஞ்சல்வேலை, புகைரத நிலையவேலை முதலிய பலவகைத் தொழில்களுள், எதையும் செய்யும் ஆற்றலுடையவரென்று அரசினரால் கணிக்கப்படுகின்றனர். ஐந்தடி உயரமுள்ள வகுப்பிலாயினும் புலாலுண்போர் வகுப்பிலாயினும் தமிழர் வகுப்பிலாயினும் உள்ள ஒரு வளைப்பற்றி அவ்வத் தன்மையே யன்றி வேறெதுவும் அறிந்து கொள்ளாதல் இயலாது. வேதிநூல் பகாப்பொருளை லோகம், அலோகம் எனப் பிரிக்கின்றது. லோகப் பொருள் யாவும் அநேக தன்மைகளில் ஒத்திருக்கின்றன. அலோகப் பொருள்களும் அவ்வாறே. வேதிநூலோர் பொருட்களை ஒழுகுபொருள் ஒழுகாப்பொருளென வகுத்தாராயின் அவ்வகுப்பால் அவர் ஒரு பயனும் பெறார். இலக்கண நூலோர் சொற்களைப் பெயர், வினை, இடை, உரி எனவகுத்தனர். ஒவ்வொரு வகுப்புச் சொற்களும் பெருந்தொகையான ஒற்றுமை யுடையவை. ஆதலால் இப்பிரிப்பு நூலோருக்கு

வாய்ப்பானது. இவ்வாற்றிற் சிச் சொற்களை ஓரொழுத்துச்சொல், ஈரொழுத்துச் சொல், மூவொழுத்துச் சொல் என்றற்றொடக்கத்தன் வாக அவர்கள் பிரித்தாராயின், இலக்கண நூல் இயற்றுதல் இயலாததாய்விடும். ஆழமான கருத்துடைய பிரிப்புகளாகப் பொருட்களைப் பிரித்தல் நூன்முறைப் பிரிப்பு எனப்படும். ஏனைய பிரிப்புகள் ஒவ்வொரு நோக்கத்தோடு செய்யப்படுதலின் சிறப்புப் பிரிப்புகளெனப்படும்.

ஒரு பள்ளிக்கூட மாணக்கரை, ஒரு பிரிப்பிலே சைவர், கிறித்தவர், புத்தர், தமிழர், சிங்களவர் என்று பிரித்தால் சைவரென்ற வகுப்பிலுள்ள சிலர் தமிழரென்ற வகுப்பிலும், கிறிஸ்தவருட் சிலர் தமிழர் என்ற வகுப்பிலும், வேறு சிலர் சிங்களவர் என்ற வகுப்பிலும் இருப்பர். இப்படியாக ஒருவரேனும் பலரேனும் ஒரே பிரிப்பிலுள்ள இரண்டு இனங்களினிருக்கின் அப்பிரிப்பு குறுக்குப் பிரிப்பு எனப்படும்.

சில அளவை நூலோர் ஒரு இனத்தை வகுப்புகளாகப் பிரித்தலைப் பிரித்தலென்றும், தனிப் பொருள்களை இனங்களாகச் சேர்த்துவிடுதல் வகுத்தலென்றும், வகுத்தலே நூல்களில் ஆளப்படுவதென்றும் கூறுவர். தனித்தனியேயிருந்த பூண்டுகளைத் தாவர நூலோரும், தனித்தனியேயிருந்த இயங்கியற் பொருட்களை இயங்கியல் நூலோரும் இனங்களாக்கியதை வகுத்தலுக்கு உதாரணமாகக் காட்டுவர். ஆயினும், தனித்தனியேயிருந்த பூண்டுகளும் பூண்டுகள் என்னும் இனத்தைச் சேர்ந்தவைகளேயாம். ஆதலால், அவைகளை வகுத்தல் பூண்டுகளைப் பிரித்தலேயாம். அன்றியும் மாணக்கர் என்னும் இனத்தைச் சேர்ந்தவர்கள் தனித்தனிப் பிள்ளைகளேயாம். ஆதலால், அவ்வினத்தைப் பிரித்தல் வகுத்தலெனப்படுவதும் பொருந்தும். ஆதலால், வகுத்தலையும் பிரித்தலையும் வேற்றுமைப் படுத்தல் பொருந்தாது. தனிப்பொருள்கள் மிகப்பெருந் தொகையினவாயின், அவற்றைப் பிரித்தலை வகுத்தலெனலும், அத்துணைப் பெருந்தொகையின அல்லவாயின் அவற்றைப் பிரித்தலை பிரிப்பெனலும் ஒருவாறு பொருந்தும்.


மேலே கூறிய இரண்டாம் விதிப்படி வகுப்பின் பிரிப்பை நிறைவாக்குதற்கு அவ்வகுப்புப் பொருள்கள் யாவும் அறியப்பட்டவையாதல்வேண்டும். இரண்டாயிரம் மாணுக்கர்களைச் சமயத்தின்படி பிரிக்கையில், கிறித்தவர் இருவர் இருப்பின் அவர்கள் அவதானிக்கப்படாமல் போய்விடுவார்கள்.

இவ்விடர்ப்பாட்டை நீக்குதற்காக அளவை நூலோர் இரு கூற்றுப்பிரிப்பைக் கண்டனர். இருகூற்றுப் பிரிப்பாவது இரண்டு முரண்மொழிகளைக் கொண்டு செய்யும் பிரிப்பாம்.

உதாரணமாக, முக்கோணங்களைச் சமபக்க முக்கோணமென்றும் அசமபக்க முக்கோணமென்றும் பிரித்தல் இதுவாம். இப்படியே, முக்கோணங்களைச் செங்கோண முக்கோணம் என்றும் அசெங்கோண முக்கோணமென்றும் பிரித்தலும் இதுவாம். ஒரு வகுப்பின் ஒரு பொருளை மாத்திரம் அறிந்தாலும், அப்பொருளும் அப்பொருளல்லாதனவும் என்று அவ் வகுப்பைப் பிரித்துவிடலாம். ஆதலால் இலங்கை வாசிகளைப்பற்றி அறியாதவன் அவர்களை அவ்வூர்ப் பிறந்தோர், அவ்வூர்ப் பிறவாதோர் என இரு கூறுகளாகப் பிரிக்கலாம். இது பொருளறிவு அதிகமின்றிச் செய்யத்தக்க பிரிப்பாம்.

இப் பிரிப்பிலே ஒரு இனத்திலுள்ள பொருள் மற்ற இனத்திலே இருக்கமாட்டாது; இனங்கள் இரண்டும் சேர்ந்து முழுவகுப்புக்குச் சமமாகும். ஒரு படிப்பிரிப்புக்குரிய விதிகளிரண்டும் இப்பிரிப்பிலே நிறைவேறுகின்றன. ஆயினும், இவ்விதமான பிரிப்பைச் செய்தல் எவ்வளவு எளிதோ அவ்வளவு இது பயனற்றதாகும். அன்றியும், இப்பிரிப்பிலே ஒரு இனம் இல் பொருளாதலுமுண்டு. உதாரணமாகப் பிராணிகளை இறக்கத்தக்கவை யென்றும் இறக்கமாட்டாதவையென்றும் பிரிக்கும்போது, இறக்கமாட்டாதவை என்பது இல் பொருளாம். அன்றியும் இப்பிரிப்பிலே ஒரினப் பொருட்கள் வெவ்வேறுபடிகளில் வருதல் கூடும்.

உதாரணமாக:



இதிலே, ஒரேபடியில் வரவேண்டிய செங்கோண முக்கோணம் விரிகோண முக்கோணம், கூர்ங்கோண முக்கோணமாகிய மூன்றும் வெவ்வேறு படிகளில் வருகின்றன.

இதுவரையும் கூறப்பட்ட பிரிப்பு அளவைப் பிரிப்பு எனப் படும். இப்பிரிப்பிலே ஒவ்வொரு வகுப்புக்கும் அதன் இனமானது பயனிலையாகலாம். உதாரணமாக, குற்றமூத்துகளுக்கு உயிர் எழுத்தும், நாற்காலிக்கு ஆசனமும், சைவத்துக்குச் சமயமும் பயனிலைகளாகலாம். அளவைப் பிரிப்பேயன்றி, பொருட்பிரிப்பு, கருத்துப்பிரிப்பு, சொற்பிரிப்பு என மூவகைப் பிரிப்புகளுமுண்டு. இவற்றிலே இனமானது வகுப்புக்குப் பயனிலையாகாது.


**பொருட்பிரிப்பு:**—பொருட்பிரிப்பாவது ஒருபொருளைக் கூறுகளாக்குதல். நெல்லை உயி தவிடு ஆரிசி எனப்பிரித்தலும், புத்தகத்தை அட்டை ஒற்றை எனப்பிரித்தலும், பள்ளிக்கூடத்தை ஆசிரியர் மாணக்கர் ஆசனம் கரும்பலகை முதலியவைகளாகப் பிரித்தலும் இதுவாம்.

**கருத்துப்பிரிப்பு:**—கருத்துப்பிரிப்பாவது ஒரு கருத்திலடங்கிய தன்மைகளை வெவ்வேறுக்குதல். மனிதனை விவேகமென்றும் உயிரென்றும் பிரிப்பதும், முக்கோணத்தை மூன்று பக்கம், தட்டை, வடிவம் என்று பிரித்தலும் இதுவாம். இப்பிரிப்பு மனதிலே செய்யத்தக்கது. ஆதலால் இது மனப்பிரிப்பு எனவும்படும்.


**சொற்பிரிப்பு:**—சொற்பிரிப்பாவது பல்வேறு கருத்துக்களையுடைய சொல்லின் கருத்துக்களை வேறுக்கல். கவனம் என்பதற்குக் கலக்கம், வெப்பம், விரைவு, போர், காடு என்னும் கருத்துக்களுள்ளன. இவைகள் அதன் பிரிவுகளாம்.

## பல்படிப்பிரிப்புக்கு உதாரணங்கள்

இருகூற்றுப்பிரிப்பு. போர்பிரி எனனும் கிரேக்க ஆசிரியரிடமிருந்து:



பல்கூற்றுப்பிரிப்பு:—



பிரிக்கப்படும்பொருள்கள் இனம் என்றும், பிரிப்புகள் வகுப்பு என்றும் சொல்லப்படும். பல்படிப்பிரிப்புக்களிலே இறுதி வகுப்புகளொழிந்த வகுப்புகள் அவற்றின் வகுப்புக்களை நோக்கும்போது இனமாயும் எண்ணப்படும். உதாரணமாக, உதவிபெறும் பள்ளிக்கூடம் அங்கீகரிக்கப்பட்டவற்றுக்கு வகுப்பாயும், புத்த, கிறிஸ்தவ, சைவ முதலிய பள்ளிக்கூடங்களுக்கு இனமாயும் உள்ளது. கீழ்ப்பள்ளி என்பதற்கு வகுப்பின்மையால் அது கீழ்வகுப்பெனப்படும். பள்ளிக்கூடம் என்பது ஒன்றுக்கும் வகுப்பாகாமையால் அது மேலினம் எனப்படும். கிறிஸ்த பள்ளிக்கூடம் என்பதற்கு பள்ளிக்கூடம் முதலாக உதவிபெறுபவை ஈறாக நான்கு இனங்களுள்வாதலால் அதற்கு நேரே இனமாகவுள்ள உதவிபெறுபவை என்பது அண்மை இனம் எனப்படும்.

**பெயரிடு:**—பொருட்களை வகுத்தபின்பு அவற்றிற்குப் பெயரிடுதல் வழக்கம். அங்நனம் பெயரிடும்போது ஒருபொருளுக்கு ஒரு பெயரும், ஒருபெயருக்கு ஒருபொருளுமே இருத்தல்வேண்டும். ஒரு பள்ளிக்கூடத்திலே சேர்ந்த பிள்ளைகளை அவரவர் அறிவாற்றலுக்குத் தக்கவாறு வகுத்த பின்பு, அவ்வகுப்புகளுக்கு முதல் வகுப்பு, இரண்டாம் வகுப்பு, மூன்றாம் வகுப்பு எனப்பெயரிடுவர். ஷினியஸ் என்னும் சிறந்த தாவரநூலோர் தாவரங்களை வகுத்து அவற்றிற்கு அழகாகப் பெயரிட்டனர். தமிழ் இலக்கணநூலோர் எழுத்துக்களை வகுத்து அவற்றிற்குப் பெயரிட்டனர். சித்திரகாரர் நிறங்களை வகுத்து அவற்றிற்குப் பெயரிட்டனர். இப்பெயர்களுள் சில சீரானவை ஏனையவை சீரற்றவை.

நூலோர் பழைய பெயர்களை உபயோகிக்கும்போது, ஒவ்வொன்றும் பலபொருட்களைக் குறியாது ஒரு பொருளையே குறிக்கத்தக்கதாகக் கட்டுப்படுத்திவைப்பர். வேதிநூலோர் கலப்பில்லாத தனிப்பொன்னையே பொன் என்பர்; கலப்பற்ற நீரையே நீர் என்பர்; ஒவ்வொருவருடைய காலடி நீளத்தையும் அடியாகக்கொள்ளாது, குறித்த நீளம் ஒன்றையே அடியாகக்கொள்வர்.

அவர்கள் பெயர்களை யாக்கும்போது அப்பெயர்களை பொருட்களைக்காட்டத்தக்கனவாக அவற்றை ஆக்குதலுண்டு. தமிழிலக்கண

நூலோர் அகரம் முதலிய பன்னிரண்டு எழுத்துக்களுக்கும் உயிரெழுத்து என்றும், ககரம் முதல் னகரம் ஈராகிய பதினெட்டு எழுத்துக்களுக்கும் மெய்யெழுத்தென்றும் பெயரிட்டனர். இப்பெயர்கள் வரையறையைப்போல வேற்றுமையையும் இனத்தையும் உடையன. உயிரெழுத்து என்னும் பெயரிலே உயிர் என்பது வேற்றுமை; எழுத்து என்பது இனம். இனி, உடம்பு தானாக இயங்க மாட்டாததுபோல, ககரம் முதலிய எழுத்துக்கள் தாமாக ஒலிக்க மாட்டாவாகையால், அவைகள் மெய்யெழுத்து எனவும், தாமாக ஒலிக்கத்தக்க அகரம் முதலியவை உயிரெழுத்து எனவும் பெயர் பெற்றன. இப்படியே, குற்றெழுத்து, நெட்டெழுத்து, வல்லெழுத்து முதலிய பெயர்களும் அவ்வவ்வுவெழுத்துக்களின் தன்மையைக் காட்டுகின்றன. வேதிநூல், தாவரநூல், விலங்குநூல் முதலிய நூல்களும் இப்படியான பெயரிட்டை ஆண்டு வருகின்றன. இவற்றுள் வேதிநூலிலுள்ள அடையாளப் பெயர்கள் மிகச் சிறந்தவைகள். அவைகள் ஒவ்வொரு பொருளின் கூறுகளையும் கூறுகளின் அளவுகளையும் காட்டுகின்றன. ஒருவகைக் கந்தகாமலத்துக்கு  $S_2$  க  $P_4$  என்பது அடையாளப் பெயர். இது அப்பொருளில் சலச அணுக்கள் இரண்டும் கந்தக அணு ஒன்றும் பிராணவாயு அணு நான்கும் உள்ளன என்பதைக் காட்டும்.

இவ்வாறு பொருட்களுக்குப் பெயரிட்ட பின்பு அவற்றின் அவ்வவங்களுக்கும் பெயரிடுதல் வேண்டும். இப்பெயர்கள் அவயவப் பெயர்கள் எனப்படும். அவயவப் பெயர்களும் அநேக நூல்களிலே சிறந்து விளங்குகின்றன. யாப்பிலக்கணகாரர் பாக்களின் அங்கங்களுக்கு தொடை, அடி, தலை, சீர், அசை, எழுத்து எனப் பெயரிட்டதோடு நில்லாது அவற்றின் வகைகளுக்கும் பெயரிட்டனர். தாவரநூலிலே பூண்டுகளின் இலை, பூ முதலியவற்றின் நுண்ணிய கூறுகளுக்கும் பெயர்களுள்ளன. இலைகளுக்கு அவ்வவற்றின் வடிவத்தைத் தெளிவாகக் காட்டத்தக்க பெயர்களுள்ளன. இப்படியான பெயரிடு இருந்தலாலே ஒரு பூண்டின் விவரணம் அதன் சித்திரம் போலாகின்றது.

## பயிற்சி:

1. நூலோரது பிரிப்பிலுள்ள சிறந்த நயங்களெவை ?
  2. ஒரு ஊரிலுள்ளவர்களைத் தொழிலின்படி பிரித்தலோ சமயத்தின்படி பிரித்தலோ அதிகம் பயனுடையது?
  3. குறுக்குப் பிரித்தலாவது யாது ?
  4. பின்வருமாறு புத்தகங்களை பிரிப்பதிலுள்ள குற்றங்களைக் காட்டுக. இலக்கியம், இலக்கணம், சரித்திரம், புராணம், சமய நூல், அகராதி.
  5. இரு கூற்றுப் பிரிப்பிலுள்ள குறைவுகள் எவை? தமிழிலக் கணத்தில் வரும் இரு கூற்றுப் பிரிப்புகளிரண்டு கூறுக.
  6. யாப்பிலக்கணத்திலே அசைகளுக்கும் சீர்களுக்கும் இடப் பட்ட பெயரீடு எப்படியானது?
-

## ஐந்தாம் அதிகாரம்

### பதார்த்த வகைகளும் பயனிலை மொழிகளும்

அறிவாளிகள் பதார்த்தங்களை பலவாறாக வகுத்தனர். மேல் நாட்டளவைநூலின் ஆதிகர்த்தாவாகிய அறிஸ்தோத்தல் என்பவர் அவற்றைப் பின்வருமாறு வகுத்தனர்:—

1 பொருள்	6 தொழில்
2 குணம்	7 தொழிற்படல்
3 அளவு	8 நிலைமை.
4 இடம்	9 தங்கல்
5 காலம்	10 தொடர்பு

இவற்றுள், பொருளாவது குணம் முதலியவற்றையுடையது. இது முதற்பொருள் இனப்பொருளென இருவகைப்படும். இராமன் ஐராவதம், சிதம்பரம் முதலிய தனிப் பொருள்களை முதற்பொருள்களாம். மனிதன், யானை, நகரம் என்னும் பொதுப் பெயர்கள் இனப் பொருள்களாம். குணமாவது பொருளின் தன்மை; நேர்மை, இனிமை, மென்மை முதலியவை குணங்களாம்.

அளவாவது எடுத்தல், முகத்தல், நீட்டல் முதலியவற்றால் பொருட்களிலே கண்ட அளவு. ஐந்து இரூத்தல், இரண்டு நாழி, ஆறு அங்குலம் என்பவை அளவைகளாம்.

இடமாவது ஒரு பொருளிருக்குமிடம்; முடிக்கு இடமாயுள்ளது அரசனுடைய தலை; சம்பந்தர் பிறந்த இடம் சீகாழி.

காலமாவது இன்று, நேற்று, வருகிற ஆண்டு முதலியன.

தொழிலாவது படித்தல், வெட்டல், உண்ணல் முதலியன.

தொழிற்படலாவது தொழிலை ஏற்றல். படிக்கப்படுவதாகிய பாடமும் வெட்டப்படுவதாகிய மாமும் உண்ணப்படுவதாகிய சோறும் தொழிற்படுவன.

நிலைமையாவது சுகம், துக்கம், தூக்கம் முதலிய மக்கள் நிலைகளும், வாடல், செழித்தல் முதலிய மரங்களின் நிலைகளும் பிறவுமாம்.

தங்கலாவது:- ஒரு பொருள் ஒரு இடத்திலேயுள்ள தன்மை. நிற்பல், இருத்தல், தலைகீழாதல், கிடத்தல் முதலியவை இதுவாம்.

தொடர்பாவது:- ஒருபொருளுக்கும் வேறொரு பொருளுக்கும் ஒரே தன்மையிலுள்ள ஏற்றத்தாழ்வு. உயரத்தாற் கூடிய, விலையால் ஒத்த, வேகத்தாற் குறைந்த என்பன தொடர்புகளாம்.

இப்பத்துப் பொருள்களுள், முதற் பொருளொழிந்த யாவும் பயனிலைகளாகத் தக்கவை.

உதாரணமாக,

- 1 நாவலர் கல்விமான்
- 2 நாவலர் பரிசுத்தர்
- 3 நாவலர் ஆறடி உயரமானவர்
- 4 நாவலர் நல்லூரில் பிறந்தவர்
- 5 நாவலர் எழுபதாண்டுகளின் முன் இருந்தவர்
- 6 நாவலர் சைவத்தை வளர்த்தவர்
- 7 நாவலர் பெரியோரால் போற்றப்பட்டவர்
- 8 நாவலர் பிரமசாரியாக வாழ்ந்தவர்
- 9 நாவலர் இருந்துகொண்டு பிரசங்கம் செய்தார்
- 10 நாவலர் பல கல்விமான்களில் மேலானவர்

அறிஸ்தோத்தலுக்குப் பிற்பட்டவர்கள் இவற்றைப் பலவாறாகச் சுருக்கினர். சீனோகிரேரிஸ்\* என்பவர் இவற்றைப் பொருள், தொடர்பு என இரண்டாகச் சுருக்கினர். ஆயினும், இவர் தொடர்புகளை வகுக்காததினாலே இவருடைய பிரிப்பு பயனற்றதாயது. லண்டன் சர்வகலாசாலையில் அகநூற்றலைவராயிருந்த ஸ்பீயர்மன் என்பவரும் இவற்றைப் பொருள் தொடர்பு ஆகிய இரண்டினுள் அடக்கித் தொடர்புகளைப் பத்தாக வகுத்தனர்.

பயனிலைமொழிகள்:-ஒன்பதுவகைப் பதார்த்தங்களும் பயனிலைகளாகத் தக்கவையாயினும், அவ்வகுப்பானது பயனிலைத் தொடர்புக்குப் பெரும்பயன் பயவாமையால், பயனிலைகளை எழுவாயின்

\* Xenocrates.

கருத்தோடுள்ள தொடர்புக்குத் தக்கதாக அறிஸ்தோத்தல் ஐந்  
தாக வருத்தனர். அவையாவன:—

1. வரையறை
2. இனம்
3. சிறப்பியல்பு
4. உரிமையியல்பு
5. உடைமையியல்பு

இனப்பொருட்கே வரையறை உரியதாதலால், அறிஸ்தோத்தல்  
அதையே எழுவாயாகக்கொண்டனர் என்பது பெறப்படுகின்றது.

வரையறையானது வகைப்பொருளின் கருத்து முழுவதையும்  
கூறுவதாய் அகலத்தால் ஒரே அளவாயுள்ளது.

இனமானது பொருளின் பொது இயல்பை மாத்திரம் கூறுவ  
தாய் அகலத்தாற்கூடியது.

சிறப்பியல்பானது வகைப்பொருளின் சிறப்பியல்பைக்கூறுவது.  
இது பெரும்பாலும் பிறவகைகளிலுமுள்ள தாதலால், இதன் அகலம்  
வகைப்பொருளின் அகலத்திலும் பெரும்பாலும் கூடியது.

“ஒரு செங்கோணத்தையுடைய சமாந்தர சதுரம்” என்பது  
செங்கோண சதுரத்தின் வரையறை. இதன் சிறப்பியல்பு ஒரு செங்  
கோணமுடைமை. ஏனைய சதுரங்களிலும், முக்கோணங்களிலும்  
பல்கோணங்களிலும் ஒரு செங்கோண மிருத்தல்கூடும். ஆகலால்  
இச்சிறப்பியல்பானது வகைப்பொருளிலும் அகலத்தாற் கூடியது.  
சூரியனின் வரையறையில்வரும் சிறப்பியல்பாகிய பூமியை அனற்  
படுத்தலும், மக்களின் வரையறையில்வரும் முதிர்ந்த விவேகமும்  
பிறவகைகளுக்கில்லாமையால், அவற்றின் அகலங்கள் இனப்  
பொருள்களின் அகலங்களுக்குச் சமமானவைகளாம். உரிமைத்  
தன்மையாவது கருத்திலிருந்து அனுமானிக்கத்தக்கதன்மை.  
கேத்திர கணிதமானது முக்கோணம், சமாந்தர வரைகள், சமாந்தர  
சதுரம், விருத்தம் முதலியவற்றை வரையறுத்துவிட்டு இவற்றின்

உரிமைத் தன்மைகளை இவற்றின் வரையறைகளிலிருந்து அநுமானிக்கின்றது. முக்கோணத்தின் கோணத்தொகை இருசெங்கோணமென்பதும், வெளிக்கோணம் எதிரிலுள்ள உட்கோணங்களிலும் பெரிதென்பதும், இருபக்கங்கள் அளவால் ஒத்திருப்பின் அவற்றிற்கெதிரான கோணங்களும் அளவால் ஒத்திருக்குமென்பதும் முக்கோணங்களின் உரிமைத்தன்மைகளாம்.

ஆயினும், ஒருகால் கருத்துத்தன்மையாகக் கொள்ளப்பட்டது பின்பு உரிமைத்தன்மையாதலும், ஒருகால் உரிமைத்தன்மையாகக் கொள்ளப்பட்டது பின்பு கருத்துத்தன்மையாதலுமுண்டு. முன்னாளிலே சமாந்தர வரைகளின் கருத்திலடங்கிய ஒரு தன்மையானது அவற்றை எவ்வளவு தூரம் நீட்டினும் அவைகள் சந்திக்கமாட்டா என்பது. இக்கால கேத்திரகணித ஆசிரியருட் சிலர் முன்னாளிலுள்ள வரையறையை விலக்கி, ஒரே திசையுடைமையை வரையறையிற் சேர்த்தனர். கருத்துக்கும் உரிமைத்தன்மைக்குமுள்ள வேற்றுமை யாதெனில், கருத்திலிருந்து பெருந்தொகையான தன்மைகள் அநுமானித்தல் சாலும்; உரிமைத்தன்மையிலிருந்து அத்தனை தன்மைகள் அநுமானித்தல் சாலாது. முக்கோணத்தின் கருத்திலே மூன்று பக்கங்களுடைமை அடங்கியுள்ளது. இதிலிருந்து பெருந்தொகையான தன்மைகள் அநுமானிக்கப்பட்டன. கோணங்களின் தொகை இருசெங்கோணம் என்னும் தன்மையிலிருந்து அவைகள் யாவும் அநுமானிக்கப்படா. ஆதலால், இது கருத்திலே சேர்க்கப்படாமல் உரிமைத்தன்மையாகக் கொள்ளப்பட்டது. சமாந்தர வரைகள் ஒரு திசையில் செல்வன என்பதிலிருந்து அவற்றின் ஏனைய தன்மைகள் யாவும் அநுமானிக்கத்தக்கவை. ஆதலால், அதுவே அவற்றின் வரையறையாம்.

உடைமைகளுட் சில நிலையானவை; ஏனையவை நிலையற்றவை. பரளின் வெண்மையும் இராமீட்கும் விலங்குகளின் பிளந்த குளம்புகளும் நிலையானவை. பரளின் சூடும் இராமீட்கும் மிருகம் ஒன்றன் இளமையும் நிலையானவையல்ல. மனிதனின் பற்கள் பல ஆண்டுகளுக்கு நிலைப்பவை; உடைகள் சிலமணி நேரத்திற்கு மாத்திரம் நிலைப்பவை; தடக்கி விழுதலும், சேவையினின்றும் நீக்கப்படுதலும்

புகையிரதத்தால் நெரிக்கப்படுதலும் கணப்பொழுதில் நிகழ்வன. நாங்கள் பேசுவது பெரும்பாலும் உடைமைகளைப்பற்றியதாம். இராமன் இங்கு வந்தான்; பொன்னன் நேற்று இறந்தான்; இன்று காலையில் மழை பெய்தது; இலங்கைக்குத் தன்னரசு கிடைத்தது; பனையில் இன்னும் பாளைவரவில்லை என்பன யாவும் உடைமையைக் கூறுவனவாம்.

நிலையான உடைமைகளுட் சில இப்போது கருத்துத்தன்மை களிலிருந்து அனுமானிக்கமாட்டாதனவாயினும், அறிவு வளர்ந்துவர அவை அனுமானிக்கத்தக்கவையாகலாம். அனுமானிக்கத்தக்கவை களாகும்போது, அவை உரிமைத்தன்மைகளாய்விடும். காகத்தின் கருமையும், இராமீட்பன கொம்புடைமையும், எதிர்காலத்திலே அனுமானிக்கத்தக்கவையாகலாம்.

இவ்வகையான பயனிலைகளும் உதாரணமும் பின்வருமாறு:—

வரையறை—முக்கோணங்களாவன மூன்று பக்கங்கையுடைய தட்டை வடிவங்கள்.

இனம்—முக்கோணங்கள் தட்டை வடிவங்கள்.

வேற்றுமை—முக்கோணங்கள் மூன்று பக்கங்களை உடையவை.

உரிமை—முக்கோணங்கள் மூன்று கோணங்களை உடையவை.

உடைமை—சில முக்கோணங்கள் ஒரு பக்கம் மூன்றங்குல நீளமானவை.

அறிஸ்தோத்தலுக்குப் பின்வந்த அறிவாளியாகிய போர்பிரி\* என்பவர் வரையறையை நீக்கி வகையைச் சேர்த்துப் பயனிலைகளை ஐவகைப்படுத்தினர். இதனாலே வகுப்பும் பயனிலைகளுள் ஒன்றாயது. உதாரணங்கள்:—

வகுப்பு—சில சமாந்தர சதுரங்கள் செங்கோண சதுரங்களாம்.

\* Porphyry.

இனம்—நீலம் ஒரு நிறம்.

வேற்றுமை—சதுரங்கள் நான்கு பக்கங்களை உடையவை.

உரிமை—சமபக்க முக்கோணங்கள் சமகோணங்களை யுடையவை.

உடைமை—இந்த இளைஞர் நரைமயிரினர்.

### பயிற்சி வினாக்கள்

1. பதார்த்த வகைகளுள் எவை உடைமையாகக் கொள்ளத் தக்கவை?

2. பதார்த்த வகையிலுள்ள குணமானது பயனிலை வகைகளுள் எதுவாகும்?

3. மனிதனுக்குப் பொறுமையும், பசுவுக்கு வெண்ணிறமும், காசிக்குக் கங்கைக் கரையிலிருத்தலும், காக்கைக்குப் பறக்குந் தன்மையும், ஆற்றுக்கு நீருடைமையும், சதுரத்திற்கு நான்கு கோணங்களும் சேர்ந்து 360° பாகைகளாதலும், வீட்டுக்குச் சுவரிருத்தலும், முகில்களுக்கு ஆகாசம் இருப்பிடமாதலும், ஒரு நகரத்திற்குப் பெயர் மதுரையாதலும், பயனிலை வகைகளுள் எவை?

## ஆரும் அதிகாரம்

### மொழியுரையும் பயனுரையும்

நான்காம் அதிகாரத்திற்கு உட்பட்ட பயனிலைகளுள், வரையறையும் இனமும் வேற்றுமையும் எழுவாயாகிய வகுப்பிலடங்கிய கருத்தையே கூறுவன. எழுவாயின்கருத்தை அறிந்தவர்களுக்கு இவற்றைப் பயனிலையாகக் கொண்ட வசனங்கள் சிறிதும் பயன்படா. முக்கோணம் எப்படிப்பட்டதென்று அறிந்தவன் முக்கோணமானது மூன்று பக்கங்களையுடைய தட்டை வடிவமென்பதை முன்னரே அறிவான். அந்த வசனத்திலே, முக்கோணத்திற்குப் பதிலாக அவன் அறிந்ததைச் சொல்லுகில் “மூன்று பக்கங்களையுடைய தட்டை வடிவமானது மூன்று பக்கங்களையுடைய தட்டைவடிவமாம்” எனவரும் இது “அகாரமானது அகாரமாம்” என்பதைப் போன்றது. இது மொழிகளையுடையதேயன்றிப் பொருளையுடையதன்று. ஆதலால் இது மொழியுரை எனப்படும். இப்படியே முக்கோணத்தை அறிந்தவனுக்கு “முக்கோணம் ஒரு தட்டை வடிவம்” என்பது “மூன்று பக்கங்களையுடைய தட்டை வடிவமானது தட்டை வடிவமாம்” என்பதற்குச் சமமாகும். ஆதலால் இதுவும் மொழியுரையேயாம். இப்படியே முக்கோணமானது மூன்று பக்கங்களையுடையதென்பதும் மொழியுரையாம். மொழியுரையிலே எழுவாயின் கருத்தைப் பயனிலையானது பகுத்துக் கூறுதலால் மொழியுரைக்குப் பகுஉரை என்ற பெயருமுண்டு.

இவ்வகைப் பயனிலைகளேயன்றி, ஒரே பொருளையுடைய தனிச் சொல் பயனிலையாய்வரினும், அவ்வசனமும் மொழியுரையாம். “தர்மம் என்பது அறம்”, “பார்த்தன் என்பான் அரிச்சன்” என்பவை பிரிதிபதப் பயனிலைகளையுடைய மொழியுரைகளாம்.

ஒருவசனத்தின் பயனிலையானது உடைமையாயேனும் உரிமையாயேனும்வரில், அது எழுவாயின் கருத்திலில்லாததைச் சொல்லுதலால், அது பயன்படத்தக்க வசனமாம். ஆதலால் அது பயனுரை எனப்படும். பயனுரை அறிவைக் கூட்டுதலால், அது தொகு உரை எனவும்படும்.

ஒருவசனத்தின் எழுவாய் கருத்தில்லாத மொழியாயும் அதன் பயனிலை கருத்துடையதாயும்வரின், அவ்வசனமும் பயனுரையாம்.

“சுந்தரர் ஒரு சிவனடியார்” என்பதிலே எழுவாய் கருத்தில்லாத தாயும் பயனிலை கருத்துடையதாயும் இருத்தலால், அது புதிய தொன்றைச் சொல்லுகின்றது. ஆதலால், அது பயனுரையாம்.

வரையறைகளை ஆக்கும் முறையை ஓரதிகாரத்திற்கொல்லி முடித்த பின்பு, வரையறைகள் மொழியுரைகளென்றும், பயனற்றவையென்றும் இவ்வதிகாரத்தில் பேசுதல் பொருந்தாப் பேச்சன்றோ என்னில், எழுவாயை அறியாதார்க்கு வரையறையும், வகை இயல்பேனும் சிறப்பியல்பேனும் பயனிலையாய்வரும் வசனங்கள் யாவும் பயனுடைய வசனங்களேயாம். இவைகளேயன்றிப் பிரதிபத வசனங்களும் பயனுரைகளாதல்கூடும். தர்மம் என்பதை அறியாது அறம் என்பதை அறிந்தவனுக்கு “தர்மமாவது அறம்” என்பதும், பார்த்தன் என்பதை அறியாது அரிச்சுனை அறிந்தவனுக்கு “பார்த்தன் என்பான் அரிச்சுனை” என்பதும் பயனுரைகளாம். எழுவாயை அறிந்தவர்க்கு அவை பயனற்றவை என்பதே இவ்வதிகாரத் தொடக்கத்திற்கு கூறப்பட்டதாம்.

ஒருவர் ஒரு பெயரின் கருத்தை அறிந்திருப்பதும் அறியா திருப்பதும் அவருடைய அறிவைப் பொறுத்ததாம். ஆதலால், யாராயினும் ஒருவருடைய அறிவை ஆதாரமாகக்கொண்டு உரைகளை மொழியுரையென்றும் பயனுரையென்றும் பிரித்தல் வீண் தொழில் என்பர் சில அளவைனாலோர்.

இனி, அறிவேற வரையறைகள் வேறுபடுதலுமுண்டு. அப்படியாயின் ஒருகால் மொழியுரையானது பின்பு பயனுரையாகலாம். சென்ற நூற்றாண்டிலே “நான்கு பக்கங்களும் ஒத்தனவாயும் நான்கு கோணங்களும் ஒத்தனவாயுமுள்ள வடிவம்” என்பது செஞ்சதுரத்தின் வரையறையாகக் கொள்ளப்பட்டது. இப்போது அதன் வரையறை வேறுதலால், அக்காலத்திலேயிருந்த வரையறை இப்போது பயனுரையாகின்றது.

### பயிற்சி வினாக்கள்

1. பின்வருவன எவ்வகையான உரைகள்:—கச்சியப்பர் கந்த புராணம் பாடினவர்; ஒரு குதிரை ஓடுகின்றது; மீன்கள் நீர்வாழ்வன; சர்க்கரை இனியது; பனிக்கட்டி குளிரானது.

2. அ=இ; இ=உ என்பவை அறியப்பட்டவையாயின், அ=உ என்பது மொழியுரையா பயனுரையா?

# ஏழாம் அதிகாரம்

## எண்ணம்

பின்வருவன எண்ணங்களாம்:—என்மனம் வருந்துகின்றது; மழைபெய்கிறது; நரியும் காகமும் பேசிக்கொண்டிருந்தன; அந்த மரத்திலே பேய் இருக்கிறது; எண்ணேழு ஐம்பத்துநாலு. இவற்றுள், முதல் எண்ணம் மனத்திலுள்ள ஒன்றைப்பற்றியது. இரண்டாவது புறத்தேயுள்ள ஒன்றைப்பற்றியது; மூன்றாவது கட்டுக்கதையிலுள்ள ஒன்றைப் பற்றியது; நான்காவது பேதைமையிலுள்ள ஒன்றைப் பற்றியது; ஐந்தாவது பிழையிலுள்ள ஒன்றைப் பற்றியது. எண்ணமாவது எங்காயினும் ஒரிடத்திலுள்ளதைப் பற்றிய மன நிகழ்ச்சியாம். ஒவ்வொரு இடத்தையும் ஒவ்வொரு உலகமாகப் பாவித்தால், முதலாவதும் இரண்டாவதும் உண்மையுலகத்தைப்பற்றியவை; மூன்றாவது சுட்டுலகத்தைப்பற்றியது; நான்காவது பேதைமை உலகத்தது; ஐந்தாவது பிழையுலகத்தது.

இந்த எண்ணம் சிலகாலத்திலே நிறைவான ஆராய்வற்றதாயும், வேறுசில காலங்களிலே ஐயப்பாடுடையதாயும், வேறுசில காலங்களிலே உறுதியுடையதாயும்வருர். நெடுந்தூரத்திலே வருபவனைப் பார்த்து “அவன் கந்தையன்” என்று ஒருவர் சொல்லுதல் நிறைவான ஆராய்வற்றது. அவரைப் பார்த்து “அவதானமாய்ப் பார்த்துச் சொல்லுப்; அவன் கந்தையன்தானா”? என்று வேறொருவர் சொன்னால், “அவன் கந்தையனாயிருக்கலாம்” என்று அவர் சொல்லுகில், அது ஐயப்பாடுடையதாகும். “அவன் கந்தையன்தான்” என்பதும் “அவன் கந்தையன் அல்லனேற் கிட்டினன்” என்பதும், “முச்சந்தியில், அந்தத்தெருவாற் போவானாயின், அவன் கந்தையன்” என்பதும் உறுதியானவை. அவன் கந்தையனாயிருக்கலாம் என்னுமிடத்து வந்த ஐயத்திற்குக் காரணம் காட்சியறிவுக் குறைவாம். அவன் நெடுந்தூரத்தில் நின்றமையால் அவனுடைய வடிவம் குறைவற அறியப்படவில்லை. அறிவிலே குறைவில்லையாயினும், பொருளில் நிதானக்குறைவிருந்தாலும் ஐயமுண்டாகும். “இந்தப்போரிலே அவர்கள் வென்றாலும் வெல்லுவார்கள்” என்னுமிடத்து வெற்றியாகிய சம்பவம் நிதானப்படாமையால், ஐயம் நிகழ்கின்றது.

எண்ணமானது வெளியிடப்படும்போது உரையெனப்படும். எண்ணத்திலே மேலே சொல்லிய ஐயம் முதலிய வேற்றுமைகளிருந்தால், அவற்றை வெளிப்படுத்தும் உரைகளிலும் அவ்வேற்றுமைகளுள்ளனவாம். “அவன் கந்தையன்” என்பது சங்கற்ப உரை\* “அவன் கந்தையனாகலாம்” என்பது ஐய உரை. “அவன் கந்தையன்தான்” என்பதும், “அவன் கந்தையனல்லனேற் கிட்டிணன்” என்பதும், “அந்தத்தெருவாலே போவானாயின் அவன் கிட்டிணன்” என்பதும் நிச்சய உரைகளாம். சங்கற்ப உரை ஆராய்வின்றி வருவதால் அது அளவை நூலில் இடம்பெறாது. நிச்சய உரைகள் ஒவ்வொன்றும் ஒவ்வோரினத்தவை. “அவன் கந்தையன்” என்பது தேற்ற உரை. “அவன் கந்தையன் அல்லனேல்கிட்டிணன்” என்பது பிரிப்புரை. “அந்தத்தெருவாலே போவானாயின், அவன் கிட்டிணன்” என்பது தொடர்புரை. இதிலே, “அந்தத்தெருவாலே போவானாயின்” என்பது முற்கூறு எனவும், “அவன் கிட்டிணன்” என்பது பிற்கூறெனவும் பெயர்ப்பெறும்.

அவன் கந்தையன் என்று ஆராய்வின்றிச் சொல்வது சங்கற்பமாய் உறுதியின்றி இருப்பதுபோல, “நானைக்கு வருவேன்” என்று ஒருவர் சொல்லுவதும் சங்கற்பமாய் உறுதியற்றதேயாம்.

“அவன் கந்தையன்” என்னும் சங்கற்ப உரையை “அந்தத்தெருவாற்போகில் அவன் கந்தையன்” என்று நிச்சய உரையாக்குவதுபோல, “நானைக்கு வருவேன்” என்பதை “ஒரு தடையுமில்லையாயின் நானைக்கு வருவேன்” என்று நிறைவாக்கல்வேண்டும்.

தேற்ற எண்ணத்துக்குக் காட்சியேனும், கருதலேனும் காரணமாகலாம். “அவன் கந்தையன்” என்பது காட்சியாற் பெறப்பட்டது. இருதூறும் முந்தூறும் ஐந்தூறும் என்பதும், வைத்தியன் நோயாளியின் குறிகளைக்கண்டு அவனுடைய நோய் நெருப்புக்காய்ச்சல் என்பதும் கருதலாற் பெறப்படுபவை. கருதலாற் பெறப்பட்டவற்றைச் சொல்லும்போது “வேண்டும்” என்ற சொல்லைச் சேர்ப்பதுண்டு. உதாரணமாக, “இது நெருப்புக் காய்ச்சலாயிருத்தல் வேண்டும்.”

\* சங்கற்பமாவது நிறைவான ஆராய்வின்றிக் கொள்ளப்படுவது.

## எட்டாம் அதிகாரம்

### உரைகளும் அவற்றின் வகைகளும்

நாம் ஒருபொருளைப்பற்றி எண்ணி முடிபுசெய்யும்போது “இது இன்னது” என்றேனும், “இது இன்னதன்று” என்றேனும் தீர்க்கின்றோம்.

ஒருவனைப் பார்த்து “இவன் தமிழன்” என்கிறோம், அல்லா விடில், “இவன் தமிழன் அல்லன்” என்கிறோம். இவற்றுள் முந்தியது உடன்பாடு; பிந்தியது எதிர்மறை. இவ்வாறு உரை இருவகைப்படும். “மழை பெய்தால் நெல் விளையும்” என்பதும் “நெல் விளைந்தால் பஞ்சம் வராது” என்பதும் முறையே உடன்பாடும் எதிர்மறையுமாம். தொடர்புரையிலே முற்கூறு எப்படிப்பட்டதாயினும், பிற்கூற்றைக் கொண்டே அது உடன்பாடோ, எதிர்மறையோ என்பது நிச்சயிக்கப்படும். பிரிப்புரையிலே உடன்பாடும் எதிர்மறையும் எப்போதும் சேர்ந்து வருகின்றன. உதாரணமாக, “அது குதிரை அன்றேல் கழுதை” என்னும் பிரிப்புரையின் பொருள்:— 1. அது குதிரையாயின் அது கழுதையன்று என்பதும், 2. அது குதிரையன்றாயின் அது கழுதை” என்பதுமாம். ஆதலால் பிரிப்புரையிலே உடன்பாடு எதிர்மறை என்னும் வகைகளுக்கிடமில்லை. அது கழுதையன்று குதிரையுமன்று என்பது எதிர்மறைப் பிரிப்புரையன்றே எனின், அன்று; இதிலே பிரிப்பு இல்லாமையால். இவை இரு வேறான எதிர்மறைத் தேற்ற உரைகளாம்.

இனி, வடிவத்தால் உடன்பாடாயும் பொருளால் எதிர்மறையாய உரைகளுமுண்டு. அவை எதிர்மறை உரைகளாகவே கொள்ளப்படும். “அக் கூட்டத்திற்குச் சென்றோர் சிலரே” என்பது அக் கூட்டத்திற்குச் சென்றோர் பெருந்தொகையினரல்லர் எனப் பொருள்படலால், அது எதிர்மறை உரையேயாம். உடன்பாடு எதிர்மறை என்பன உரைகளின் தன்மையைப்பற்றிய பாகுபாடுகளாம்.

இனப் பொருட்களைப்பற்றிப் பேசும்போது, சிலகாலம் யாவற்றையும்பற்றியும், வேறுசிலகாலம் சிலவற்றைப்பற்றியும்பேசுகிறோம்.

“பனைகள் யாவும் கரியவை” என்னும் உரை பனையென்னும் இன் மொழி குறிக்கும் மாங்கள் யாவற்றையும் பற்றிக் கூறுகின்றது. “பனைகளுட் சில வயிரமானவை” என்னும் உரை பனைகள் யாவற்றையும் பற்றிப் பேசவில்லை. யாவற்றையும் பற்றிப் பேசும் உரை நிறைவுரை எனவும், சிலவற்றைப்பற்றிப் பேசும் உரை குறைவுரை எனவும் பெயர் பெறும். உரைகளுட் சில தோற்றத்தால் நிறைவுரையாயும், பொருளாற் குறைவுரையாயும் வரும். அவை குறைவுரைகளேயாம் “கற்றவர் யாவரும் ஒழுக்கமுடையவரல்லர்” என்பதன் பொருள், “கற்றவருட் சிலர் ஒழுக்கமுடையவரல்லர்” என்பதாம். ஆதலால், இது குறைவுரையாம். இப்படியே “சைவர் யாவரும் தீட்சையுடையவரல்லர்” என்பதும் குறைவுரையாம்.

தொடர்புகரையும் நிறைவுரையாயேனும் குறையுரையாயேனும் வரும். மழை பெய்தால், எப்போதும் நெல் விளையும் என்பது நிறைவுரையாம். மழைபெய்தாற், சில காலங்களில் நெல்விளைவு கெடும் என்பது குறைவுரையாம்.

ஒரு வகுப்பிலுள்ள ஒரு பகுதியைப்பற்றிப் பேசும்போது, அப்பகுதி வரையறுக்கப்பட்டாலும் அது நிறைவுரையாகும். “இவ்வகுப்பிலுள்ளோரிற் சிலர் சிங்களவர்” என்பது குறைவுரையாயினும், “இவ்வகுப்பிலுள்ளோரில் முதல் மூவரும் சிங்களவர்” என்பது நிறைவுரையாம். ஆயினும், இவ்வகுப்பிலுள்ளோரில் மூவர் சிங்களவரென்பது குறைவுரையேயாம். முதல் மூவர் என்பது சிங்களவர் யாரென்பதை வரையறுத்துக் காட்டுகின்றது. மூவர் என்பது தனியேவரின், சிலர் என்ற சொல்லைப்போலவே, சிங்களவர் யாவரென்பதை வரையறுக்காமையால், இவ்வகுப்பில் மூவர் சிங்களவர் என்பது குறைவுரையேயாம்.

இப்படியே, ஒரு பகுதியை ஒழிக்கும் தவிர்ப்புரையும் குறைவுரையாயேனும், நிறைவுரையாயேனும் வரும். “இவ்வகுப்பிலுள்ளோரில், மூவர் தவிர எல்லோரும் தமிழர்” என்பதிலே, மூவர் தவிர்க்கப்பட்டமையால், இவ்வரை தவிர்ப்புரை யென்பபெறும். இதிலே மூவர் யாவர் என்பது வரையறுக்கப்பட்டமையால், இது

குறைவுகாரியாம். “இவ்வகுப்பிலே முதல் மூவர்தவிர எல்லோரும் தமிழர்” என்பது நிறைவுகாரியாம். இப்படியே இவ்வகுப்பிலே “முருகனொழிந்த யாவரும் மேல் வகுப்புக்கு ஏற்றப்படுவர்” என்பதும் “உ ஊ ஒ ஓ அல்லாத உயிர்களோடு வகரம் சொல்லுக்கு முதலில் வரும்” என்பதும் “பாகற்காய் ஒழிந்த உணவுகள் யாவும் இம் மருந்துக்குப் பொருந்தும்” என்பதும் நிறைவுகாரியாம்.

குறைவுகாரியாகக் கொள்ளத்தக்க வேறொரு வகையான உரை தனிப்பாட்டுரை எனப்படும். “பெண்கள் மாத்திரம் இவ்வண்டியிற் பிரயாணம் செய்கிறார்கள்” என்னும் உரையிலுள்ள எழுவாயானது பெண்கள் யாவரையும் குறிக்கவில்லை. ஆதலால் இது குறைவுகாரியே யாம். ஆயினும், இவ்வகையின் பொருள் பெண்களுட் சிலர் இவ்வண்டியிற் பிரயாணம் செய்கிறார்கள் என்ற அளவோடு நிற்கவில்லை. ‘மாத்திரம்’ என்னும் சொல் பெண்களல்லாதார் யாவரையும் விலக்குகின்றது. ஆதலால், இது “பெண்களல்லாதாரெவரும் இவ்வண்டியிற் பிரயாணம் செய்யவில்லை” என்னும் பொருளையும் உடையது, இந்த வடிவத்திலே இது நிறைவுகாரியாம்.

நிறைவுகாரியை, குறைவுகாரியை என்புள் உரையின் அளவுப் பாகுபாடுகள் எனப்படும். உரைகளுட் சில அளவைக்காட்டும் சொற்களில்லாமலே வரும். அவற்றின் அளவு அவற்றின் பொருளால் அறியத்தக்கது. “மீன்கள் நீரில் வாழ்வன” என்னும் உரையிலே அளவைக்காட்டும் சொல் இல்லாவிடினும், அது நிறைவுகாரியை என்பது மீன்களின் இயல்பைக்கொண்டு அறியத்தக்கது. “தமிழர் பொறுமையுடையவர்” என்பதும் “வேளாளர் ஊன் தின்பவர் அல்லர்” என்பதும் பெரும்பான்மையைக் கூறுவனவன்றி நிறைவுப் பொருளுடையனவல்ல. ஆதலால், இவைகள் குறைவுகாரியாம். இங்ஙனம் அளவைக் காட்டாமல் நிற்கும் உரைகள் அளபொழியுரைகள் எனப்படும்.

தனிமொழியை எழுவாயாகக் கொண்ட உரையானது தனியுரை எனப்படும். அது “சுந்தரன் கல்விமான்”, “எனது தந்தையார் இங்கே இல்லை” எனவரும். இவற்றிலே எழுவாய் வரையறுக்கப்பட்டிருந்தலால், இவைகள் நிறைவுகாரியாம்.

உரைகள் உடன்பாடு எதிர்மறையெனத்தன்மையால் இரு வகைப்படலாலும், நிறைவு குறைவு என அளவால் இருவகைப்படலாலும், அவைகள் நான்காக வகுக்கப்படும்.

- |    |                       |   |
|----|-----------------------|---|
| 1. | உடன்பாட்டு நிறைவுரை   | உ |
| 2. | உடன்பாட்டுக் குறைவுரை | ஆ |
| 3. | எதிர்மறை நிறைவுரை     | எ |
| 4. | எதிர்மறைக் குறைவுரை   | அ |

இவைகள் இந்நூலில் அடிக்கடி பேசப்படுவனவாதலால் முழுப் பெயர்களுக்குப் பதிலாகக் குறிப்பெயர்களை இடுதல் அவசியமாகின்றது. மேலே, அவ்வவற்றுக்கெதிரிலே இடப்பட்ட எழுத்துக்களைக் குறிப்பெயர்களாகக் கொள்ளலாம். உடன்பாடு என்பதில் “உடன்” என்பதிலுள்ள முதலுயிரெழுத்தாகிய “உ” என்பதும் “பாடு” என்பதிலுள்ள முதல் உயிரெழுத்தாகிய ‘ஆ’ என்பதும் உடன்பாட்டுரைகளைக் குறித்தலும்; எதிர்மறை என்பதில் “எதிர்” என்பதிலுள்ள முதலுயிராகிய ‘எ’ என்பதும், “மறை” என்பதிலுள்ள முதலுயிராகிய “அ” என்பதும் எதிர்மறையுரைகளைக் குறித்தலும் பொருத்தமானவைகளாம். இவற்றுள் நிறைவுரைகள் முதற் சொல்லுயிராலும் குறைவுரைகள் இரண்டாம் சொல்லுயிராலும் குறிக்கப்படுகின்றன. இவற்றுக்கு உதாரணங்கள் வருமாறு:—

தேற்றவுரைகள்.

- |    |   |   |   |
|----|---|---|---|
| உ. | } | 1 | கந்தவனத்தவர்கள் யாவரும் தமிழர்கள்             |
|    |   | 2 | சமபக்க முக்கோணங்கள் யாவும் சமகோண முக்கோணங்கள் |
|    |   | 3 | சந்தரன் நல்ல பிள்ளை                           |
| ஆ. |   |   | சில விலங்குகள் தசையை உண்பவை.                  |
| எ. | } | 1 | கந்தவனத்தவர் எவரும் கிறித்தவரல்லர்            |
|    |   | 2 | செங்கோண முக்கோண மெதுவும் சமபக்க முக்கோணமன்று  |
|    |   | 3 | சந்தரன் விவேகியல்லன்                          |
| அ. |   |   | சில மரங்கள் கரியவைகள் அல்ல.                   |

இவ்வுதாரணங்களிலே நிறைவுரைகள் மூன்றுவகையாய் வருதலைக் காண்க. இவற்றுள் முதலில் நிற்பன ஒவ்வொன்றாக ஆராய்ந்து அறியப்பட்டவை. கந்தவனத்தவர் ஒவ்வொருவரையும் கண்டறிந்த பின்பே அவர்கள் யாவரும் தமிழர்கள் என்பதும் அவர்களுள் எவரும் சிறித்தவர் அல்லர் என்பதும் அறியத்தக்கவை. இவ்வாறு பொருட்களைத் தனித்தனியே ஆராய்ந்து பெற்ற நிறைவுரை எண்ணிறவுரை எனப்படும். முக்கோணங்களைப்பற்றிய வாய்மைகள் ஒவ்வொன்றையும் தனித்தனி ஆராய்ந்து அறியப்பட்டவையல்ல. அவை கருதலாற் பெறப்பட்டவை. முக்கோணத்திலே சமபக்கத்துக்கும், சமகோணத்துக்கும் நிலையான தொடர்புள்ளது. அப்படியே செங்கோண முண்மை சமபக்க உண்மைக்கு மாறானது. இவ்வாறு விட்டுநீங்காத் தொடர்பால் அறியப்பட்ட நிறைவுரைகள் வகை நிறைவுரைகள் எனப்படும். மூன்றாவது தனியுரைபாடும்.

### தொடர்புரைகள்.

உ. தொழில் செய்தால், எப்போதும் பொருள் வரும்.

ஆ. களவு செய்தால், சிலபோது சிறைத்தண்டனை கிடைக்கும்.

ஈ. ஊரோடு பகைத்தால், ஒருபோதும் வாழ்க்கை இனிதாகாது.

அ. கோபம் வந்தால், சிலபோது அதை அடக்குதல் அரிது.

தொடர்புரையின் தன்மை பின்னுகையைக் கொண்டே நிச்சயிக்கப்படுவது. முன்னுகை எதிர்மறையாயினும், பின்னுகை உடன்பாடாயின் அத்தொடர்புரை உடன்பாட்டுரையாம்.

உரைகள் நிறைவுரை, குறைவுரை என வகுக்கப்படுதல்போல, அவற்றிலுள்ள மொழிகளும் நிறைமொழி, குறைமொழி என வகுக்கப்படும். நிறைவுரைகளின் எழுவாய்கள் யாவும் நிறைமொழிகள் என்பதும் குறைவுரையின் எழுவாய்கள் யாவும் குறைமொழிகள் என்பதும் வெளிப்படடை. பயனிலைகளின் குறைவு நிறைவுகள் ஆராய்ந்தறிய வேண்டியவை.

கந்தவனத்தவர்கள் யாவரும் தமிழர்கள் என்னும் உடன் பாட்டுரை தமிழர்கள் யாவரும் கந்தவனத்தவர் என்னும் பொருளைத் தரத்தக்கதன்று. ஆதலால், தமிழர்கள் என்னும் பயனிலை நிறைமொழியன்று. அப்படியே சில விலங்குகள் தசையை யுண்பவை என்னும் உடன்பாட்டுரை தசையை யுண்பவைகள் யாவும் விலங்குகள் என்னும் பொருளைத் தரத்தக்கதன்று. ஆதலால் தசையை யுண்பவைகள் என்னும் பயனிலையும் நிறைமொழியன்று. ஆகவே உடன்பாட்டுரைகளாகிய உஇலும், ஆஇலும், பயனிலைகள் குறைமொழிகள் என்பது துணியத்தக்கது.

இனி, “தமிழர் எவரும் ஆரியர் அல்லர்” என்னும் எதிர்மறையுரையிலிருந்து, ஆரியர் யாவரும் தமிழரின் வேறானவர்கள் என்பது பெறப்படுதலால், ஆரியர் என்னும் பயனிலைமொழி நிறைமொழியேயாம். அப்படியே “சில மாங்கள் கரியவையல்ல” என்னும் எதிர்மறையுரையிலே, கரியவைகள் யாவும் சில மாங்களின் வேறாவதால், கரியவைகள் என்னும் பயனிலைமொழி நிறைமொழியாம். ஆகவே, எதிர்மறையுரைகளின் பயனிலைகள் நிறைமொழிகளாம்.

நிறைவுரை குறைவுரைகளின் அடையாளங்கள்:— நிறைவுரைகளின் அடையாளங்களாய் வருவன “ஒவ்வொரு”, “யாவும்”, “எதுவும்” என்னும் மூன்றுமாம். இவற்றுள் “ஒவ்வொரு” என்பது எப்போதும் நிறைவுரைக்கே அடையாளமானது. “யாவும்” என்பது சில இடங்களிலே பிரிந்தும், வேறிடங்களிலே ஒன்றாயும் பொருள்பெறும். “இம் முடிச்சிலுள்ளவைகள் யாவும் வேட்டிகள்,” என்பதிலே, யாவும் என்பது, பிரிந்து நின்று, உரையை இனமொழி நிறைவுரையாக்குகின்றது. “இம் முடிச்சிலுள்ள வேட்டிகள் யாவும் பத்து ரூபா”, என்பதிலே “யாவும்” என்பது “ஒவ்வொன்றும்” என்னும் கருத்துடையதாய், அதை இனமொழி நிறைவுரையாக்கலாம்; அன்றேல், “யாவும்” என்பது “ஒருமித்து” என்னும் கருத்துடையதாய், எழுவாயைத் தனிமொழியாக்கி, அவ்வுரையைத் தனியுரையாக்கலாம். அது தனியுரையாகும் பொழுது, அது “இவ்வேட்டிமுடிச்சு பத்துரூபா” என்னும் பொருளையுடையதாகும். “எதுவும்” என்பது தேற்றவுரையிலே

சிறைவையே காட்டும்; தொடர்புரை முற்கூற்றிலே அது குறைவைக்காட்டும். “கிடைப்பது எதுவானாலும் நான் அதை உண்பேன்.” என்பதிலே எதுவானாலும் என்பது எதுவாயினும் ஒன்று என்னும் பொருளையுடையதாய்க் குறைமொழியாகின்றது.

குறைவுரைக்கு அடையாளமாகிய “சில” என்னும் சொல் ஒரு இனத்தின் ஒரு பகுதியைக் குறிப்பது. “சில மாம்பழங்கள் புளிப்பன” என்பதிலே, “சில” என்பது மாம்பழமாகிய இனத்தின் ஒரு பகுதியைக் குறிப்பது. மற்றைய மாம்பழங்கள் எப்படியானவை என்பது இந்த உரையிலிருந்து அறியத்தக்கதன்று. ஒருவன் சில மாம்பழங்களைத்தின்று, அவைகள் யாவும் புளித்ததைக்கண்டு, “சில மாம்பழங்கள் புளிப்பன” என்று சொல்லுதல் சரியானதே யாம். கொம்புடைய விலங்குகளுட் சிலவற்றை மாத்திரம் காண்பவன் அவைகள் இரைமீட்பதையும் காண்கிறான். ஆதலால், “கொம்புடைய விலங்குகளுட் சில இரைமீட்பன” என்று அவன் சொல்லுதல் சரியானதாம். கொம்புடைய விலங்குகளுள் அவன் காணாதவை இரைமீட்பனவோ அல்லவோ என்பதை அவன் அறியான். அவைகளும் இரைமீட்பனவாதல் கூடும். ஆயினும், அது அவனுடைய உரையாற் பெறப்படுவதன்று. ஆதலால், “கொம்புடைய விலங்குகளுட் சில இரைமீட்பன” என்பது “கொம்புடைய விலங்குகள் யாவும் இரைமீட்பன” என்பதை மறுக்கவில்லை. ஆகவே, “சில” என்பதன் (1) உறுதியான பொருள் ஒரு இனத்தின் ஒரு பகுதியாய்; இந்தப் பகுதி ஒரு பொருளுக்குக் குறையாது. (2) இதன் ஐயப்பொருள் முழு இனமும் ஆதல் கூடும். ஆகவே, “சில” = குறைந்த கணக்கில், ஒன்று; யாவுமாதல் கூடும்.

“சில” என்பது “வரையறுக்கப்பட்ட சில” என்னும் பொருளையுடையதாய்க் கூட்டமொழியாய்த் தனிமொழியாதலுமுண்டு. “சில இனிய சொற்கள் அவனைச் சாந்தப்படுத்தின” என்னும் உரையிலே எழுவாய் தனிமொழியாம்.

குறைவுரைகளுள் பன்மையுரை அளவுரை என வேறு இருவகை உரைகள் உள்ளன. “கந்தவனத்தவருட் பெரும்பாலார்

தோட்டக்காரர்” என்பதும் “கந்தவனத்தவருட் பெரும்பாலார் வறியரல்லர்” என்பதும் பன்மையுரைகளாம். பெரும்பாலார் என்பது பாதிக்கு மேற்பட்ட தொகையினர் என்னும் பொருளுடையது. “கந்தவனத்தவருள் முக்காற்பங்கானவர்கள் தோட்டக்காரர்” என்பது அளவைக் குறித்தலால் அளவுரை யெனப்படும். இவற்றிலிருந்தும் எஞ்சியவர்கள் எப்படிப்பட்டவர்கள் என்பது அறியத்தக்கதன்று.

இதுவரையும் கூறப்பட்ட உரைகள் ஒற்றை மொழிகளைக் கொண்ட ஒற்றையுரைகளாம். கலப்பு மொழியை எழுவாயாயேனும் பயனிலையாயேனும் கொண்டவுரை கலப்புரை யெனப்படும். “சைவனாயும் தமிழனாயுமுள்ளவன் இம்மடத்திலே தங்கலாம்” என்பதும், “சைவனாயேனும் தமிழனாயேனும் உள்ளவன் இம்மடத்திலே தங்கலாம்” என்பதும் கலப்புரைகளாம். உரைகள் சேர்ந்து வரும் உரை கூட்டவுரை யெனப்படும். “காலம் செல்வத்தைப் போக்குமாயினும் அது ஒழுக்கத்தைப் போக்கமாட்டாது,” என்பதும் “அவன் புலாலுண்ணலைக் கைவிட்டு விட்டான்” (முன்பு அவன் புலாலுண்டவன் இப்போது அவன் புலாலுண்பதில்லை) என்பதும் கூட்டவுரைகளாம்.

**வசனங்களை யுரையாக்கல்**- அளவை நூலில்வரும் உரைகளின் எழுவாயும் பயனிலையும் பெயர்களாம். அவற்றின் காலம் நிகழ்காலமாம். ஆதலால், வசனங்களின் பயனிலைகள் வினைச் சொற்களாயின், அவற்றையுரையாக்கும்போது பயனிலைகளை வினையாலணையும் பெயர்களாக்கல் வேண்டும். இப்படியாக்கும்போது, வசனங்களின் தன்மையையாயினும் அளவையையினும் மாற்றலாகாது.

ஆதலால் ஒரு வசனத்தை உரையாக்குதற்கு முன், அது உடன்பாடோ எதிர்மறையோ என்பதும், அது நிறைவானதோ குறைவானதோ என்பதும் நிச்சயமாதல் வேண்டும்.

“நாவலர் 120 ஆண்டுகளின் முன் பிறந்தார்” என்னும் வசனம் “நாவலர் 120 வருடங்களின் முன் பிறந்தவர்” என்னும் உரையாகும். “நாவலர் விவாகம் செய்யவில்லை” என்னும் எதிர்மறை



7. அநேக மாடுகள் நோயால் இறந்தன்  
= சில மாடுகள் நோயால் இறந்தவை. ஆ
8. ஆகிசைவர்கள் மாத்திரம் கோயிற் பூசைசெய்யலாம்:  
= ஆகிசைவரல்லாதார் கோயிற் பூசைசெய்தற்கு உரிய  
வர் அல்லர். எ
9. மரமேறிகள் உம்முடைய அடிமைகளா?  
= மரமேறிகள் எவரும் உம்முடைய அடிமைகளல்லர். எ
10. நான் ஒரு கல்விமானாதற்கு விரும்புகிறேன்  
= கல்விமானாதல் என்னுடைய விருப்பங்களுள் ஒன்று. உ
11. புகைவண்டிகள் வரும்; அவதானமாயிரு  
= புகைவண்டிகளின் வரவு அவதானிக்க வேண்டிய  
தொன்று. உ
12. இந்தத்தேர்தலிலே நான் ஒரு அபேட்சகனாக விருப்பம்,  
தோற்றுப்போவேனென்ற பயம் மாத்திரம் இருக்கிறது  
= நான் தேர்தலிலே அபேட்சகனாகும் விருப்பம் தோல்  
விப்பயத்தினால் மாத்திரம் தடைப்பட்ட விருப்பமாம். உ
13. பூணூலணிபவன் பார்ப்பான்; அல்லனேற் கம்மளன்  
= பார்ப்பானல்லாத பூணூலணிபவன் கம்மளன். உ
14. சமகோண முக்கோணமும் சமபக்க முக்கோணமும்  
ஒரே அகல முடையவை  
= சமகோண முக்கோணங்கள் யாவும் சமபக்க முக்கோ  
ணங்கள்; சமபக்க முக்கோணங்கள் யாவும் சமகோண  
முக்கோணங்கள். உ.உ

## ஒன்பதாம் அதிகாரம்

### எண்ண விதிகள்

ஒரு குழந்தை வளர்ந்து முதியோனாகும்போது அதன் இளமைப் பருவத்து நிலைக்கும் முதுமைப் பருவத்து நிலைக்கும் பல வகையான வேற்றுமைகள் உண்டு. அக்குழந்தையை இளமைப் பருவத்தில் மாத்திரம் கண்டவர்கள் முதுமைப் பருவத்தில் மட்டிலும் மாட்டார்கள். ஆயினும், அக்குழந்தையும் அம்முதுவயது மனிதனும் ஒருவரேயாம். இப்படியே, ஊர்களும் நாடுகளும் எவ்வளவாக வேற்றுமையடைந்தாலும் அவைகளின் ஒருமைத்தன்மை நீங்காது. இப்பது ஆண்டுகளின் முற்பட்ட மதுரை ஒரு சிறிய ஊர். அக்காலத்துச் சிறியவரும் மதுரைதான்; இக்காலத்துப் பெரிய ஊரும் மதுரைதான். இப்படிப் பலவாறாக ஒரு பொருள் வேற்றுமையடைந்தாலும், அது அப்பொருளே யென்பதற்குத் தடையில்லை. இதிலிருந்து ஒரு பொருள் எவ்வித மாறுதல்களையடைபினும் அது அப்பொருளேயாமென்னும் விதி பெறப்படுகிறது. இவ்விதி “அகாரம் அகாரமேயாம்,” எனச் சுருக்கிக்கூறப்படும். இவ்விதி எண்ண விதிகளுள் முதல் விதியாய், ஒருமை விதி யென்பதும். பொருளிலேயன்றி அதன்பெயரிலும் திரிபுகள் உண்டாகும். ஒரு கால் மாணுக்கனென்னும் பெயரைப் பெற்றவன் பின்பு ஆசிரியன், சிற்பன், கணக்கன், வழக்கறிஞன் என்னும் பெயர்களுள் ஒன்றைப் பெறலாம். ஒருகால் கந்தன் என்ற பெயரை உடையவன் பின்பு யோவான் என்ற பெயரைப் பெறுதல் கூடும். இவ்வாறு பெயர்கள் வேறுபடினும் அவன் அவனேயாம்.

இனி, ஒரு பொருளின் தன்மையை ஆராயுமிடத்து, இரண்டு எண்ண விதிகள் பிறக்கின்றன. ஒருவனைப் பார்த்து “அவன் படித்தவன், அல்லனைல் படிபாதவன்” எனலாம். ஒரு பசுவைப் பார்த்து, “அது பாலுடையது, அன்றேல் பாலில்லாதது” எனலாம்; “விளாம்பழம் உருண்டை வடிவினது, அன்றேல் உருண்டையல்லாத வடிவினது;” “அவன் பேசுவது நான் விளங்கத்தக்கது, அன்றேல் விளங்கமாட்டாதது” என்பன எவரும் தடையின்றி

வற்றுக்கொள்ளத்தக்கவை. இவ்வுரைகளில் வரும் படித்தவன் படியாதவன் என்பனவும், பாலுடையது பாலில்லாதது என்பனவும், உருண்டை வடிவினது உருண்டையல்லாதவடிவினது என்பனவும், விளங்கத்தக்கது விளங்கமாட்டாதது என்பனவும், ஒன்றுக்கொன்று முரண்தன்மைகளாம். ஆதலால், “இரண்டு முரண் தன்மைகளுள் ஒன்று ஒரு பொருளுக்கிரியது” என்னும் விதி இவற்றிலிருந்து பெறப்படுகிறது. இது தன்மை விதியில் முதலாவதாய், எண்ண விதியில் இரண்டாவதாய், உடன்பாட்டுவிதி யெனப்படும். இது “அகாரமானது இகாரம், அன்றேல் இகாரமல்லாதது” என்று எழுத்துக்குறியீட்டாற் கூறப்படும்.

இப்படியே, “இரண்டு முரண் தன்மைகள் ஒரு பொருளுக்கு ஒரேயிடத்தில் ஒரேகாலத்தில் இருக்கமாட்டா” என்பதும் மறுக்கொணுவாய்மையாம். ஒருவன் ஒரே காலத்திலே படித்தவனாயும் படித்தவனல்லனாயும் இருக்கமாட்டான். ஒரு பசு ஒரே காலத்திலே பாலுள்ளதாயும் பாலற்றதாயும் இருக்கமாட்டாது. விளாம் பழம் உருண்டை வடிவினதாயும் உருண்டையல்லாத வடிவினதாயும் இருக்கமாட்டாது. குன்றிமணியின் கருமையான பகுதி கருமையல்லாததாயிருக்கமாட்டாது. இவ்விதி “அகாரமானது இகாரமாயும் இகாரமல்லாததாயும் இராது” என எழுத்துக்குறியீட்டால் கூறப்படும். இது தன்மை விதியில் இரண்டாவதாய் எண்ண விதியில் மூன்றாவதாய் எதிர்மறை விதி யெனப்படும்.

இவ்விதிகள் மூன்றும் பொருட்களின் இயல்பைக் கூறுவன. நாம் எண்ணுவது பொருட்களின் இயல்பாதலால், இவைகள் எண்ணவிதி எனப்பட்டன.

இவ்விதிகளின் தன்மையை அளவை நூலோர் பலவாறாகக் கொள்ளுவார். ஒருசாரார் முதல் விதியைப்பற்றிப் பேசுமிடத்து அது எமது எண்ணத்தின் தன்மையைக் கூறுவதென்பர். எண்ண மாவது எழுவாயிலிருந்து பயனிலைக்குச் செல்கின்றது. எழுவாயும் பயனிலையும் வேறானவையாயினும் எண்ணமானது அவற்றிலே யுள்ள ஒற்றுமையைக் காண்கின்றது. “இராவணன் இறந்தான்”

என்னும் எண்ணத்திலேவரும் இராவணன் என்னும் பொருளும் இறந்தவன் என்னும் பொருளும் தன்மையால் வேற்றுமையுடையன வாயினும் பொருளால் ஒன்றேயாம். ஆகவே, எண்ணமாவது வேற்றுமையான பொருள்களிலுள்ள ஒற்றுமையைக் காண்பது என்பது பெறப்படுகிறது. “இராமன் இறந்திலன்” என்னும் உரையிலே, இராமன் என்பதும் இறந்திலன் என்பதும் தன்மைகளால் வேற்றுமைப்படினும் அவைகள் ஒரு பொருளையே குறிக்கின்றன. இப்படியே வேற்றுமைகளுக்கிடையேயுள்ள ஒற்றுமையைக் காண்பதையே ஒருமைவிதி கூறுகின்றதென்றும், அதன் எழுத்துக்குறியீடு “அகாரமானது இகார அகாரம்” என்றும் ஒருசாரார் கூறுவர்.

வேறொருசாரார் இவ்விதியிலிருந்து அநேக அனுமானவிதிகள் தோன்றுகின்றனவென்னும் கொள்கையராய்ப் பின்வருமாறு வாதிப்பார். ஒருபொருளின் வேறான பொருளை அப்பொருளாகக் கொள்ளுதல் ஒருமைவிதிக்கு மாறானது. இலங்கையிலுள்ள ஆங்கிலேயர்கள் யாவரும் மெய்யர்களாயின் அவரின் வேறான ஆங்கிலேயரும் மெய்யர்கள் எனக்கொள்ளுதல் பொருந்தாது. ஆதலால் ஓரினத்தைச் சேர்ந்த சில பொருள்களின் தன்மை அவ்வினம் முழுவதற்கும் உள்ளதெனக்கொள்ளுதல் தவறாகும். இதை விதியாகக்கூறுகில் “உரையிலே குறைமொழியாயுள்ளது அனுமானத்தில் நிறைமொழியாதல் தவறு” எனவரும். இவ்விதி நிறைவு விதியெனப்படும். பின்வரும் அனுமானங்கள் யாவும் இவ்விதிக்கு மாறானவை:—

1. வேளாளருட்பலர் ஊனுண்ணுதவர்கள்; ஆதலால் வேளாளர் யாவரும் ஊனுண்ணுதவர்கள்.
2. யாழ்ப்பாணத்தாருட் பலர் தமிழர்கள்; ஆதலால் யாழ்ப்பாணத்தவர் யாவரும் தமிழர்கள்.
3. காகங்களுட் பல கரியவை; ஆதலால் காகங்கள் யாவும் கரியவை.

ஆயினும், ஓரினத்துப் பொருள்களின் தன்மை அவ்வினத்துச் சிலவற்றில் இருத்தல் ஒருமை விதியாற் பெறப்படும்.

இலங்கையிலுள்ள மலைகள் யாவும் பழமையானவை என்பதிலிருந்து (1) இலங்கையிலுள்ள மலைகளுட் சில பழமையானவை என்பதும் (2) மத்தியமாகாண மலைகள் பழமையானவை என்பதும் (3) சிவனொளிபாதமலை பழமையானதென்பதும் ஒருமை விதியாற் பெறப்படுவனவாம். இவற்றுள் இரண்டாவது இலங்கையிலுள்ள மலைகளின் ஒரு கூறு; மூன்றாவது இலங்கையிலுள்ள மலைகளுள் ஒன்று. இப்படியே, புலவர்கள் யாவரும் வறியவர்கள் என்பதிலிருந்து, அவர்களுள் ஒருவராகிய கம்பர் வறியவர் என்பதும், புலிகள் கொடியவை என்பதிலிருந்து அவற்றின் ஒருவகையாகிய வேங்கைகள் கொடியவை என்பதும் பெறப்படும்.

ஒரு பொருளினிடத்தில் அதற்கு ஈடான ஒன்றை இடுதலும் ஒருமை விதியாற் பெறப்படும். இது ஈடிடுதல் எனப்படும். ஈடிடுதல் கணிதத்தில் அதிகமாய் வரும். உதாரணமாக,

1.  $k \times k - s \times s = (k + s)(k - s)$  என்பது ஓர் உண்மை. இதிலே,  $k$  என்பதன் இடங்களிலே 576ஐயும்,  $s$  என்பதன் இடங்களிலே 424ஐயும் இட,  
 $576 \times 576 - 424 \times 424 = (576 + 424)(576 - 424)$  எனவரும்.

2.  $2496 \times 99$  என்பதிலே 99 என்பதன் இடத்திலே 100—1 என்பதையிட,  $2496 \times (100 - 1)$  எனவரும். அளவை நூலோரில் வேறொரு சாரார் ஈடிடுதல் ஒருமை விதிக்கு உட்பட்டது அன்று என்றும், அது வேறொரு விதியாய் நான்காம் எண்ண விதியாய் வரவேண்டியதென்றுங் கூறுவர்.

இரண்டாம் எண்ணவிதியிலிருந்து “இரண்டு முரணுரைகளுள் ஒன்று மெய்யானது” என்னும் விதியும், மூன்றாம் எண்ண விதியிலிருந்து “இரண்டு முரணுரைகளுள் ஒன்று பொய்யானது” என்னும் விதியும் பெறப்படுகின்றன.

எவராயினும் எண்ணும்போது, இவ்விதிகளுள் எதையேனும் நேரே தனித்தனியே கடக்க இயலாதாயினும், அநுமான அளவைப் போலிகள் யாவும் இவற்றைக் கடந்தேவருவன, போலி நியாயம்

பேசாதவரை நாம் இன்னும் கண்டிலம். இது எவ்வாறெனில், நாம் வாதிக்கும்போது ஒவ்வொரு நியாயத்தையும் இவற்றின் வடிவ மாக்குவதில்லை. ஆக்காமையினாலே, இவற்றைக் கடந்து பிழையான அனுமானங்களை ஆக்கிக்கொள்கின்றோம். உதாரணமாக,

நீயும் நானும் ஒன்றல்ல  
நான் ஒரு மனிதன்  
ஃ நீ மனிதன் அல்லன்.

இந்த நியாயத்திலே முதலுரையிலே “ஒன்றல்ல” என்றது சிறப்புத் தன்மையிலாம்; மனிதனாகிய பொதுத்தன்மையிலன்று. சிறப்புத்தன்மையையும் பொதுத்தன்மையையும் ஒன்றாகக்கொண்ட மையினாலே “நீ மனிதன் அல்லன்” என்னும் பிழையான அனுமானம் வந்தது. சிறப்புத்தன்மையையும் பொதுத்தன்மையையும் ஒன்றாகக் கொள்ளாதல் ஒருமை விதிக்கு மாறானது.

### பயிற்சி வினாக்கள்

1. “எண்ண விதிகளாவன பொருட்களைப்பற்றிய விதிகள்” எனபதை ஆராய்க.
2. “வெளவாலானது பறவை அன்றேல் விலங்கு” என்பது இரண்டாம் எண்ண விதிக்கு இணங்குமா?
3. “ஒரு ஒணை பச்சை நிறமும் கருநிறமும் உடையது” இது மூன்றாம் எண்ண விதிக்கு அமைகின்றதா?

## பத்தாம் அதிகாரம்

### அனுமானங்கள்

ஒரு உரையிலிருந்தேனும், தக்க தொடர்புடைய இரண்டு உரைகளிலிருந்தேனும், அங்கு மறைந்திருக்கும் வேறொரு வாய்மைக்குச் செல்லும் மனமுயற்சி அனுமானம் எனப்படும். இவ்வனுமானம் தனக்கு ஆதாரமாயிருந்த எண்ணத்தின் வேறாதல் வேண்டும்; ஒன்றையாய் மொழிகள் மாத்திரம் வேறுபட்டிருப்பது அனுமானமாகாது. இரண்டு வாய்மைகளிலிருந்து பிழிந்தெடுக்கப்படுவதே பெரும்பாலும் அனுமானம் எனப்படுவது. இவ்வனுமானம் தொடையனுமானம் மெனப்படும். ஆயினும், ஒரு தனிவாய்மையிலிருந்து பெறத்தக்க அனுமானங்களுமுள்ளன. இவை நேர் அனுமானங்கள் எனப்படுகின்றன.

அனுமானமானது அளவை முறைப்படி பெறப்பட்டால், அதுவலிதாகும்; அதற்கு ஆதாரமான உரை உண்மையாயின், அது உண்மையுமாகும்.

நேரனுமானமானது அடைமொழி அனுமானம், வேற்றுமை யனுமானம், உரைத்தொடர்பனுமானம், மறையனுமானம், மாற்றனுமானம் என ஐவகைப்படும். இவற்றுள் முதலிரண்டும் இவ்வதிகாரத்திலும், உரைத்தொடர்பனுமானம் அடுத்த அதிகாரத்திலும் விளக்கப்படும்.

அடைமொழி யனுமானம்— “பசுவானது ஒரு விலங்கு” என்பதிலிருந்து “கரியபசுவானது ஒரு கரிய விலங்கு” என்பது அனுமானிக்கப்படலாம். கரியவென்னும் அடைமொழியை எழு வாய்க்கும் பயனிலைக்கும் சேர்த்தலால்வரும் அனுமானமாதலின், இது அடைமொழியனுமானமெனப்படும். இப்படியே “குதிரையானது ஒரு விலங்கு” என்பதிலிருந்து “ஒடுகிற குதிரையானது ஒடுகிற விலங்கு” எனவும், “யாழ்பாணத்தான் தமிழன்” என்பதிலிருந்து “சைவனாகிய யாழ்பாணத்தான் சைவனாகிய தமிழன்” எனவும், “பனையானது ஒரு மரம்” என்பதிலிருந்து “காயாத

புனையானது காயாத ஒரு மரம்” எனவும் அனுமானிக்கப்பட்டவை அடைமொழி அனுமானங்களாம். ஆயினும், “எறும்பானது ஒரு பிராணி”, என்பதிலிருந்து “பெரிய எறும்பானது பெரிய பிராணி” யெனவும் “அரசனானவன் ஒரு மனிதன்” என்பதிலிருந்து “தகுதியற்ற அரசன் தகுதியற்ற மனிதன்” எனவும் கொள்ளுதல் பிழையான அனுமானங்களாம். ஏனெனில் எறும்புகளுட் பெரியது பிராணிகளுட் பெரியதாகாது; அரசனாகுதல் தகுதியற்றவன் கவறு தொழிலுக்குத் தகுதியுள்ளவனாகுதல் கூடும். ஆதலால் தகுதியற்ற அரசனைத் தகுதியற்றமனிதனென்று சொல்லுதலாகாது. இவ்வனுமானங்களில் வந்த அடைமொழிகள் இடத்துக்குத் தக்கதாக பொருள்வேறுபடுவன. இப்படியான அடைமொழிகள் அடைமொழி அனுமானங்களுக்குப் பொருந்தா.

வேற்றுமை யனுமானம். “பசுவானது ஒரு விலங்கு” என்பதிலிருந்து, “பசுவின் தலையானது ஒரு விலங்கின் தலை” எனப்பெறுதல் வேற்றுமையனுமானம் எனப்படும். “பசு” என்னும் எழுவாயானது “பசுவின்” என ஆறும் வேற்றுமைபெற்றபொருள், இவ்வனுமானத்துக்கு இப்பெயராயது. இப்படியே “யாழ்ப்பாணத்தார் தமிழர்” என்பதிலிருந்து “யாழ்ப்பாணத்தவரார் செய்யப்பட்ட நூல்கள் தமிழரார் செய்யப்பட்ட நூல்கள்” எனவும், “யாழ்ப்பாணத்தவரது கூட்டம் தமிழரது கூட்டம்” எனவும் பெறுதல் வேற்றுமை அனுமானமாம். ஆயினும், “பசுக்களுள் பாதித்தொகையின விலங்குகளுள் பாதித்தொகையின” என்பதும் “யாழ்ப்பாணத்தாருட் செல்வத்தார் சிறந்தவர் தமிழருட் செல்வத்தார் சிறந்தவர்” என்பதும் பிழையனுமானங்களாம். ஏனெனில் பாதித்தொகையின வென்பதும் செல்வத்திற் சிறந்தவர் என்பதும் இடத்துக்குத் தக்கவாறு, பொருள் வேறுபடும் சொற்களாம்.

## பதினேராம் அதிகாரம்

### உரைத்தொடர்பனுமானம்

நால்வகையுரைகளுள் ஒன்றன் உண்மை பொய்மைகளிலிருந்து மற்றவைகளின் உண்மை பொய்மைகளை அனுமானித்தல் உரைத் தொடர்பனுமானம் எனப்படும். உரைகளுள் தேற்றவுரைகள் இலகு வானவையாதலால், அவற்றின் தொடர்பனுமானத்தை முதல் ஆராய்வாம்.

நால்வகை உரைகளை இவ்விரண்டாகத் தொடுக்க ஆறுதொடர்கள் வரும்.

அவையாவன:—

தன்மையால் வேறுபடும் நிறைவுரைகளானவை (உ, ஏ) எதிர்த் தொடர்புடையவை. 1

தன்மையால் வேறுபடும் குறைவுரைகளானவை (ஆ, அ) உறழ்ச்சித் \* தொடர்புடையவை. 1

அளவால் வேறுபடும் ஒரே தன்மை உரைகளுள்: 

குறைவுரைகள் நிறைவுரைகளுக்குக் கீழ்த்தொடர் புடையவை.	}	உ, ஆ
நிறைவுரைகள் குறைவுரைகளுக்கு மேல்தொடர் புடையவை		ஏ, அ

 2

அளவாலும் தன்மையாலும் வேறுபடுவன முரண் தொடர்புடையவை. 

}	உ, அ
	ஏ, ஆ

 2

ஆகவே ஆறு தொடர்களும் ஐந்து உரைகளில் அடங்கும். இவற்றை விளக்குவாம்.

\* சில சமயங்களிலே, இவைகள் இரண்டும் மெய்யாதல் உண்டு; ஆகலால், இத் தொடர்பு உறழ்ச்சி எனப்பட்டது.

உ இவைகளன்றி இன்னும் இரண்டு வகையான தொடர்புகள் உண்டு. அவற்றுள் ஒன்று சமத்தொடர்பு எனப்படும். இரண்டு உரைகளுள் எதுவாயினும் ஒன்று மற்றதிலிருந்து பெறப்படுமாயின் அவ்வுரைகள் சம உரைகளாம். உதாரணமாக, சில தமிழர் சைவர் என்பதும் சில சைவர் தமிழர் என்பதும் சம உரைகளாம்.

மற்றவகை தொடர்பில் உரைகளாம். இரண்டு உரைகளுள் எதுவாயினும் ஒன்று பொய்யானால் மற்றது மெய்யாதலேனும் பொய்யாதலேனும், எதுவாயினும் ஒன்று பொய்யானால் மற்றது மெய்யாதலேனும் பொய்யாதலேனும் பொருத்துமாயின், அவைகள் தொடர்பில் உரைகளாம். உதாரணமாக, தமிழர் யாவரும் சைவர் என்பதும் சைவர் யாவரும் தமிழர் என்பதும் இப்படியான உரைகளாம்.

எதிர்த் தொடர்பு--உ, எ

1. இவற்றுளொன்று உண்மையானால் மற்றது பொய்.

2. இவற்றுளொன்று பொய்யானால் மற்றது ஐயம்; அஃதாவது மற்றதும் பொய்யாகலாம், அன்றேல் அது உண்மையாகலாம். இவற்றைத் தொகுத்துக்கூறுகில், “எதிருரைகளுள் ஒன்று பொய்; மற்றது ஐயம்” எனவரும்.

விளக்கம்:—

யாழ்ப்பாணத்தவர் யாவரும் தமிழர் உ

யாழ்ப்பாணத்தவர் எவரும் தமிழரல்லர் எ

இவற்றுளொன்று மெய்யானால் மற்றது பொய் என்பது வெளிப்படை (மூன்றாம் எண்ணவிதி)

யாழ்ப்பாணத்தவர் யாவரும் தமிழர் என்பது பொய்யாயின், யாழ்ப்பாணத்தவருட் சிலர் தமிழராதல் கூடும். ஆதலால் யாழ்ப்பாணத்தவர் எவரும் தமிழரல்லர் என்பது பெறப்படாது. யாழ்ப்பாணத்தவர் எவரும் தமிழரல்லர் என்பது பொய்யாயின், யாழ்ப்பாணத்தவருட் சிலர் தமிழர் என்பது பெறப்படும்; யாழ்ப்பாணத்தவர் யாவரும் தமிழர் என்பது பெறப்படாது.

உறழ்ச்சித் தொடர்பு—ஆ, அ

1. இவற்றுளொன்று உண்மையானால் மற்றது ஐயம்.

2. இவற்றுளொன்று பொய்யானால் மற்றது உண்மை.

இவற்றைத் தொகுத்துச் சொல்லுகில், குறையுரைகளுள் ஒன்று உண்மை, மற்றது ஐயம்.

விளக்கம்:

யாழ்ப்பாணத்தவருட் சிலர் தமிழர் ஆ

யாழ்ப்பாணத்தவருட் சிலர் தமிழரல்லர் அ

யாழ்ப்பாணத்தவருட் சிலர் தமிழர் என்பது அறியப்பட்டால் மற்றவர்களும் தமிழர்களாகலாம், அன்றேல், அவர்கள் தமிழரல்லாதவர்களாகலாம். ஆதலால் மற்றவர்கள் தமிழரல்லாதவர் என்பது ஐயம். யாழ்ப்பாணத்தவருட் சிலர் தமிழர் என்பது பொய்யாயின்

யாழ்ப்பாணத்தவர் எவரும் தமிழரல்லர் என்பது பெறப்படும்  
(இரண்டாம் எண்ணினிதி)

ஆதலால் யாழ்ப்பாணத்தவருட் சிலர் தமிழரல்லர் என்பது  
நிச்சயமாகின்றது. அகரம் மெய்யாதவினிருந்து ஆகாரத்தினியல்பை  
இவ்வாறே பார்த்தறிக.

கீழ்த்தொடர்பு	{ ஆ, உ
	{ அ, எ
மேற்றொடர்பு	{ உ, ஆ
	{ எ, அ

1. நிறைவுரை உண்மையாயின் குறைவுரையும் உண்மை  
யாகும்.
2. நிறைவுரை பொய்யாயின், குறைவுரை ஐயம்.
3. குறைவுரை உண்மையாயின், நிறைவுரை ஐயம்.
4. குறைவுரை பொய்யாயின் நிறைவுரைபொய்.

இவற்றைத் தொகுத்துக் கூறுகில் நிறைவுரையின் உண்மையினிருந்  
தும், குறைவுரைப் பொய்யினிருந்தும் பெறப்படுவன நிச்சய  
மானவை.

விளக்கம் —

யாழ்ப்பாணத்தவர் எவரும் தமிழரல்லர். எ

யாழ்ப்பாணத்தவருட் சிலர் தமிழரல்லர். அ

யாழ்ப்பாணத்தவரெவரும் தமிழரல்லராயின், சிலர் தமிழ  
ரல்லர் என்பது வெளிப்படடை. (முதலெண்ணினிதி)

யாழ்ப்பாணத்தவரெவரும் தமிழரல்லர் என்பது பொய்யாயின்  
அவருட்சிலர் தமிழரல்லரென்பது மெய்யுமாகலாம்; ஆதலால் அது  
ஐயம். யாழ்ப்பாணத்தவருட் சிலர் தமிழரல்லரென்பது உண்மை  
யாயின், அதிலிருந்து எவரும் தமிழரல்லர் என்பது பெறப்படாது.  
ஆதலால் அது ஐயமேயாம். யாழ்ப்பாணத்தவருட் சிலர் தமிழ  
ரல்லர் என்பது பொய்யானால் எவரும் தமிழர் அல்லர் என்பது



“சுந்தரன் நல்லவனல்லன்” என்பதாம். மேலே ஆராயப்பட்ட உரைகளல்லாதவற்றுக்கு முரணுரையேனும் எதிருரையேனும் காணவேண்டில், இவற்றை நாம் வரையறுத்துக் கொள்ளல்வேண்டும். இவைகளின் இயல்பைப்பற்றி நாம் மேலே கண்டவற்றையே இவற்றின் வரையறையாகக்கொள்ளுதல் பொருந்தும். இரண்டு உரைகளுள் ஒன்று உண்மையாக மற்றது பொய்யாயும், ஒன்று பொய்யாக மற்றது உண்மையாயும் வருமாயின், அவைகள் முரணுரைகளாம். இரண்டு உரைகளுள் ஒன்று மெய்யாக மற்றது பொய்யாயும் ஒன்று பொய்யாக மற்றது ஐயமாயும் வருமாயின் அவை எதிருரைகளாம்.

“பெரும்பாலார் பரீட்சையிலே சித்தியடையவில்லை” என்பதற்கு முரணுரை யாதென ஆராய்வாம். பெரும்பாலார் என்பதன் பொருள் பாதிக்கு மேற்பட்டவர்களென்பது. ஆதலால் இதற்கு முரணுரை “பாதிக்குக் குறையாதவர்கள் சித்தியடைந்தார்கள்” என்பதாம். பெரும்பாலார் பரீட்சையிலே சித்தியடைந்தனர் என்பது முரணுரையாகாது. பாதிப்பேர் மாத்திரம் சித்தியடைந்தவர்களாயின் இந்த இரண்டு உரைகளும் பொய்யாய்விடும். இரண்டு உரைகளும் பொய்யாயின், அவை முரணுரையாகா. முக்காற்பங்கு மாணுக்கர்கள் பரீட்சையிலே சித்தியடைந்தார்கள் என்பது தனியுரையாம்.

“சமபக்க முக்கோணங்களாயும் சமகோண முக்கோணங்கள் யாவும்” என்பதன் முரணுரையைக் காணவேண்டுமாயின், இதை இரு உரைகளாக வகுத்து அவற்றின் முரணுரைகளை முதற்காணவேண்டும். இது = “சமபக்க முக்கோணங்கள் யாவும் சமகோண முக்கோணங்கள்” + “சமகோண முக்கோணங்கள் யாவும் சமபக்க முக்கோணங்கள்.” இவற்றின் முரண்களாவன முறையே “சமபக்க முக்கோணங்களுட் சிலசமகோண முக்கோணங்களல்ல” என்பதும் “சமகோண முக்கோணங்களுட் சில சமபக்கமுக்கோணங்களல்ல” என்பதுமாம். “சு யாவும் ப யாவும்” என்பதன் முரணுரை “சு என்பதிற் சில ப அல்ல; அல்லது ப என்பதிற் சில ச அல்ல” என்பதாம்.

இப்படியே கூட்டுரையாகிய “முருகன் நல்லவன், கந்தன் தீயவன்” என்பதன் முரணாவது “முருகன் நல்லவனல்லன் அல்லது கந்தன் தீயவனல்லன்” என்பதாம். பொதுப்படக், ச என்பன இருவசனங்களாயின் “க உம், ச உம்” என்பதன் முரண் “க அன்று; அல்லது ச அன்று” என்பதாம். ஆகவே கூட்டுரையின் முரண் பிரிப்புரையாழ். இப்படியே பிரிப்புரையின் முரண் கூட்டுரையாம். உதாரணமாக “இராமன் கள்வன், அல்லனேல் முடன்” என்பதன் முரணாவது “இராமன் கள்வனுமல்லன் முடனுமல்லன்” என்பதாம்.

### பயிற்சி.

1. முரண் தொடர்பு விதிகளையும் உறழ்ச்சி விதிகளையும் ஆதாரமாகக் கொண்டு மேல்தொடர்பு விதிகளையும் எதிர்த்த தொடர்பு விதிகளையும் காண்க.

மேல்தொடர்பைப் பெறுதற்கு, உகரத்திலே தொடங்கி ஆகரத்தில் முடிதல் வேண்டும்.

i. உ மெய்யானால் அ பொய் (முரண் தொடர்பு விதிப்படி)  
அ பொய்யானால் ஆ மெய் (உறழ்ச்சி விதிப்படி)

ஃ உ மெய்யானால் ஆ மெய் (மேல் தொடர்பு)  
ஆ மெய்யானால் எ பொய் (முரண் தொடர்பு விதி)

ஃ உ மெய்யானால் எ பொய் (எதிர்த்த தொடர்பு)

ii. உ பொய்யானால் அ மெய் (முரண்)  
அ மெய்யானால் ஆ ஐயம் (உறழ்ச்சி)

ஃ உ பொய்யானால் ஆ ஐயம் (மேல் தொடர்பு)  
ஆ ஐயமானால் எ ஐயம் (முரண்)

ஃ உ பொய்யானால் எ ஐயம் (எதிர்த்த தொடர்பு)

2. ஒரு உரையில் நிறைவான மொழிகள் அதன் முரணுரையில் நிறைவற்றவை என்பதைக் காட்டுக

## 3. கீழேவரும் சட்டவடிவை நிரப்புக.

	உ	எ	ஆ	அ
உ மெய்யானால்				
எ „ „				
ஆ „ „				
அ „ „				
உ பொய்யானால்				
எ „ „				
ஆ „ „				
அ „ „				

4. பின் வருவனவற்றுக்கு எதிரானவற்றையும் முரணானவற்றையும் எழுதுக:—

- (1) கொடியவர்கள் யாவரும் மனவருத்த முடையவர்கள்.
- (2) மின்னுவன யாவும் பொன்னல்ல.
- (3) சண்டாளர் மாத்திரம் பட்டு அறிபவர்.

[சண்டாளர் மாத்திரம் பட்டு அறிபவர் என்பதன் சுத்தவடிவமாவது “சண்டாள ரல்லாதார் எவரும் பட்டு அறிபவரல்லர்” என்பதாம். இது எகரமாம்]

(4) “புலவர்களுட் சிலர் வறியவர்கள்” என்பதன் முரணின் எதிரை எழுதுக.

## பன்னிரண்டாம் அதிகாரம்

### மறையனுமானமும் மாற்றனுமானமும்

மறையனுமானமாவது உடன்பாட்டிலிருந்து எதிர்மறையையும், எதிர்மறையிலிருந்து உடன்பாட்டையும் பெறுதலாம். உதாரணமாக,

முருகன் கரியன் என்பதிலிருந்து

முருகன் கரியனல்லாதவன் அல்லன் என்பதை அனுமானித்தல் உடன்பாட்டிலிருந்து எதிர்மறையைப் பெறுதலாம்.

வெளவால் பட்சியன்று என்பதிலிருந்து

வெளவால் பட்சியல்லாதது என்பதை அனுமானித்தல் எதிர்மறையிலிருந்து உடன்பாட்டை அனுமானித்தலாம். இவ்வனுமானத்தில் மூன்று தன்மைகளுள்ளன.

1. எழுவாய் மாறுதலில்லை.
2. பயனிலையின் மறைமொழியே பயனிலை.
3. உரையின் தன்மை வேறுபடும்.

ஆதலால், மறையனுமானத்தைப் பெறுதற்கு, எழுவாய் இருந்தபடியிருக்க, பயனிலையை மறைமொழியாக்கி, தன்மையை மாற்றுக. இவ்வனுமானத்தின் தன்மை மாறுதலால், இது மறையனுமானம் எனப்பட்டது.

உரையும் அதன் மறையனுமானமும் முறையே மறையுள்ளன்றும் மறை என்றும் சொல்லப்படும். மறையனுமானத்தைப் பெறுதல் மறைத்தல் எனப்படும். நால்வகை உரைகளையும் அவற்றின் மறைகளையும் காட்டுவாம்.

மறையுள்	மறை
கந்தவனத்தவர் யாவரும் தமிழர் உ	கந்தவனத்தவர் எவரும் தமிழரல்லாதவர் அல்லர் ௭
கந்தவனத்தவர் எவரும் கிறித்தவர் அல்லர் ௭	கந்தவனத்தவர் யாவரும் கிறித்தவரல்லாதவர் உ
கந்தவனத்தவருட் சிலர் செல்வர் ஆ	கந்தவனத்தவருட் சிலர் செல்வரல்லாதவர் அல்லர் அ
கந்தவனத்தவருட் சிலர் கற்றவரல்லர் அ	கந்தவனத்தவருட் சிலர் கல்லாதவர் ஆ

மறையனுமானமானது உரைக்குச் சமமானது. மறையனுமானத்தை மறைக்க உரைபெறப்படும். இவ்வனுமானத்திலே உடன்பாட்டிலிருந்து எதிர்மறையைப் பெறுதல் மூன்றாம் எண்ண விதிப்படியாம். இவ்விதிப்படி, முருகன் கரியனாயின், அவன் கரியனல்லாதவனாகான். எதிர்மறையிலிருந்து உடன்பாட்டைப்பெறுதல், இரண்டாம் விதிப்படியாம். இவ்விதிப்படி, வெளவால் பட்சியன்ராயின், அது பட்சியல்லாததாதல்வேண்டும்.

மாற்றனுமானத்திலே எழுவாயும் பயனிலையும் இடம் மாறுகின்றன. அஃதாவது, உரையின் எழுவாய் அனுமானத்தின் பயனிலையாயும், உரையின் பயனிலை அனுமானத்தின் எழுவாயாயும்வரும். இம்மாற்றம் நிறைவு விதியைக் கடத்தலாகாது. அஃதாவது, உரையில் நிறைவாகாதமொழி அனுமானத்தில் நிறைவாதலாகாது. “புலிகள் யாவும் விலங்குகள்” என்பதை “விலங்குகள் யாவும் புலிகள்” என மாற்றுதல் தகாது. விலங்குகள் என்பது உடன்பாட்டுரையின் பயனிலையாதலால், அது நிறைவான மொழியன்று. ஆதலால் “நிறைவு விதியைக் கடவாமல் எழுவாய் பயனிலைகளை மாற்றுதல்” என்பதே மாற்றனுமானத்தின் வரையறையாம்.

மாற்றனுமானத்திலே தன்மை மாறாது. உடன்பாட்டுசையிலிருந்து உடன்பாட்டனுமானமும், எதிர்மறையுரையிலிருந்து எதிர்மறையனுமானமுமே பெறப்படும். மாற்றப்படும் உரை மறையுள் என்றும், மாற்றனுமானம் மாற்று என்றும், மாற்றனுமானத்தைப்பெறுதல் மாற்றல் என்றும் சொல்லப்படும்.

எகரவுரையிலே எழுவாய் பயனிலையாகிய இரண்டும் நிறைவாதலால் அது நேரே மாற்றப்படும். ஆகார உரையிலே ஒருமொழியும் நிறைவாகாமையால் அதுவும் நேரே மாற்றப்படும். உகர உரையிலே பயனிலை குறைமொழியாதலால் அதன்மாற்று ஆகாரமாகும். அகரத்தை மாற்றுதல் இயலாது. அகரத்தின் எழுவாய் நிறைவற்றது. அதன்மாற்று எதிர்மறை உரையாதலால், அதன் பயனிலை நிறைவாகும். ஆதலால், அகரத்தின் எழுவாயானது மாற்றின் பயனிலையாகமாட்டாது. ஆகவே, அகரத்திலிருந்து மாற்றனுமானம் பெறப்படாது. உதாரணமாக “விலங்குகளுட் சில புலிகளல்ல” என்பதை மாற்றுதல், “புலிகளுட் சில விலங்குகளல்ல” என வரும் போது, உரையிலே குறைமொழியாகிய விலங்கு மாற்றிலே நிறைமொழியாகும். இது பொருந்தாது\*

மாற்றுள்	மாற்று
கந்தவனத்தவர் யாவரும் தமிழர் உ	தமிழருட் சிலர் கந்தவனத்தவர் ஆ
கந்தவனத்தவருட் சிலர் செல்வர் ஆ	செல்வருட் சிலர் கந்தவனத்தவர் ஆ
கந்தவனத்தவரெவரும் கிறித்தவரல்லர் எ	கிறித்தவரெவரும் கந்தவனத்தவரல்லர் எ
விலங்குகளுட் சிலபுலிகளல்லஅ	

\* அகரத்துக்கு நேர்ந்த இவ்வாபத்தைக்கண்டு அளவை நூலாரொருவர் வருத்தமுற்று அதை மாற்றுதற்கு உபாயம் கூறினார். அது யாதெனில், அதன்பயனிலையை மறைமொழியாக்கி மாற்றுதலாம். அதன் பயனிலையை மறைமொழியாக்க அது ஆகாரமாகும். ஆகாரம் மாற்றத்தக்கதேயாம். ஆயினும் இது மாற்றமன்று. இது மறைமாற்றென்பபெறும். இதைக் கீழே காண்க.

விலங்குகளுட் சில புலிகளல்ல  
விலங்குகளுட் சில புலிகளல்லாதவை  
புலிகளல்லாதவற்றுட் சில விலங்குகள்

உகரத்தை மாற்றும்போது எழுவாயின் நிறைவு கெடுகின்றது. ஆதலால் உகர உரையும் அதன் மாற்றும் சமமானவையல்ல. ஆதலால் அதன் மாற்றின் மாற்று உகரமாகாது. ஆகார உரையும் அதன் மாற்றும் சமமானவை. எகர உரையும் அதன் மாற்றும் சமமானவை. மாற்றிலே எழுவாய் பயனிலையாகிய இரண்டும் அகலப் பொருளையே கொள்கின்றன; கருத்துப்பொருளைக் கைவிடுகின்றன.

மேலே காட்டிய மறையும் மாற்றும் நேரனுமானத்தனிகளாம். இவைகளை ஒன்றன்மீண்டுணராக அனுமானித்தலால் வருவன நேரனுமானத் தொடைகளாம். இத்தொடைகளுள் ஒன்றன் எழுவாயானது உரையிலுள்ள பயனிலையின் மறையாம். இத்தொடை மறைமாற்று எனப்படும். வேறொன்றன் எழுவாயானது உரையிலுள்ள எழுவாயின் மறையாம். இது புரட்டு எனப்படும். இவற்றின் பயனிலை இயல்பாயும் மறையாயும் இருக்கலாமாதலால், இவை ஒவ்வொன்றும் இருவகைப்படும். இவற்றை இவ்வகைகாரத்தின் இறுதிப் பகுதியிற் காண்க. குறியெழுத்துக்களாலாகிய உரைகள் எளிதிற்புலப்படுவனவாதலால் இனிமேல் அவற்றையே உபயோகிப்போம்.

எழுவாயின் அகலம் சிறிதாயும் பயனிலையில் அகலம் பெரிதாயும் பெரும்பாலுமிருத்தலால், எழுவாயைச் ச என்ற எழுத்தினாலும், பயனிலையைப் ப என்ற எழுத்தினாலும் குறிப்பாம்.

உரை	மறை	மறைமாற்று
ச யாவும் ப	உ ச எதுவும் ப அல்லாதது அன்று எ	ப அல்லாதது எதுவும் ச அன்று எ
ச எதுவும் ப அன்று எ	ச யாவும் ப அல்லாதவை உ	ப அல்லாதவற்றுட் சில ச ஆ
ச இற் சில ப	ஆ ச இற் சில ப அல்லாதவை அல்ல அ	(வராது)
ச இற் சில ப அல்ல அ	ச இற் சில ப அல்லாதவை ஆ.	ப அல்லாதவற்றுள் சில ச ஆ

மாற்றிலே எகரமும் ஆகாரமும் அளவு கெடாது நின்றலால், மறைமாற்றிலே உகரமும் அகரமும் அளவுகெடாமல் நிற்கின்றன. மாற்றிலே உகரம் அளவுகெடலால் மறைமாற்றிலே எகரம் அளவு கெடுகின்றது. அகரத்துக்கு மாற்றுப் பொருந்தாததால் ஆகாரத்திற்கு மறைமாற்று பொருந்தாதாயது.

புரட்டனுமானம் உகரத்திலிருந்தும் எகரத்திலிருந்துமே பெறத்தக்கது. உகரத்தைப் புரட்டுதற்கு, முதல் அது மறைக்கப் படவேண்டும். அது மாற்றப்பட்டால், புரட்டு பெறப்படாது. எகரத்தைப் புரட்டுதற்கு, முதல் அதை மாற்றுதல் வேண்டும்.

நால்வகை உரைகளிலிருந்து பெறத்தக்க அனுமானங்களைக் கீழே காண்க.

- உ. சைவர் யாவரும் தமிழர்.  
 சைவரெவரும் தமிழரல்லாதவர் அல்லர் (மறை)  
 தமிழரல்லாதவரெவரும் சைவரல்லர் (மாற்று)  
 தமிழரல்லாதவர் யாவரும் சைவரல்லாதவர் (மறை)
- புரட்டு { சைவரல்லாதவருட் சிலர் தமிழரல்லாதவர் (மாற்று)  
 { சைவரல்லாதவருட் சிலர் தமிழரல்லர் (மறை)
- எ. சைவரெவரும் சோனகரல்லர்  
 சோனகரெவரும் சைவரல்லர் (மாற்று)  
 சோனகர் யாவரும் சைவரல்லாதவர் (மறை)
- புரட்டு { சைவரல்லாதவருட் சிலர் சோனகர் (மாற்று)  
 { சைவரல்லாதவருட் சிலர் சோனகரல்லாதவரல்லர் (மறை)
- உ. சைவர் யாவரும் தமிழர்  
 தமிழருட் சிலர் சைவர் (மாற்று)  
 தமிழருட் சிலர் சைவரல்லாதவரல்லர் (மறை)
- எ. சைவரெவரும் சோனகரல்லர்  
 சைவர் யாவரும் சோனகரல்லாதவர் (மறை)  
 சோனகரல்லாதவருட் சிலர் சைவர் (மாற்று)  
 சோனகரல்லாதவருட் சிலர் சைவரல்லாதவர் அல்லர் (மறை)

ஆ. சைவரிற் சிலர் தமிழர்  
 தமிழரிற் சிலர் சைவர் (மாற்று)  
 தமிழரிற் சிலர் சைவரல்லாதவரல்லர் (மறை)

ஆ. சைவரிற் சிலர் தமிழர்  
 சைவரிற் சிலர் தமிழரல்லாதவர் அல்லர் (மறை)

அ. சைவரிற் சிலர் தமிழர் அல்லர்  
 சைவரிற் சிலர் தமிழரல்லாதவர் (மறை)  
 தமிழரல்லாதவரிற் சிலர் சைவர் (மாற்று)  
 தமிழரல்லாதவரிற் சிலர் சைவரல்லாதவர் அல்லர் (மறை)

ஆகவே, உகரத்திலிருந்து அனுமானங்கள் ஏழு  
 எகரத்திலிருந்து ,, ஏழு  
 ஆகரத்திலிருந்து ,, முன்று  
 அகரத்திலிருந்து ,, முன்று

இவற்றைச் சட்ட வடிவத்திற் காட்டுவாம். இதற்கு ச அல்  
 லாதவை என்பதை ச என்றும், ப அல்லாதவை என்பதை ப  
 என்றும் குறிப்பாம். உரைவகைகளைக்குறிக்கும் எழுத்துக்களை  
 எழுவாய்க்கும் பயனிலைக்கு மிடையிலே எழுதுவாம். உதாரணமாக  
 ச யாவும் ப=சஉப; ச எதுவும் ப அல்லாதது அன்று=ச  
 எ ப; ச இற் சில ப அல்லாதவை அல்ல=ச அ ப; ச அல்லாதவற்  
 றுட் சில ப அல்லாதவை= ச ஆ ப.

	உ	எ	ஆ	அ
1. உரை	ச உ ப	ச எ ப	ச ஆ ப	ச அ ப
2. மறை	ச எ ப	ச உ ப	ச அ ப	ச ஆ ப
3. மாற்று	ப ஆ ச	ப எ ச	ப ஆ ச	
4. மாற்றுமறை	ப அ ச	ப உ ச	ப அ ச	
5. மறைமாற்று	ப எ ச	ப ஆ ச		ப ஆ ச
6. மறைமாற்றுமறை	ப உ ச	ப அ ச		ப அ ச
7. புரட்டு	ச ஆ ப	ச ஆ ப		
8. புரட்டுமறை	ச அ ப	ச அ ப		

## பயிற்சி

1. நல்லொழுக்க முடையவர் மாத்திரம் சுகவாழ்க்கையை உடையவர் என்பதிலிருந்து பெறத்தக்க அனுமானங்களைப் பெறுக.

இதன் சுத்த வடிவமாவது “நல்லொழுக்கமில்லாதவரெவரும் சுகவாழ்வையுடையரல்லர்” (எ) என்பதாய்.

2. “கந்தவனத்தவர் எவரும் கிறித்தவரல்லர்” என்பதன் மறை, மறைமாற்று, புரட்டு ஆகிய இவற்றை எழுதுக.

3. பின்வரும் உரைகளிலிருந்து, ச என்பதை எழுவாயாகவும் ப என்பதைப் பயனிலையாகவுமுடைய அனுமானங்களை முறைப்படி பெறுக:— ப அல்லாததெனும் ச அன்று, ப யாவும் ச அல்லாதவை, ப இற் சில ச, ப அல்லாதவற்றுட் சில ச அல்லாதவை அல்ல.

(1) ப அல்லாததெனும் ச அன்று  
ச எதுவும் ப அல்லாததன்று (மாற்று)  
ச யாவும் ப (மறை)

(2) ப யாவும் ச அல்லாதவை  
ப எதுவும் ச அன்று (மறை)  
ச எதுவும் ப அன்று (மாற்று)

(3) ப இற் சில ச  
ச இற் சில ப (மாற்று)

(4) ப அல்லாதவற்றுள் சில ச அல்லாதவை அல்ல  
ப அல்லாதவற்றுட் சில ச (மறை)  
ச இற் சில ப அல்லாதவை (மாற்று)  
ச இற் சில ப அல்ல (மறை)

4. “தம்மை நேசிப்பவர் யாவரும் பிறரை நேசிப்பர்”

பின்வருவனவற்றுள் எவை இவ்வசையிலிருந்து அனுமானிக் கத்தக்கவை? எவை இதற்கு மாறானவை? எவை அனுமானிக்கப் படாமலும் மாறாகாமலும் உள்ளவை?

- (1) தம்மை நேசியாதவரெவரும் பிறரை நேசியார்
- (2) பிறரை நேசிப்பவர் யாவரும் தம்மை நேசிப்பர்
- (3) பிறரை நேசியாதவர் யாவரும் தம்மை நேசிப்பர்
- (4) பிறரை நேசியாதவரெவரும் தம்மை நேசியார்
- (5) தம்மை நேசியாதவருட் சிலர் பிறரை நேசிப்பர்
- (6) தம்மை நேசியாதவருட் சிலர் பிறரை நேசியார்
- (7) பிறரை நேசியாதவருட் சிலர் தம்மை நேசிப்பர்
- (8) பிறரை நேசியாதவருட் சிலர் தம்மை நேசியார்

“தம்மை நேசிப்பவர் யாவரும் பிறரை நேசிப்பர்” என்பதன் அனுமானங்களாவன:—

- (1) தம்மை நேசிப்பவரெவரும் பிறரை நேசியாதவரல்லர்  
(மறை)
- (2) பிறரை நேசியாதவரெவரும் தம்மை நேசிப்பவரல்லர்  
(மாற்று)
- (3) பிறரை நேசியாதவர் யாவரும் தம்மை நேசியாதவர்  
(மறை)
- (4) தம்மை நேசியாதவருட் சிலர் பிறரை நேசியாதவர்  
(மாற்று)
- (5) தம்மை நேசியாதவருட் சிலர் பிறரை நேசிப்பவரல்லர்  
(மறை)
- (6) பிறரை நேசிப்பவருட் சிலர் தம்மை நேசிப்பவர்  
(உரையின் மாற்று)
- (7) பிறரை நேசிப்பவருட் சிலர் தம்மை நேசியாதவரல்லர்  
(மறை)

வினாவினுள்ள நான்காம் வசனமும் ஆறாம் வசனமும் முறையே இரண்டாம் நான்காம் அனுமானங்களாம். எட்டாம் வசனம் மூன்றாம் அனுமானத்திலிருந்து பெறப்படும். ஆகவே 4, 6, 8 என்னும் மூன்றும் அனுமானிக்கத்தக்கவை.

மூன்றாவதும் ஏழாவதும் இரண்டாம் அனுமானத்துக்கு விரோதமானவை.

எஞ்சிய மூன்றும் அனுமானமாகாமலும் விரோதமாகாமலும் மூள்ளவை.

## பதின்மூன்றாம் அதிகாரம்

### நேனுமானம் (தொடர்ச்சி)

தொடர்புரைகள்—பிரிப்புரைகள்—பெயர்ச்சி.

தொடர்புரைகள் மூன்றுவிதமாய் வரும். (1) ச, த ஆனால் ட, ண ஆகும். (2) ச, த ஆனால் அது ட, ஆகும். (3) ச, த ஆனால் ட, த ஆகும்.

**உதாரணம்:**—(1) மழை மட்டாகப் பெய்தால், நெல்விளையும்; (2) வெண்ணையை உருக்கினால் அது நெய்யாகும்; (3) தந்தை சைவனானால், மகன் சைவனாவான்.

தொடர்புரையிலே முற்கூற்றுக்கும் பிற்கூற்றுக்கும் பெரும் பாலுமுள்ள தொடர்பு யாதெனில், ஒரு பிற்கூற்றுக்குப் பலமுற் கூறுகள் இருக்கலாம். மழை மட்டாகப் பெய்தாலன்றி நீர்ப்பாய்ச்சுதலாலும் நெல்விளையும்; தந்தை சைவனானதன்றிச் சைவசமயம் மெய்ச்சமயமென்றறிதலாலும் மகன் சைவனாகலாம். ஆதலால், முற்கூறு பொய்யாதலால், பிற்கூறு பொய்யாகவேண்டிய அவசியமில்லை. ஆயினும், பிற்கூறு பொய்யாயின், முற்கூறு பொய்யேயாம். தந்தை சைவனானால், மகன் சைவனாவான் என்பது நிச்சயமாயின், மகன் சைவனல்லனாயின், தந்தை சைவனல்லன் என்பது பெறப்படும். ஏனெனில், உரையின்படி, தந்தை சைவனாயின் மகன் சைவனானதல்லேண்டும்.

மேலே காட்டிய மூன்று விதங்களுள், இரண்டாவதே பெரும் பாலும் வழங்குவது. ஆதலால், அதையே தொடர்புரையின் வடிவமாகக்கொள்ளுவாம். தொடர்புரையின் தன்மை அதன் பிற்கூற்றால் நிச்சயிக்கப்படும்; பிற்கூறு உடன்பாடாயின், உரை உடன்பாடாகும்; பிற்கூறு எதிர்மறையாயின் உரை எதிர்மறையாகும்; தொடர்புரையின் அளவு அதன் முற்கூற்றால் நிச்சயிக்கப்படும். இவைகள், தேற்றவுரைகளைப்போல, பின்வருமாறு நான்கு வகைப்படும்.

உ. ச எதுவும் த ஆனால், அது ட ஆகும்.

௭. ச எதுவும் த ஆனால், அது ட ஆதல் இல்லை.

(ஆதல் இல்லை = ஆகாது)

ஆ. சிலபோது ச த ஆனால், அது ட ஆகும்.

அ. சிலபோது ச த ஆனால், அது ட ஆதல் இல்லை.

(ஆதல் இல்லை = ஆகாது)

இவற்றின் நேரானுமானங்கள் தேற்றவுரைகளிற்போலப் பெறப்படும்.

உதாரணம்:—உரை—இரும்புக்கம்பி சூடாக்கப்பட்டால் அது நீளும். உ

மறை—இரும்புக்கம்பி சூடாக்கப்பட்டால் அது நீளாமை யில்லை. ௭

மறைமாற்று—இரும்புக்கம்பி நீளாவிடில், அது சூடாக்கப் படவில்லை. ௭

மறைமாற்றுமறை—இரும்புக்கம்பி நீளாவிடில் அது சூடாக்கப் படாதது. உ

புரட்டு—சிலபோது, இரும்புக்கம்பி சூடாக்கப்படாததாயின், அது நீளுதல் இல்லை. அ

சிலபோது, இரும்புக்கம்பி சூடாக்கப்படாததாயின், அது நீளாதது. ஆ

2. உரை—இரும்புக்கம்பி சூடாக்கப்பட்டால், அது நீளும். உ

மாற்று—சிலபோது, இரும்புக்கம்பி நீண்டால், அது சூடாக்கப்பட்டது. ஆ

மாற்றுமறை—சிலபோது, இரும்புக்கம்பி நீண்டால், அது சூடாக்கப்படாதது அன்று. அ

இவற்றுக்குக் குறியீடு.

1. உரை—ச என்பது த ஆனால், அது ட ஆகும். உ

மறை—ச என்பது த ஆனால், அது ட ஆகாமையில்லை— எ

மறைமாற்று—ச என்பது ட ஆகாவிடில், அது த ஆகாது—எ

மறைமாற்றுமறை—ச என்பது ட ஆகாவிடில், அது த அல்

லாதது. உ

புரட்டு—சிலபோது ச என்பது த அல்லாவிடில், அது

ட அல்லாதது. ஆ

2. ச என்பது த ஆனால், அது ட ஆகும். உ

மாற்று—சிலபோது ச என்பது ட ஆனால், அது த ஆகும்—ஆ

மாற்றுமறை—சிலபோது ச என்பது ட ஆனால், அது த

ஆகாததன்று. அ

பிரிப்புரையானது இருவகையாய்வரும். “சுந்தரன் தமிழன், அல்லனைல், தெலுங்கன்” என்னும் பிரிப்புரைப்படி, சுந்தரன் தமிழனாயும் தெலுங்கனாயும் இருத்தல் பொருந்தாது. “சுந்தரன் கள்வன் அல்லனைல் மூடன்” என்னும் பிரிப்புரைப்படி, சுந்தரன் கள்வனாயும் மூடனாயுமிருத்தல் பொருந்தும். தமிழர், தெலுங்கர் என்னும் வகைகள் ஒன்றுக்கொன்று புறத்தியானவை; ஒன்றையொன்று தழுவமாட்டாது. ஆதலால், இப்பிரிப்புரை தழாப்பிரிப்புரை எனப்படும். கள்வர், மூடர் என்னும் வகைகள் ஒன்றுக்கொன்று புறத்தியானவையல்ல. ஒன்றையொன்று தழுவத்தக்கது. ஆதலால் இப்பிரிப்புரை தழுவு பிரிப்புரை எனப்படும். ஆதலால், இவற்றின் முரணுரைகள் ஒரே வடிவமானவையல்ல. சுந்தரனுக்கும் தமிழன் தெலுங்கனுக்கும் உள்ள தொடர்பு நான்குவிதமாய் வரத்தக்கது. சுந்தரன் (1) தமிழனல்லன், தெலுங்கன் (2) தெலுங்கனல்லன், தமிழன் (3) தமிழனும் தெலுங்கனும் (4) தமிழனமல்லன் தெலுங்கனமல்லன். சுந்தரன் தமிழன் அல்லனைல் தெலுங்கன் என்னுமுரை முதலிரண்டையுங் காட்டுகின்றது. ஆதலால், அதன்

முரண் எஞ்சிய இரண்டையும் காட்டவேண்டும். ஏனெனில், இரண்டு முரணுகளுக்குள், யாவும் அடங்கவேண்டும். ஆதலால், அதன் முரணாவது சுந்தரன் தமிழனும் தெலுங்கனும் என்பதும், சுந்தரன் தமிழனல்லன் தெலுங்கனும்ல்லன் என்பதுமாம். சுந்தரன் கள்வனல்லனேல் மூடன் என்பதிலே, கள்வனாயும் மூடனாயுமிருத்தல் அடங்கியிருத்தலால், இதன்முரண் சுந்தரன் கள்வனல்லன் தெலுங்கனும்ல்லன் என்னும் கூட்டுரை ஒன்றேயாம்.

இவ்வகையான பிரிப்புரைக்குக் கூட்டுரை முரணாதலால், கூட்டுரைக்குப் பிரிப்புரைமுரண் என்பது வெளிப்படாது. பின்வரும் குறியீடுகளை வைத்துக்கொண்டால்,

$$\begin{array}{rcl} \text{சுந்தரன் கள்வன்} & = & \text{ச} \\ \text{சுந்தரன் கள்வனல்லன்} & = & \text{ச} \\ \text{சுந்தரன் மூடன்} & = & \text{த} \\ \text{சுந்தரன் மூடனல்லன்} & = & \text{த} \end{array}$$

சுந்தரன் கள்வன் அல்லனேல் மூடன் = ச அன்றேல் த

சுந்தரன் கள்வனாயும் மூடனாயுமுள்ளவன் = ச த

ச அன்றேல் த என்பதன் முரண் = ச த

ச த என்பதன் முரண் = ச அன்றேல் த

பிரிப்புரைகள் உடன்பாடாய் மாத்திரம்வரும். பின்வருவன அவற்றுக்கு உதாரணங்களாம்.

கலைமையாசிரியர்கள் யாவரும் பட்டம் பெற்றவர் அல்லரேற் பயிற்றப்பட்டவர். உ

உதவியாசிரியர்களுட் சிலர் பட்டம் பெற்றவர் அல்லரேற் பயிற்றப்பட்டவர். ஆ

பின்வருவன பிரிப்புரைகள்போலத் தோன்றினும், அவைகள் கூட்டுரைகளேயாம்.

சங்கீத ஆசிரியர் எவரும் பட்டம் பெற்றவரல்லர்; பயிற்றப் பட்டவருமல்லர். எ

சங்கீத ஆசிரியருட் சிலர் பட்டம் பெற்றவரல்லர்; பயிற்றப் பட்டவருமல்லர். அ

பிரிப்புரைகளின் நேரனுமானங்கள் பின்வருவன:—

உரை—தலைமையாசிரியர் யாவரும் பட்டம் பெற்றவர், அல்ல ரேல் பயிற்றப்பட்டவர்.

மறை—தலைமையாசிரியர் எவரும் பயிற்றப்படாதவராயும் பட்டம் பெறாதவராயுமில்லை.

மாற்று—பட்டம் பெற்றோருட் சிலர் அல்லது பயிற்றப்பட் டோருட் சிலர் தலைமையாசிரியர்.

மறைமாற்று—பட்டம் பெறாதும் பயிற்றப்படாதமுள்ளோர் எவரும் தலைமையாசிரியராகார்.

புரட்டு—தலைமையாசிரியரல்லாதாரிற் சிலர் பட்டம் பெற்ற வருமல்லர் பயிற்றப்பட்டவருமல்லர். இவற்றுக்குக் குறியீடு:—

உரை—ச என்பது த, அன்றேல் ட

மறை—ச என்பது த அல்லாததாயும், ட அல்லாததாயும் இராத.

மாற்று—த என்பதில் சில, அல்லது ட என்பதில் சில, ச ஆகும்.

மறைமாற்று—த அல்லாததாயும் ட அல்லாததாயுமுள்ள எதுவும் ச அன்று.

மறைமாற்றுமறை—த அல்லாததாயும் ட அல்லாததாயுமுள்ள எதுவும் ச அல்லாதது.

புரட்டு—ச அல்லாதவற்றுட் சில த அல்ல, ட வு மல்ல.

## பெயர்ச்சி

பெயர்ச்சியாவது தேற்றவுரை தொடர்புரை பிரிப்புரையாகிய இவற்றுள் ஒன்றை மற்றொன்றாகப் பெயர்த்தலாம்.

1. பிரிப்புரை—ச என்பது த அன்றேல் ட.

தொடர்புரை—ச என்பது த அன்றாயின், அது ட.

தேற்றவுரை—த அல்லாத ச யாவும் ட.

உதாரணம்:—பிரிப்புரை—தலைமையாசிரியர் பட்டம் பெற்றவர், அல்லசேற் பயிற்றப்பட்டவர்.

தொடர்புரை—தலைமையாசிரியர் பட்டம் பெறாதவராயின், அவர் பயிற்றப்பட்டவர்.

தேற்றவுரை—பட்டம் பெறாத தலைமையாசிரியர் யாவரும் பயிற்றப்பட்டவர்.

2. தொடர்புரை (a)—ச என்பது த ஆயின், அது ட.

பிரிப்புரை—ச என்பது த அல்லாதது, அன்றேல் அது ட.

தேற்றவுரை. த ஆகிய ச யாவும் ட.

உதாரணம்:—தொடர்புரை—இளைஞர் நன்முயற்சி செய்தால் அவர் செல்வராவார்.

பிரிப்புரை—இளைஞர்கள் நன்முயற்சி செய்யாதோர் அல்லரேற் செல்வர்.

தேற்றவுரை—நன்முயற்சி செய்யும் இளைஞர் செல்வராவார்.

தொடர்புரை (b)—ச என்பது த ஆனால், ட என்பது ண ஆகும்.

பிரிப்புரை—ச என்பது த ஆகாது, அன்றேல் ட என்பது ண ஆகும்.

தேற்றவுரை. ச என்பது த ஆகும் சமயங்கள்யாவும் ட என்பது ண ஆகும் சமயமாம்.

உதாரணம்:—தொடர்புரை—மழை மட்டாகப் பெய்தால் நெல் விளையும்.

பிரிப்புரை—மழை மட்டாகப் பெய்யாது, அன்றேல் நெல் விளையும்.

தேற்றவுரை—மழை மட்டாகப் பெய்யுங்காலமெல்லாம் நெல் விளையுங்காலமாம்.

3. தேற்றவுரை—ச யாவும் த.

தொடர்புரை—உ என்பது ச ஆனால், அது த.

பிரிப்புரை—உ என்பது ச அல்லாதது, அன்றேல் அது த.

உதாரணம்:—தேற்றவுரை—சுங்கங்கள் யாவும் விலங்குகள்.

தொடர்புரை—ஒரு பிராணி சுங்கமானால், அது விலங்கு.

பிரிப்புரை—ஒரு பிராணி சுங்கமல்லாதது, அன்றேல் அது விலங்கு.

தொடர்புரையைப் பிரிப்புரையாக்கும்போது, பிரிப்புரையின் ஒரு பயனிலை முற்கூற்றின் மறுப்பாதல்வேண்டும். அது பிற்கூற்றின் மறுப்பாயிற் பிழையாகும். “இளைஞர்கள் நன்முயற்சி செய்தால் அவர் செல்வராவார்” என்பதிலுள்ள பிற்கூற்றைப் பிரிப்புரையின் ஒரு பயனிலையாக்க, “இளைஞர் செல்வரல்லாதார், அவ்லரால் நன்முயற்சி செய்பவர்” எனவரும். இதைத் தொடர்புரையாக்க, “இளைஞர் செல்வராயின், அவர் நன்முயற்சி செய்பவர்” எனவரும்.

இது நாம் முன்னர் எடுத்துக்கொண்ட தொடர்புரை அன்று. ஆதலால், பிற்கூற்றின் மறுப்பைப் பிரிப்புரைக்குப் பயனிலையாக்கலாகாது.

### பயிற்சி

1. பின்வருவனவற்றின் முரணையும் மறைமாத்றையும் எழுதுக:—

மருந்து தின்றால் வியாதி மாறும்; மருந்து தின்னாவிட்டால் வியாதி மாறும்.

2. பின்வருவனவற்றைத் தேற்றவுரைகளாக்குக:—  
சிலபோது பேசாமலிருந்தால், பிழையொன்றும் வராது;  
இவன் ஒரு குருடன், அல்லனேல், குருடனாக நடிப்பவன்.

3. பின்வரும் வசனங்களுக்குள்ள தொடர்பு யாது?  
எப்போதும் வரியேறினால், பண்டம் விலையேறும்;  
சிலபோது வரியேறினால், பண்டம் விலையேறாது.

## பதினான்காம் அதிகாரம்



### ஒய்லருடைய வடிவங்கள்



எழுவாய்க்கும் பயனிலைக்குமுள்ள தொடர்புகளை அளவை நூலீலார் பலவாறான வடிவங்களாகக் காட்டியுள்ளார். அவற்றுள், ஒய்லர் என்பவர் காட்டிய வடிவங்களை இவ்வதிகாரத்தில் விளக்குவாம்.


பொருட்களுக்குள்ள தொடர்பு ஐந்து வகைப்படும்:—

1. இரு பொருள்களும் ஒன்றாகலாம்.
2. இரு பொருள்களும் வேறாகலாம்.
3. இரு பொருள்களிலும் ஒவ்வொரு பகுதி ஒன்றாகும் எஞ்சியவை வேறாகியும் இருக்கலாம்.
4. இரு பொருள்களுள் முதலாவது இரண்டாவதன் கூறாகலாம்.
5. இரு பொருள்களுள் இரண்டாவது முதலாவதன் கூறாகலாம்.


இப்பொருட்களை முறையே எழுவாயாயும் பயனிலையாயும் கொண்டு, அவற்றை ச, ப என்னும் எழுத்துக்களாக் குறித்து, ஒவ்வொன்றின் அகலத்தையும் ஒவ்வொரு வட்டத்தாக் குறிப்பாம்.

1-ம் வகை.  ; 2-ம் வகை.  ;

3-ம் வகை.  ; 4-ம் வகை.  ;

5-ம் வகை.  .

நால்வகையுரைகளையும், இவ்வடிவங்கள் பின்வருமாறு காட்டும்:-




இவ்வடிவங்களிலிருந்து நால்வகையுரைகளும் ஒன்றோடொன்று உள்ள தொடர்புகளை அறியலாம்.

உ இலுள்ள வடிவங்களும் அ இலுள்ள வடிவங்களும் சேர்ந்து ஐவகை வடிவங்களுமாகின்றன. ச உம் ப உம் எப்பொருள்களாயினும், அவற்றின் தொடர்பு இவ் ஐவகை வடிவங்களில் அடங்கும். ஆதலால், உ, அ ஆகிய இரண்டில் ஒன்று உண்மையானது. உ, அ ஆகியவற்றை முறையே குறிக்கும் வடிவங்களுள் ஒன்றுக் குரிய வடிவம் எதுவாயினும் மற்றதில் இல்லை. ஆதலால், இவற்றள் ஒன்று உண்மையாக, மற்றது பொய்யாகும். இந்த இரண்டு தன்மைகளும் முரணுரைகளுக்குள்ளவை, ஆதலால் உ வ்யம் அ வ்யம் முரணுரைகளாம். இப்படியே ஆ உம் எ உம் முரணுரைகளாம்.


உ இலுள்ள வடிவங்களிரண்டும் ஆ இலுள்ளவை. ஆதலால், உ உண்மையானால், ஆ உண்மையாகும். ஆ இலுள்ள மூன்றும் நான்காம் வடிவங்கள் உ இல் இல்லை. ஆதலால், ஆ உண்மையானால் உ உண்மையாகவேண்டியதில்லை. இனி, உ இல் இல்லாதவைகள் ஆயில் உண்டு. ஆதலால், உ பொய்யானால் ஆ பொய்யாகவேண்டியதில்லை, (அஃகாவது உ இலுள்ள இரண்டும் பொய்யானால் ஆ விலுள்ள

முன்றாவதேனும் நான்காவதேனும் மெய்யாகலாம்.) உ இதுள்ளவைகள் யாவும் ஆ இல் இருத்தலால், ஆ பெரியானால் உ பெரியாதல் நிச்சயம். இவை சீழமைத்தொடர்பின் இலக்கணங்கள். இப்படியே ஏனைய தொடர்புகளின் தன்மைகளையும் இவ்வடிவங்களைக்கொண்டு அறியலாம்.

மற்றைய. நேரணுமானங்களும் இவ்வடிவங்களைக் கொண்டு பெறலாம். உதாரணமாக, ச யாவும் ப என்பதை மாற்றவேண்டுமானால், ப ஐய்பற்றி நாம் அறியத்தக்கது யாதென்பதை ஆராய்கல் வேண்டும். ச யாவும் ப என்பது முதலாம் என்காம் வடிவங்களாற் காட்டப்படுவது:—



முதல் வடிவத்திலிருந்து ப யாவும் ச என்பதும், மற்ற வடிவத்திலிருந்து ப இற்சில ச என்பதும் பெறப்படுகின்றன. இவைகள் இரண்டுக்கும் பொதுவான பகுதியையே நாம் நிச்சயமாகக் கொள்ளலாம். அப்படிப் பொதுவானது ப இற்சில ச என்பது. இது அதன் மாற்றும், ச யாவும் ப என்பதை மறைமாற்றும்போது ப அல்லாதவற்றைப் பற்றி அறியத்தக்கது யாதென்று பார்க்க வேண்டும்.



முதல் வடிவத்தின்படி, ப அல்லாத்து ச அன்று,

இரண்டாம் வடிவத்தின்படியும் ப அல்லாத்து ச அன்று, இதுவே மறைமாற்றும்.

## பதினேந்தாம் அதிகாரம்

### உரைகளின் பொருளும் அவற்றின் உண்மையும்

உரைகளிலுள்ள எழுவாய் பயனிகைகளானவை கருத்து அசலம் ஆகிய இருபொருட்களையும் பெரும்பாலுடையவை. இம்மொழிகள் இவ்விருவகைப் பொருட்களுள் எப்பொருளையுடையவை என்பது இங்கு ஆராயப்படுவது.

எழுவாய் அகலப்பொருளுடையதென்பதும், பயனிகை கருத்துப் பொருளுடையதென்பதும் பழைய காலத்து அளவை நூலோரது கொள்கையாம். இதனாலே அவர்கள் கருத்துக்களை இனப்பொருட்பண்பு, வகைப்பொருட்பண்பு, வேற்றுமை, உரிமை, உடைமை என ஐந்தாக வகுத்து, இவைகளே உரைகளின் பயனிகையாக வரத்தக்கவைகளென்றுகொண்டு, இவற்றுக்குப் பயனிகைப் பெயர்கள் என்று பெயரிட்டனர். (ஐந்தாம் அதிகாரத்திற் காண்க.) இவை ஐந்தும் பயனிகையாக உரைகளைக் கீழே உதாரணமாகத் தருகின்றோம்.

திருவள்ளுவர் மனிதர். (இனம்)

திருவள்ளுவர் சைவர். (வகுப்பு)

திருவள்ளுவர் சைவசமயத்தை அனுட்டித்தவர். (வேற்றுமை)

திருவள்ளுவர் திருநீறு பூசுபவர். (உரிமை)

திருவள்ளுவர் திருக்குறளை இயற்றியவர். (உடைமை)

இவற்றிலே மனிதர் என்றது மனிதத்தன்மையையும், சைவன் என்றது சைவத்தன்மையையும் உணர்த்துகின்றன. இக்காலத்தும் அளவை நூலோருட் பலர் இக்கொள்கையையுடையவர்.

பிற்காலத்தவருட் பலர் இக்கொள்கையை ஏற்றுக்கொள்ளாத பின்வரும் கொள்கைகளுள் ஒவ்வொன்றைக் கொண்டனர்.

1. எழுவாயும் பயனிகையும் அகலத்தைக் குறிப்பன.

2. எழுவாயும் பயனிலையும் தன்மையைக் குறிப்பன்.
3. எழுவாய் தன்மையையும், பயனிலை பொருளையும் குறிப்பன்.

ஆகவே, பழைய கொள்கையுள் சேர்ந்த உரைக்கருத்தைப் பற்றிய கொள்கைகள் நான்கு உள்ளன.

“லோகங்கள் யாவும் பகாப்பொருள்கள்” என்னுமுரையின் நால்வகைப் பொருட்களையும் கீழே காண்க.

1. லோகங்கள் என்னும் பொருள்கள் யாவும் பகாப்பொருளாகத் தன்மையையுடையன.

2. லோகங்கள் என்னும் பொருள்கள் யாவும் பகாப்பொருள்கள் என்னும் பொருட்களில் அடங்கியவை.

3. லோகங்களின் தன்மை பகாப்பொருள்களின் தன்மை சேர்ந்துள்ளது.

4. லோகங்களின் தன்மை பகாப்பொருள்கள் என்னும் வகுப்பைச் சேர்ந்த பொருளைக் காட்டுவது.

இக்கொள்கைகளுள் ஒவ்வொன்றையும் சிற்சில அளவை நூலோர் தழுவுகின்றனர். இந்த நான்கு கொள்கைகளையும் தனிக் தனியே ஆராய்வாம்.

1. அகல எழுவாயும் கருத்துப் பயனிலையும்—“லோகங்கள் பகாப்பொருள்கள்” என்னும்போது, லோகங்களாகிய பொருள்கள் பகுக்கப்படாத தன்மையையுடையன என்பதே எங்கள் மனத்திலுள்ளது. அநேக வசனங்களிலே பண்பைக்காட்டும் பெயர்களே பயனிலையாக வருகின்றன. “இராமன் நல்லவன்” “முருகன் கரியவன்” “நாகம் விஷமுடையது” என்றற்றொட்டுக்கத்தனவற்றிலுள்ள பயனிலைகளிலே துலக்கமாக நிற்பது கருத்தேயாம். இனி, யாவும், சில முதலிய சொற்களை எழுவாயோடு சேர்த்தல் அதன் பொருள் அகலப்பொருள் என்பதைத் தடையின்றிக் காட்டுகின்றது. பயனிலைகளுக்கு அளவுச்சொற்கள் சேர்க்கப்படாமை அவைகள் அகலத்தைப்பற்றியவையல்ல என்பதை ஒருவாறு காட்டும்.

2. அகல எழுவாயும் அகலப்பயனிலையும்—உரைகளை மாற்றும்பேர்து பயனிலையானது எழுவாயாகி, யாவும், சில முதலிய அளவுச்சொற்களைப் பெறுகின்றது. பெறுதற்கு அப்பயனிலைப் பொருள் அகலமாதல்வேண்டும். அன்றியும், நாம் அனுமானிக்கும் பேர்து, பயனிலை நிறைமொழியோ குறைமொழியோ என்பது நிச்சயிக்கவேண்டியிருக்கிறது. ஆதலாலும், பயனிலைகள் அகலப்பொருளுடையனவாகக்கொள்ளுதல் அவசியமாகின்றது. கந்தவனத்தவர் தமிழர், சம்ஸ்கிருதம் ஆரியமொழி என்பவற்றிலே, பயனிலைகள் கருத்தைக் குறிப்பாமல் அகலத்தையே குறிக்கின்றன.

3. கருத்தெழுவாயும் கருத்துப் பயனிலையும்—ஒருமொழியின் கருத்தைக்கொண்டே அது குறிக்கும் பொருளை நாம் அறிகின்றோம். ஆதலால், மொழிகளாலே நாம் முதலறிவன அவற்றின் கருத்தேயாம். ஆகவே, உரைகளிலே எழுவாய் பயனிலைகள் முதற்காட்டுவது அவற்றின் கருத்தேயாம் என்பது ஒருசாரார் கருத்து. 'புலிகளையர்வும் கொடிய விலங்குகள்' என்பதன் பொருள் 'புலிகளுடைய தன்மைகளிலே கொடிய விலங்குகளின் தன்மைகள் சேர்ந்திருக்கின்றன' என்பது இவர்களுடைய கருத்து. இப்படியே பசுக்கள் ஊன்தின்னும் விலங்குகளல்ல என்பதன்யொருள் பசுக்களின் தன்மைகள் ஊன்தின்னும் விலங்குகளின் தன்மைகளுக்குச் சமமல்ல என்பதாம். அப்படியாயின், பசுவின் தன்மைகளிலே விலங்கின் தன்மைகள் சேர்மற் பேரய்விடுமே என்னில், அப்படி அன்று. விலங்குகளின் பொதுத்தன்மையாவன த<sub>1</sub>, த<sub>2</sub> என்று கொண்டால், பசுக்களின் தன்மைகளாவன த<sub>1</sub>, த<sub>2</sub>, த<sub>3</sub>, த<sub>4</sub>, த<sub>5</sub> என்றும், கொடிய விலங்குகளின் தன்மைகள் த<sub>1</sub>, த<sub>2</sub>, த<sub>3</sub> என்றும் கொள்ளலாம். பசுக்களின் தன்மையிலே விலங்குகளின் பொதுத்தன்மை அடங்கியிருத்தலால், பசுக்கள் விலங்குகளேயாம். கொடிய விலங்குகளின் தன்மைகளுள் ஒன்றாகிய த<sub>3</sub> ஆனது பசுக்களில் இல்லாதமையால் பசுக்கள் கொடிய விலங்குகள் அல்லாதவைகளாம்.

4. கருத்தெழுவாயும் அகலப்பயனிலையும்—இக்கொள்கையின்படி, 'பசுக்கள் விலங்குகள்' என்பதன்பொருள் பசுக்களின் கருத்தானது விலங்கு என்னும் வகுப்பைச் சேர்ந்த ஒரு பொருளுக்கு

சூரியது என்பதாம். சில வசனங்களிலே எழுவாய்க்குக் கருத்துப் பெருநரும் பயனிலைக்கு அகலப்பொருளும் பொருத்தமானவை. “மின்னுவன யாவும் பொண்ணல்ல” என்னும் உரையிலே, எழுவாயானது மின்னூர்தன்மைபய்யும் பயனிலையானது பொண்ணின் அகலத்தையும் விளக்கமாகக் காட்டுகின்றன.

முடிபாக்கக் கூறுகில், எழுவாய் பயனிலைகளுக்குக் கருத்து அகலமாகிய இருபொருளும் பெரும்பாலுமுளவாயினும், எழுவாய்க்கு அகலப்பொருளும், பயனிலைக்குக் கருத்துப்பொருளும் பொதுவாகத் துலங்குகின்றன. சிற்சில உரைகளிலே மற்கறைய் பொருள்கள் துலங்குகின்றன.

உரைகளில்வரும் எழுவாய் பயனிலைகள் உள்ள பொருட்களை மரத்திரம் குறிப்பனவோ ஆன்றேன் சிற்சில இடங்களிலே இலபெருட்களையும் குறிப்பனவோ என்பதும் ஆராயத்தக்கது. இங்கே உள்ளபொருளென்றது உண்மையான உலகத்தில் மரத்திரம் உள்ளவைகளையல்ல. பஞ்சதந்திரத்திலவரும் காசுமும் கழுதைபும் கட்டுலகத்திலுள்ளவை மலடியொருத்தி பிள்ளைப்பெற்று அதை வளர்த்து வந்தது கண்புலகத்திலாம். கண்ணாடிக்காரன் இராசாவின் மகளை மணஞ்செய்து அவளுக்கு உதைந்தது மண்புலகத்திலாம் கண்ணாடிய் பாத்திரங்கள் உதைவாங்கியமை உண்மையுலகத்திலாம். சூரியன் பூமியைச் சுற்றதல் பேதைமையுலகத்தில் உள்ளதாம். இப்படியான உலகங்களில் உள்ளவைகளும் உள்பொருளாகவேகருதப்படும். இவற்றிலேனும் இவைபோன்றவற்றிலேனும் இல்லாதவைகளை இங்கு இல்பொருளென்பபடுவன. இப்படியான இல்பொருள்கள் உரைகளில் வருதல் உண்டேர் என்பதே இங்கு ஆராயவேண்டியது.

எவ்வராயினும் ஒருவர் உண்மையல்லாதவொன்றைச் சொல்லுதல் நூதனமன்று. ஆயினும் இல்பொருள்களைப்பற்றிப் பேசுதல் நூதனமேயாம். முயற்கொம்பு, அந்தரத் தாமசைபோன்ற பொருள்கள் கட்டுலகம் முதலியவற்றிலுயில்லாதவை. இப்படியானவைகளைப்பற்றிப்பேசி எவரும் பொழுதுபேரக்கமாட்டார்கள் ஆதலால்,

உரைகளில்வரும் எழுவாய் பயனிலைகள் உள்பொருள்களேயாதல் வேண்டும். ஆயினும், சிலவிதிகளிலும் கட்டளைகளிலும் சபதங்களிலும் இல்பொருள்களும் எழுவாயாகின்றன. உதாரணமாக 'என்பொருளாயினும் வேறொன்றினாலே தாக்கப்படாவிட்டால், அது அசையாதிருக்கும்; அன்றேல் ஒரே கதியோடு நேராகச்செல்லும்" என்பது ஒருவிதி. ஆயினும், ஒன்றினாலும் தாக்கப்படாத பொருள் எவ்விடத்துமில்லை. ஆதலால், இது இல்பொருளைப்பற்றிப் பேசுவது "அரசனை நிர்திப்பவன் தண்டிக்கப்படுவான்" என்ற சட்டம் ஒன்றுளதாயினும், அரசனை நிர்திப்பவன் எவ்விடத்தேனும் இல்லாதவனாகலாம். "என்னைப் பொய்யன் என்போனைக் கொல்லுவேன்" என்று ஒருவன் சபதமிட்டாலும், அவனைப் பொய்யன் என்பவன் இல்லாது போதல்கூடும்.

இப்படியாக நிகறவுரைகளிலே இல்பொருள்கள்வரினும், குறைவுரைகளிலே அவைகள் வரமாட்டா. உடையின்றி வாழும் மனிதர் சிலருளர் என்று ஒருவன் சொல்லுவானாயின், அப்படியானவர்களை அவன் அறிந்திருத்தல்வேண்டும். ஆதலால், அவர்கள் உள்பொருளேயாம்.

## பதினாறாம் அதிகாரம் பயனிலையை அளவுபடுத்தல்

உரைகளிலுள்ள எழுவாய்களின் அளவானது அவற்றோடு சேர்ந்து நிற்கும் "யாவும்" "சில" முதலிய சொற்களாற் காட்டப் படுவதென்றும், பயனிலையின் அளவு உரையின் தன்மையாற் காட்டப்படுவதென்றும் எட்டாம் அதிகாரத்தில் விளக்கப்பட்டது. ஆயினும், அளவை நூலோரிற் சிலர் இது தகர்தென்றும், பயனிலைகள் உடன்பாட்டுரைகளில் நிறைவாதலும் எதிர்மறை உரைகளிற் குறைவாதலுமுண்டென்றும், இவற்றைக் குறித்தற்குப் பயனிலைகளோடு அளவைக் குறிக்கும் சொற்களாகிய "யாவும்" "சில" முதலிய சொற்கள் சேர்க்கப்படவேண்டுமென்றும்கொண்டு உரைகளைப் பின்வருமாறு எட்டாக வகுத்தனர்.

ச யாவும் ப யாவும்.....	ஓ
ச யாவும் ப இற்சில.....	உ
ச இற்சில ப யாவும்.....	ஓ
ச இற்சில ப இற்சில.....	ஆ
ச எதுவும் ப எதுவுமன்று.....	எ
ச எதுவும் ப இற்சில அன்று.....	ஏ
ச இற்சில ப எதுவும் அல்ல.....	அ
ச இற்சில ப இற்சில அல்ல.....	ஐ

இப்படி எட்டாக வகுத்தலோடு நிலலாது, "சில" என்ற சொல் "யாவும்" என்ற பொருளிலும் வருதலினாலே, அது ஒரு பகுதியை மாத்திரம் குறிக்கின்றதோ அன்றேல் முழுவதையும் குறிக்கின்றதோ என ஐயமுண்டாகின்றதென்று, இந்த ஐயத்தைத் தீர்த்தற்கு, அது "எல்லாம்" என்னும் பொருளைக் கொள்ளலாகா தென்றும் கொண்டனர்.

இத்திருத்தங்களால் அநேக நயங்களுண்டென்றும் அவர்கள் போதித்தனர். அவர்கள் கூறும் நயங்களாவன:—

1. நாங்கள் ஒன்றை எண்ணும்போது பயனிலையை அளவுபடுத்தியே எப்போதும் எண்ணுகின்றோம். எண்ணத்தில் வருவது உரையிலும் வருதல் அவசியமானது.

2. பழைய நால்வகையுரைகளிலே அடங்கமாட்டாத எண்ணங்கள் பலவுள்; அவைகள் இப்பாகுபாட்டில் அடங்கும்.

3. மாற்றதுமானம் எளிதிற்பெறப்படும்.

4. தொடையதுமானம் தெள்ளிதிற்புலப்படும்.

மேலே கூறிய நியாயங்களுள், மாற்றதுமானம் எளிதிற்பெறப்படும் என்பது உண்மையேயாம். மற்றவைகள் உண்மையானவை யல்ல. "பூனை எலியைப் பிடிக்கும்" என்று சொல்லுகிறவர்கள் பிற்பிராணிகளும் எலியைப் பிடிப்பனவோ அல்லவோ என்பதைப் பற்றி எண்ணுவதில்லை; அஃதாவது, பூனையானது எலியைப் பிடிக்கும் பிராணிகளுட் சில என்று எவரும் எண்ணார்கள். ஆதலால், யாவரும் அப்படி எண்ணுகின்றனரென்றும், அதற்காகப் பயனிலையை அளவுபடுத்தல் வேண்டுமென்றும் கொள்ளுதல் தவறு. இனி, நால்வகையுரைகளில் அடங்காத வாய்மை எங்காயினுமில்லை. இவ்வளவை நூலோர் தவிர்ந்த யாவரும் தாம் எண்ணும் எதையும் நால்வகையுரைகளாலேயே வெளியிடுகின்றனர்.

"ச யாவும் ப யாவும்" என்று சொல்லுவோர் எவருமில்லை. இதை "ச யாவும் ப" "ப யாவும் ச" என்னும் இரண்டு உரைகளாற் சொல்லுதலே வழக்கம். "சமபக்க முக்கோணங்கள் யாவும் சமகோணமுக்கோணங்கள் யாவும்" என்பதை "சமபக்க முக்கோணங்கள் யாவும் சமகோண முக்கோணங்கள்," "சமகோண முக்கோணங்கள் யாவும் சமபக்க முக்கோணங்கள்" என்னும் இரண்டு உரைகளாற் சொல்லுவது வழக்கம். வரையறைகள் எல்லாம் "ச யாவும் ப யாவும்" என்னுங்கருத்தையே உடையவை. "முக்கோண மாவது மூன்று பக்கத்தையுடைய வடிவம்" என்பது "முக்கோணம் யாவும் மூன்று பக்கங்களையுடைய வடிவம் யாவும்" என்னும் பொருளையுடையது.


ச இற்சில ப யாவும்....(ஓ) என்பது ச மாத்திரம் ப என்னும் தனிப்பாட்டுரைக்குச் சமமானது.

ச இற்சில ப இற்சில அல்ல (ஐ) என்னும் உரை பயனற்றது. எப்படியான தொடர்புடைய ச ஐப்பற்றியும் ப ஐப்பற்றியும் இது

சொல்லத்தக்கது. "ச யாவும் ப யாவும்" என்பது உண்மையானாலும், "ச இற்சில ப இற்சில அல்ல" என்பது பொருந்தும். உதாரணமாக, ச என்பது சமபக்க முக்கோணங்கள் என்றும், ப என்பது சமகோண முக்கோணங்கள் என்றும் வைத்துக்கொள்வோம். இம் முக்கோணங்களில் சிலவற்றின் பக்கம் இரண்டங்குலமாயும், வேறு சிலவற்றின் பக்கம் மூன்றங்குலமாயும் இருப்பின், இரண்டங்குலச் சமபக்க முக்கோணங்களானவை மூன்றங்குலப்பக்க சமகோண முக்கோணங்களல்லவாம். மேலே கூறியவாற்றால் இவ்வளவை நூலோரின் இரண்டாவது நியாயமும் வீண்நியாயமாகின்றது.

இனி, "ச இற்சில ப இற்சில" (ஆ) என்னும் உரையிலே, ச இற்சில ப எதுவுமல்ல (அ) என்பதும், ச எதுவும் ப இற்சில அன்று (ஏ) என்பதும் அடங்குகின்றன. எவ்வாறெனில் "ச இற்

சில ப இற்சில" என்பது எதிரிலுள்ள



வடிவத்திலுள்ள கருமையான பகுதியாற் காட்டப்படுகின்றது. இவ்வடிவத்திலே, ச என்னும் வட்டத்திலே கருநிறமில்லாத பகுதியானது ப என்னும் வட்டம் முழுவதற்கும் புறத்திலுள்ளது. ஆதலால், இவ்வடிவத்திலிருந்து "ச இற்சில ப எதுவுமல்ல" என்பது பெறப்படுகின்றது. இனி, ச என்னும் வட்டம் முழுவதும் ப என்னும் வட்டத்திற்கு கருநிறமில்லாத பகுதி முழுவதற்கும் புறத்தியாயுள்ளது. ஆதலால், இவ்வடிவத்திலிருந்து "ச எதுவும் ப இற்சிலது அன்று" என்பது பெறப்படுகின்றது.


ஆகவே, ஐ என்னும் உரை பயனற்றதாக, ஏ என்பது ஆ இலடங்க, ஓ தனிப்பாட்டுரையிலடங்க, எண்வகை உரைகளுள் ஐந்து மாத்திரம் பயனுடையவை ஆகின்றன. இந்த ஐந்து வகைகளும் ஒய்லருடைய ஐவகை வடிவங்களாலும் குறிக்கப்படுகின்றன.

இந்த முறைப்படி மாற்றநுமானம் எளிதிற்பெறப்படுமென்பது உண்மையேயாம். தொடையநுமானம் இக்கொள்கையினாலே தலைகீழாகப் போதலைக் கீழே காண்க.

1. பின்வரும் உரைகள் எதிரிலுள்ள வடிவத்தாற் குறிக்கப் படுகின்றன:—

ப யாவும் ம இற்சில

ம யாவும் ச இற்சில




இவ்வடிவத்திலே ச இற்சில பகுதி ப என்பதுக்குப் புறத்தியாயுள்ளது. ஆதலால், மேலே சொல்லிய உடன்பாட்டுரைகளி னிருந்து "ச இற்சில ப எதுவுமல்ல" என்னும் எதிர்மறையுமானம் பெறப்படுகின்றது.

2. பின்வரும் உரைகள் எதிரிலுள்ள வடிவத்தாற் குறிக்கப் படுகின்றன:—

ம எதுவும் ப எதுவுமன்று.

ச இற்சில ம எதுவுமன்று.



இவ்வடிவத்திலே ச இற்சில ப என்பதுக்கு முற்றாகப் புறத்தி யாயுள்ளது. ஆதலால், மேலே சொல்லிய எதிர்மறையுரைகளிரண் டிலுமிருந்து "ச இற்சில ப எதுவுமன்று" என்னும் அதுமானம் பெறப்படுகின்றது.

ஆகவே, உரைகளை எண்வகையாகப் பிரித்தலால் வரத்தக்க நன்மை மிக அற்பமென்பதும், அவ்வெண்வகைகளுள் மூன்று வீணானவை என்பதும் தெள்ளிதிற்புலப்படும். இதிலே புதியன வாகப் புகுத்தப்பட்டவைகள் பெர்துப்பட மக்களால் எண்ணப்படு பவையல்ல. ஒ என்னும் உரை மாத்திரம் பயன்படத்தக்கதாம்.

## பதினேழாம் அதிகாரம்

### தொடையநுமானம்

இதுவரையும் ஒரு உரையிலிருந்து பெறத்தக்க அநுமானங்களை ஆராய்ந்தோம். இனி, இரண்டு உரைகளிலிருந்து அநுமானத்தைப்பெறும் முறையை ஆராய்வாம்.


பின்வரும் உரைகள் இரண்டையும் அவற்றிலிருந்து பெறப்படும் அநுமானத்தையும் அவதானிக்க.

தமிழர் யாவரும் திராவிடர் } உரைகள்  
கந்தவனத்தவர் யாவரும் தமிழர் }

ஃ கந்தவனத்தவர் யாவரும் திராவிடர்—அநுமானம்

இதிலே கந்தவனத்தவருக்கும் திராவிடருக்குமுள்ள தொடர்பானது, இவர்களுக்கும் தமிழருக்குமுள்ள தொடர்பினாலே பெறப்படுகின்றது. அஃதாவது, தமிழர் என்னும் மொழி மற்றைய இரண்டையும் தொடுக்கின்றது. இப்படியான தொடையினாலே அநுமானம் பெறப்படுதலால், இதற்குத் தொடையநுமானம் என்று பெயர். இதிலே தமிழர் என்பது தொடையொழி எனப்படும்.

தமிழர் என்னும் வகுப்பு முழுவதும் திராவிடராதலால், அவ்வகுப்பின் ஒரு பகுதியாகிய கந்தவனத்தவரும் திராவிடராதல் வெளிப்படை. கீழ்வரும் ஓய்லர் வடிவம் இதைத் தெள்ளிதிற்புலப்படுத்தும்.



தமிழர் யாவரும் திராவிடர் ஆதலால், தமிழரைக் குறிக்கும் வட்டம் திராவிடரைக் குறிக்கும் வட்டத்துக்குள்ளே உள்ளது. அப்படியே கந்தவனத்தவரைக்குறிக்கும் வட்டம் தமிழரைக் குறிக்கும் வட்டத்துக்குள்ளே உள்ளது. கந்தவனத்தவரைக் குறிக்கும் வட்டம் திராவிடரைக்குறிக்கும் வட்டத்துட்கிடப்பது காட்சியாற் பெறப்படுகின்றது.

இந்த மூன்று மொழிகளுள்ளும் அகலத்தாற் கூடியது திராவிடர்; ஆதலால், திராவிடர் பெருமொழி எனப்படும்; அகலத்தாற் குறைந்தது கந்தவனத்தவர்; ஆதலால், கந்தவனத்தவர் சிறுமொழி எனப்படும். பொதுப்பட அதுமானத்தின் பயனிலை பெருமொழி என்றும் அதன் எழுவாய் சிறுமொழி என்றும் பெயர் பெறும். அதுமானத்தில் வராததாய் உரைகள் இரண்டிலும் வரும் மொழி தொடைமொழி எனப்படும்.

தொடைமொழி நியாயத்தின் விதிகளைக்காணுதற்கு பின்வரும் உரைப்பிணையல்களை அவதானிக்க.

1. பசுக்கள் யாவும் கொம்புடையவை  
பனைகள் யாவும் கரியவை.
2. பசுக்கள் எவையும் நகமுடையவை அல்ல  
மாண்கள் எவையும் நகமுடையவை அல்ல.
3. பசுக்கள் யாவும் கொம்புடையவை  
மாண்கள் யாவும் கொம்புடையவை.
4. பசுக்கள் யாவும் கொம்புடையவை  
கொம்புடையவை யாவும் இரை மீட்பவை.

முதற் பிணையலிலுள்ள உரைகளுக்கு ஒருவிதமான இயையும் இல்லை. முதலுரையிலுள்ள மொழிகளும், இரண்டாம் உரையிலுள்ள மொழிகளும் வேறுனவை. இப்பிணையிலிவிருந்து ஒருவிதமான அதுமானமும் வரமாட்டாது. இதிலிருந்துபெறும் விதியாவது:—“ஒரு பிணையலில் நான்கு மொழிகள் உளவாயின் அதிவிருந்து அதுமானம் பெறப்படாது” என்பது.

இரண்டாம் பிணையலிலுள்ள உரைகளிலே "நகமுடையவை" என்னும் இயைபு இருந்தாலும், அந்த இயைபு இரண்டிலும் மறுக்கப்பட்டமையால், பசுக்களுக்கும் மான்களுக்குமுள்ள தொடர்பு அறியத்தக்கதன்று. இந்த உதாரணத்தால் அறியத்தக்கது யாதெனில், "உரைகள் இரண்டும் எதிர்மறையாயின், அநுமானம் பெறப்படாது" என்பதாம்.

மூன்றாம் பிணையலிலே இரண்டுரைகளும் கொம்புடையவை என்னும் இயைபை உடையனவாய் உடன்பாடாயும் உள்ளவை. ஆயினும், இவற்றிலிருந்து, மான்கள் யாவும் பசுக்கள் என்று கொள்வதற்கிடமில்லை. கொம்புடையவை யாவும் எப்படிப்பட்டவை என்பதை அறிந்தால் மாத்திரம் நாம் அநுமானத்தைப் பெறலாம். இந்தப் பிணையலிலே கொம்புடையவை என்பது தொடைமொழி. ஆகவே தொடைமொழி முற்றாக அறியப்பட்டதாயிருத்தல் வேண்டும்; அஃதாவது, அது நிறைமொழியாதல்வேண்டும். அது நிறைமொழியாகாவிடின், "குருடன் குருடனுக்கு வழிகாட்டுதல்" போலாம். ஆகவே இவ்வுதாரணத்திலிருந்து பெறப்படும் விதியாவது, "ஒரு உரையிலாயினும் தொடைமொழி நிறைமொழியாதல் வேண்டும்" என்பதாம். தொடைமொழி நிறைவாகாத குற்றம் குறைத்தொடை மொழிக்குற்றம் எனப்படும்.

நான்காம் பிணையலிலிருந்து பசுக்கள் யாவும் இராமீட்பவை என்னும் அநுமானம் பெறத்தக்கது. இதிலே கொம்புடையவை என்னும் தொடைமொழி இரண்டாம் உரையிலே நிறைமொழியாயுள்ளது.

மேலே காட்டிய உதாரணங்களால் தொடைநியாயத்தைப் பற்றிய மூன்று விதிகள் பெறப்பட்டன. அவையாவன:—

1. தொடையுரைகளில் மூன்று மொழிகளே இருத்தல் வேண்டும்.
2. தொடையுரைகள் இரண்டும் எதிர்மறைகளாதல் பொருந்தாது.
3. தொடைமொழியானது ஒரு உரையிலாயினும் நிறைமொழியாதல் வேண்டும்.

இனி, தொடை நியாயத்திலே பெறப்படும் அநுமானத்தை மூன்று உதாரணங்களைக்கொண்டு ஆராய்வாம்.

1. சைவர்கள் யாவரும் தமிழர்கள்  
கந்தவனத்தவர் யாவரும் சைவர்கள்  
ஆதலால், கந்தவனத்தவர் யாவரும் தமிழர்கள்.

உரைகளிரண்டும் உடன்பாடாதலால், ஒவ்வொரு பொருளும் தொடைப்பொருளோடு பொருந்துகின்றது. ஆதலால், அவைகள் ஒன்றோடொன்று பொருந்துகின்றன. இதிவிருந்து, “உரைகளிரண்டும் உடன்பாடாயின் அநுமானமும் உடன்பாடாகும்” என்னும் விதி பெறப்படுகின்றது.

2. சைவர்கள் யாவரும் தமிழர்கள்  
தமிழர்கள் எவரும் ஆரியர் அல்லர்  
ஃ சைவர்கள் எவரும் ஆரியர் அல்லர்.

இதிலே ஆரியர் என்பது தொடைப்பொருளாகிய தமிழரோடு பொருந்தாமையால், தொடைப்பொருளோடு பொருத்தமுடைய சைவர் ஆரியரோடு பொருந்தாராயினர். பொருந்தாமையைக் காட்டுவது எதிர்மறையுரை. ஆகவே, “உரைகளுள் ஒன்று எதிர்மறையாயின், அநுமானம் எதிர்மறையாகும்” என்பது விளங்குகின்றது.

3. கந்தவனத்தவர் யாவரும் தமிழர்கள்  
கந்தவனத்தவருட் சிலர் செல்வர்கள்  
ஃ தமிழர்கள் யாவரும் செல்வர்கள்.

இது தவறான அநுமானம். தமிழர்கள் என்பது உடன்பாட்டுரையின் பயனிலையாதலால், அது குறைமொழியாகும். அநுமானத்திலே, தமிழர்கள் நிறைமொழியாயுள்ளது. குறைமொழியைக் கொண்டு நிறைமொழியை அநுமானித்தல் எண்ணவிதிக்கு மாறானது. ஆகவே, “உரையிலே குறைவானமொழி அநுமானத்திலே நிறைவாகாது” என்னும்விதி காணப்படுகின்றது. குறைவான சிறுமொழி நிறைவாகும் குற்றம் சிறுமொழிப் பிழையென்றும், குறைவான பெருமொழி நிறைவாகும் குற்றம் பெருமொழிப் பிழை

என்றும் சொல்லப்படும். இவற்றுள் சிறுமொழிப்பிழை குறைவுரை அநுமானத்தில் வராது; பெருமொழிப்பிழை உடன்பாட்டநுமானத்தில் வராது.

இவ்வுதாரணங்களாற் பெறப்படும் விதிகளாவன:—

1. உரைகள் இரண்டும் உடன்பாடாயின் அநுமானம் உடன்பாடாகும்.

2. உரைகளுள் ஒன்று எதிர்மறையாயின் அநுமானம் எதிர்மறையாகும்.

3. உரையிலே நிறைவாகாதமொழி அநுமானத்தில் நிறைவாகாது.

தொடை நியாயத்திலே உரைகளிரண்டும் அநுமானமுமாக மூன்று உரைகளுள்ளவை என்பது கூறாதேயமையும். உரைகள் இரண்டும் அநுமானத்துக்கு முந்தியவைகளாதலால், அவைகள் முதலுரைகள் எனப்படும். இவற்றுட் சிறுமொழியையுடையது சிறு முதலுரையென்றும், பெருமொழியையுடையது பெருமுதலுரையென்றும் சொல்லப்படும்.

மேலே சொல்லிய ஆறுவிதிகளும் தொடை நியாய மூலவிதி எனப்படும்.

இவற்றிலிருந்து வேறு இருவிதிகள் பெறப்படும். அவைகள் குறைவுரையைப்பற்றியவைகள். இவற்றுள் ஒன்றை உதாரணங்களால் விளக்குவாம்.

1. கந்தவனத்தவர் யாவரும் தமிழர்  
கந்தவனத்தவர் சிலர் செல்வர்  
ஃ சில செல்வர்கள் தமிழர்.

2. கந்தவனத்தவர் சிலர் வறியவரல்லர்  
கந்தவனத்தவர் யாவரும் தமிழர்  
சில தமிழர் வறியவரல்லர்.

I இந்த நியாயங்கள் இரண்டிலுமிருந்து பெறப்படுவது "ஒரு முதலுரை நிறைவுரையாயும், மற்றது குறைவுரையாயுமிருப்பின், அதுமானம் குறைவுரையாகும்" என்னும் விதியாம்.

முதலுதாரணத்திலே, செல்வர் என்னும் மொழி உடன்பாட்டு முதலுரையின் பயனிலையாய் வந்தமையால், அது குறைமொழியாயிற்று. ஆதலால், அது அதுமானத்திலும் குறைமொழியாயது. அதுமானத்திலே அது எழுவாயாய் வந்தமையால் அதுமானம் குறைவுரையாயது. இவ்வாறே, இரண்டாம் உதாரணத்திலே தமிழர் என்பது உரையிலே குறைமொழியானதால், அது அதுமானத்திலும் குறைமொழியாயது.

(1) இந்த விதியை மூலவிதிகளைக்கொண்டு நாட்டுவாம். முதலுரைகளிரண்டும் உடன்பாடாயின், குறைவுரையில் ஒரு மொழியும் நிறைவில்லை. நிறைவுரையின் எழுவாய் மாத்திரம் நிறைமொழியாகும். மூன்றாம் விதிப்படி, இந்த நிறைமொழி தொடைமொழியாதல் வேண்டும். ஆதலால், சிறுமொழி நிறைவாகவில்லை. அதுவே அதுமானத்தின் எழுவாயாதலால், அதுமானம் குறைவுரையாம்.

(2) முதலுரைகளுள் ஒன்று எதிர்மறையாயின், இதன் பயனிலையும் நிறைவுரையின் எழுவாயுமாகிய இரண்டு மொழிகளே நிறைவாகும். முதலுரை ஒன்று எதிர்மறையாதலால், அதுமானம் எதிர்மறையாகும். ஆதலால், அதன் பயனிலையாகிய பெருமொழி நிறைவாகும். உரைகளில் நிறைவான இரண்டு மொழிகளுள் ஒன்று பெருமொழியாகும்; மற்றது தொடைமொழியாகும். ஆதலால், சிறுமொழி நிறைவாகாது. ஆதலால், அதுமானம் குறைவுரையாம்.

II "முதலுரைகள் இரண்டும் குறைவுரையாயின் அதுமானம் பெறப்படாது".

இரண்டும் உடன்பாடாயின், அவற்றின் பயனிலைகள் குறைமொழிகள்; அவை குறைவுரைகளாதலால், அவற்றின் எழு

வாய்களும் குறைமொழிகள். ஆதலால், தொடைமொழி நிறைவாகாது. ஆதலால், அநுமானம் பெறப்படாது. ஒன்று எதிர்மறையாயின், அதன் பயனிலை மாத்திரம் நிறைமொழியாகும். முதலுரை எதிர்மறையாதலால், அநுமானம் எதிர்மறையாகும். ஆதலால், அதன் பயனிலையாகிய பெருமொழி நிறைவாகும். ஆகவே பெருமொழி தொடைமொழியாகிய இரண்டு மொழிகள் முதலுரைகளிலே நிறைவாதல் வேண்டும். உரைகளில் நிறைவான மொழி ஒன்றுதான் உள்ளது. ஆதலால், அநுமானம் பெறப்படாது.

மேலே கூறிய எட்டு விதிகளையும் பின்வருமாறு வகுக்கலாம்:-

I உறுப்பு விதிகள்:—

- (1) மூன்று உரைகள் இருத்தல் வேண்டும்.
- (2) மூன்று மொழிகள் இருத்தல் வேண்டும்.

II தன்மை விதிகள்:—

1. ஒரு உரை எதிர்மறையாயின், அநுமானம் எதிர்மறையாகும்.
2. இரண்டுரைகளும் எதிர்மறையாயின், அநுமானம் பெறப்படாது.

III நிறைவு விதிகள்:—

1. தொடைமொழி ஒரு உரையிலாயினும் நிறைவாதல் வேண்டும்.
2. முதலுரையிலே குறைவான மொழி அநுமானத்திலும் குறைமொழியாதல் வேண்டும்.

IV அளவு விதிகள்:—

1. ஒரு உரை குறைவுரையாயின், அநுமானம் குறைவுரையாகும்.
2. இரண்டுரைகளும் குறைவுரைகளாயின் அநுமானம் பெறப்படாது.

சரியான நியாயங்களுட் சில, இவ்விதிகளைக் கடப்பனவாகத் தோன்றினும், அவை உண்மையிற் கடப்பனவல்ல.

உ-ம் தமிழனல்லாதான் எவனும் கந்தவனத்தவன் அல்லன்  
சங்கரன் தமிழன் அல்லன்

ஃ சங்கரன் கந்தவனத்தவன் அல்லன்

என்னும் நியாயத்திலே, முதலுரைகள் இரண்டும் எதிர்மறையானவை; நான்கு மொழிகள் உள்ளன. ஆயினும், அநுமானம் பெறப்படுகின்றது. இதிலுள்ள சீறூரையை மறைக்க, அது சங்கரன் தமிழனல்லாதவன் எனவரும். இதனாலே, அது உடன்பாடாகின்றது; தமிழன் என்னும் மொழி மறைகின்றது; மொழிகள் மூன்றாகின்றன. இப்படியாக மறைத்தல் என்னும் நேரனுமானத்தைக்கொண்டு வேறு சில விதிகளும் விரோதிக்கப்படலாம்.

நியாயநூலை ஆக்கியவராகிய “அறிஸ்ரோற்றல்” என்னும் ஞானியார் தொடைநியாயத்திற்குரிய ஆறுவிதிகளையும் அடக்கத்தக்க ஒருவிதியைப் பின்வருமாறு ஆக்கிவைத்தனர்:—

“நிறைமொழியாயுள்ள ஒரு மொழியைப்பற்றி எதிர்மறையாயேனும் உடன்பாடாயேனும் சொல்லப்பட்ட எதுவும் அதிலடங்கிய ஒவ்வொன்றையும் பற்றி அவ்வாறே சொல்லத்தக்கதாம்.”

1. இவ்விதியில் மூன்று மொழிகள் மாத்திரம் கூறப்படுகின்றன.

(1) நிறைமொழி, (2) அதைப்பற்றிச் சொல்லப்படுவது, (3) அதில் அடங்கியிருப்பது. இவைகள் முறையே, தொடைமொழி, பெருமொழி, சிறுமொழிகளாம்.

2. இதிலே மூன்று உரைகளுக்கே இடமுண்டு.

(1) நிறைமொழியைப்பற்றிக்கூறுவது (2) வேறொன்று அதில் அடங்கியிருப்பதைக் கூறுவது (3) அடங்கியிருக்கும் பொருளைப் பற்றிக்கூறுவது.

3. நிறைமொழியாயுள்ள மொழி என்றது தொடைமொழியாதலால், தொடைமொழி நிறைமொழியாதல் கூறப்படுகின்றது.

4. சிறுமொழி தொடைமொழியில் அடங்கியிருப்பது என்பதனால், அதைக்கூறும் உரை உடன்பாடாதல்வேண்டும் இதனால் முதலுரைகளுள் ஒன்று உடன்பாடாதல் பெறப்பட்டது.

5. ஒரு முதலுரை எதிர்மறையாயின் அநுமானமும் எதிர்மறையாதல்வேண்டும் என்பது இவ்விதியில் அடங்கியிருத்தல் வெளிப்படையாக.

6. சிறுமொழியானது உரையிலுள்ளபடியே அனுமானத்திலும் இருத்தல்வேண்டுமென்பதும் அவ்விதியில் வருதலால், சிறுமொழிப்பிழை வராமற் காக்கப்பட்டது. இவ்விதிப்படி பெருமொழி பயனிலையாயிருப்பதாலும் அது எதிர்மறையுரையில்வரின் நிறைவாகுமாதலாலும் பெருமொழிப்பிழை வராமற் காக்கப்பட்டது.

மூலவிதிகள் ஆறையுங்கொண்டு பின்வரும் நியாயங்களை ஆராய்வாம். எவ்வகை நியாயத்திலும் தொடைமொழி நிறைவும், எதிர்மறை அனுமானமுள்ள இடத்துப் பெருமொழி நிறைவும், நிறைவுரை அநுமானமுள்ள இடத்துச் சிறுமொழி நிறைவும் ஆராயப்படவேண்டியவை.

- |  |  |
|--|--|
| 1. தமிழர் யாவரும் அநாரியர்<br>கந்தவனத்தவர் யாவரும் தமிழர்<br>ஃ கந்தவனத்தவருட் சிலர் அநாரியர் | } தொடை மொழி<br>நிறைவானது.<br>ஃ சரி.  |
| 2. கந்தவனத்தவர் யாவரும் தமிழர்<br>தமிழர் யாவரும் அநாரியர்<br>ஃ கந்தவனத்தவர் யாவரும் அநாரியர் | } தொடை மொழி<br>யும் சிறுமொழி<br>யும் நிறைவான<br>வை.<br>ஃ சரி.                          |
| 3. கந்தவனத்தவர் யாவரும் தமிழர்<br>கந்தவனத்தவர் யாவரும் அநாரியர்<br>ஃ தமிழர் யாவரும் அநாரியர் | } தொடை மொழி<br>நிறைவானது.<br>சிறுமொழிஉரை<br>யிலேகுறைவாகி<br>அநுமானத்தில்<br>நிறைவாயது. |
| ஃ இது சிறுமொழிப் பிழையையுடையது.  |  |

4. கந்தவனத்தவர் எவரும் கிறித்தவர் அல்லர் } தொடைமொழியும் சிறுமொழியும் நிறைவானவை. ஆயினும், உரையிற்குறைவாகிய பெருமொழி அநுமானத்தில் நிறைவாயது. இது பெருமொழிப்பிழை.
- கந்தவனத்தவர் யாவரும் தமிழர்
- கிறித்தவர் எவரும் தமிழர் அல்லர்

5. கந்தவனத்தவர் எவரும் கிறித்தவர் அல்லர் } முதலுரைகள் இரண்டும் எதிர்மறை.
- கந்தவனத்தவர் எவரும் சிங்களவர் அல்லர்
- ஃ சிங்களவர் எவரும் கிறித்தவர் அல்லர் } ஃ பிழை.

6. கந்தவனத்தவருட் சிலர் செல்வர்கள் } தொடைமொழி நிறைவில்லை.
- கந்தவனத்தவருட் சிலர் கற்றவர்கள் } ஃ பிழை.
- ஃ கற்றவருட் சிலர் செல்வர்கள்

7. கந்தவனத்தவர்கள் தமிழ் பேசுபவர்கள் } இதிலே மொழிகள் மூன்றுக்குமேல் உள்ளன. ஆதலால், இது தொடை நியாயமன்று.
- தமிழானது சிறந்தமொழி
- ஃ கந்தவனத்தவர்கள் சிறந்த மொழி பேசுபவர்கள்

இதிலுள்ள இரண்டாம் உரையிலிருந்து “தமிழ் பேசுபவர்கள் சிறந்தமொழி பேசுபவர்கள்” என்னும் வேற்றுமை அநுமானத்தைப்பெற்று இதை இரண்டாம் உரையாக்கினால், தொடை நியாயமாகும்.

8. கந்தவனத்தவர் எவரும் கிறித்தவர் அல்லர் } இதிலே ஒரு உரை எதிர்மறையாக, அநுமானம் உடன்பாடாயது.
- கந்தவனத்தவர் யாவரும் தமிழர்
- ஃ தமிழருட் சிலர் கிறித்தவர் } ஃ பிழை.

9. உ, ஆ என்னும் உரைகள் தொடைமொழியையுடைய முதலுரைகள்.

(1) எப்படியானால் இவற்றிலிருந்து அநுமானம் பெறலாகாது?

(2) எப்படியானால் இவற்றிலிருந்து இரண்டு அநுமானங்கள் பெறப்படும்?

இவைகள் உடன்பாட்டுரைகள் ஆதலால், தொடைமொழி மாத்திரம் நிறைவாதல் போதியது. தொடைமொழி உ இன் பயனிலையாயினும், அ இன் எழுவாயாயினும் பயனிலையாயினும், அது நிறைவாகாது. ஆதலால், அநுமானம் பெறலாகாது.

தொடைமொழி உ இன் எழுவாயாயின் நிறைவாகும். அநுமானத்தின் எழுவாய் உ இன் பயனிலையாகலாம்; அன்றேல், ஆஇலுள்ள தொடைமொழியல்லாத மொழியாகலாம். இவ்வாறு இரு வேறு கோவைகள் பெறப்படும்.

10. ஒரு சரியான நியாயத்திலே, பெருமொழி முதலுரையின் பயனிலையாயின் மற்ற உரையைப்பற்றி அறியத்தக்கவை எவை? பெருமுதலுரை எதிர்மறையாயின் சிறுமுதலுரை உடன்பாடாகும். பெருமுதலுரை உடன்பாடாயின் பெருமொழி பயனிலையாதலால், நிறைவாகாது; ஆதலால், அநுமானம் உடன்பாடாகும். ஆதலாற் சிறு முதலுரை உடன்பாடாகும். ஆதலால் எவ்வகையாலும் சிறு முதலுரை உடன்பாடாகும்.

11. சிறுமுதலுரை எதிர்மறையாயின் பெருமுதலுரையிலே மொழிகள் எவ்வாறு நிற்கும்?

சிறுமுதலுரை எதிர்மறையாயின் (1) பெருமுதலுரை உடன்பாடாகும், (2) அநுமானம் எதிர்மறையாகும். ஆதலால், பெருமொழி நிறைவாதல்வேண்டும். உடன்பாட்டிலே மொழிநிறைவாதற்கு அது எழுவாயாதல்வேண்டும். ஆதலால், தொடைமொழி பயனிலையாம்.

12. பெருமுதலுரை குறைவுடன்பாடாயின் சிறுமுதலுரை எவ்வாறாகும்?

பெருமுதலுரை குறைவுடன்பாடாதலால்,

(1) அதிலே தொடைமொழியும் பெருமொழியும் குறைவாயின.

(2) சிறுமுதலுரை நிறைவுரையாம். பெருமொழி குறைவாதலால் அநுமானம் உடன்பாடாம். ஆதலால், சிறுமுதலுரை உடன்பாடாம். தொடைமொழி நிறைவாதற்கு அது சிறுமுதலுரையில் எழுவாயாதல்வேண்டும். பெருமுதலுரையிலே பெருமொழி எழுவாயாயேனும் பயனிலையாயேனும் நிற்கலாம். ஆதலால், அந்த நியாயம் பின்வரும் இரண்டனுள் எதுவுமாகலாம். (தொடைமொழியை “த” என்ற எழுத்தாற் குறிப்பாம்)

த ஆ ப	}	ப ஆ த	}
த உ ச		த உ ச	
ச ஆ ப		ச ஆ ப	

13. எப்பொருளிலாயினும் “க” என்ற குணம் இருந்தால், அதிலே “ங” என்ற குணம் உண்டு என்பதும், “வ” என்ற குணம் சிலசமயங்களிலே “க” இல்லாத இடங்களில் உண்டு என்பதும் பொய்யானால், வ உள்ள இடத்திலே ன இருப்பதைப்பற்றிச் சொல்லத்தக்கது யாது? கவ்வோடு ன என்றும் சேர்ந்திருத்தல் பொய்யாயின், கவ்வோடு அது சிலகாலம் சேராதிருத்தல் மெய்யாகும். க இல்லாத இடத்திலே வ சிலசமயம் இருத்தல் பொய்யாயின், க இல்லாத இடத்திலே வ ஒருகாலம் இராமை மெய்யாகும். இதை உடன்பாடாக்க, வ உள்ள இடம் யாவும் க உள்ள இடம் என வரும். முதல் வசனத்திலிருந்து, க உள்ள இடத்திற் சில ன இவ்வாத இடம் என்பது பெறப்படும். இதிலே தொடைமொழி நிறைவாகாமையால் அநுமானம் பெறப்படாது.

14. ஒரு நியாயத்திலே பேருரை எதிர்மறை நிறைவாயும், சீறுரை உடன்பாட்டுக் குறைவாயும், அநுமானம் எதிர்மறைக் குறைவாயும் இருந்தால் அது எப்போது சரியானது?

பேருரை எதிர்மறை நிறைவுரையாதலால், பெருமொழியும் தொடைமொழியும் நிறைவானவை; அநுமானம் குறைவுரை ஆதலால் அதன் எழுவாயாகிய சிறுமொழி நிறைவாகவேண்டியதில்லை. ஆதலால், இந்நியாயம் எப்போதும் சரியானது.

## பதினெட்டாம் அதிகாரம்

வடிவங்களும் கோவைகளும்.

முன்னதிகாரத்திற் கூறியவிதிகள் தொடையுறுமானச் சீரி பிழைகளை அறிதற்குப் போதியனவாயினும், “அறிஸ்ரோற்றல்” ஞானியார் சீரிய அறுமானங்களை வகுத்துக் கூறுபடுத்திப் பெயரிட்டு வைத்தனராத, அவருடைய முறையைப் பொன்னேபோற் போற்றுவது எமதுகடன். ஆதலால், அவற்றை இவ்வதிகாரத்தில் விளக்குவாம். அவை, அளவைநூல் கற்போருக்குச் சிறந்த ஒரு பொழுதுபோக்காகும்.

தொடைநியாயங்கள் தொடைமொழிநிற்கும் நிலைக்குத்தக்க வாறு நான்கு வடிவங்களைக்கொள்ளும். தொடைமொழியானது முதலுரை ஒவ்வொன்றிலும் எழுவாயாயேனும், பயனிலையாயேனும் வரலாம். ஆதலால் தொடைநியாயங்கள் தொடைமொழிநிற்கும் இடத்திற்குத் தக்கவாறு நான்குவடிவங்களைக் கொள்ளும்.

அது பேருரையில் எழுவாயாயும், சீறுரையிற் பயனிலையாயும் வருவது முதல்வடிவமாயும், ஈருரைகளிலும் பயனிலையாய் வருவது இரண்டாம் வடிவமாயும், ஈருரைகளிலும் எழுவாயாக வருவது மூன்றாம் வடிவமாயும், பேருரையிற் பயனிலையாயும் சீறுரையில் எழுவாயாயும் வருவது நான்காம் வடிவமாயும் கொள்ளப்படும். அவ் வடிவங்களைக் கீழ்க்காண்க.

[த = தொடைமொழி, ப = பெருமொழி, ச = சீறுமொழி]

	முதல் வடிவம்	இரண்டாம் வடிவம்	மூன்றாம் வடிவம்	நான்காம் வடிவம்
பேருரை	த ப	ப த	த ப	ப த
சீறுரை	ச த	ச த	த ச	த ச

இனி இவ்வடிவங்களுக்கு வேண்டிய முதலுரைகள் கோக்தப் படுமாறு கோவையெனப்படும். உ, ஆ, எ, அ ஆகிய நான்கனுள், எதுவும் பேருரையாயேனும் சீறுரையாயேனும் வரலாம். ஆகவே கோவைகள் பின்வருமாறு பதினாறுவகைப்படும்.

	(1)	(2)	(3)	(4)	(5)	(6)	(7)	(8)
பேருரை	உ	உ	உ	உ	எ	எ	எ	எ
சீறரை	உ	எ	ஆ	அ	உ	எ	ஆ	அ
	(9)	(10)	(11)	(12)	(13)	(14)	(15)	(16)
பேருரை	ஆ	ஆ	ஆ	ஆ	அ	அ	அ	அ
சீறரை	உ	எ	ஆ	அ	உ	எ	ஆ	அ

இவற்றுள் எட்டுக்கோவைகள் தொடைநியாய விதிகளுக்கு அடங்காதவை. அவையாவன:—

- (1) இரண்டு உரைகளும் எதிர்மறையாயுள்ளவை:—  
(6), (8), (14), (16)
- (2) இரண்டு உரைகளும் குறைவுரையானவை:—  
(11), (12), (15), (16)
- (3) பேருரை ஆ ஆயும், சீறரை எ ஆயும் உள்ள பத்தாம் கோவையிலே, சீறரை எதிர்மறையாதலால் அநுமானம் எதிர்மறையாக, அதன் பயனிலையாகிய பெருமொழி நிறைவாதல் வேண்டும். ஆயினும், பேருரை அ ஆதலால், அதில் ஒரு மொழியும் நிறைவாகாது. ஆதலால், இதிலே பெருமொழிப்பிழையுண்டாகும். இதனால் இதுவும் விலக்கு. இங்ஙனம் எட்டுக்கோவைகள் பொருந்தாமையைக் காண்க. எஞ்சிய எட்டும் பின்வருமாறு:—

உஉ; எஉ; ஆஉ; அஉ.

உஎ;

உஆ; எஆ;

உஅ.

[எழுதும் வசதிக்காகப் பேருரை முன்னும் சீறரை பின்னும் எழுதப்பட்டன.]

இந்த எட்டுக்கோவைகளும் ஒவ்வொரு வடிவத்துக்கும் பொருந்துவனவல்ல. இவற்றுட் சிற்சிலவே ஒவ்வொரு வடிவத்

துக்கும் பொருந்துவன. இந்த கோவைகளுட் சில, தொடை மொழி நிறைவின்மையாற் சில வடிவங்களில் இடம்பெறா; சில கோவைகள், பெருமொழிப்பிழையால், சில வடிவங்களில் இடம்பெறா.

முதலுகைகளுள் ஒன்று எதிர்மறையாயின், பெருமொழியும் நிறைவாதல் வேண்டும். ஏனெனில், முதலுகை எதிர்மறையாயின், அதுமானமும் எதிர்மறையாகும். ஆதலால், அதன் பயனிலையாகிய பெருமொழி முதலுகையில் நிறைவாதல்வேண்டும். ஆகவே, இக்கோவைகளை ஆராயும்போது, யாவற்றிலும் தொடைமொழி நிறைவையும், எதிர்மறை உரையுள்ளவிடத்துப் பெருமொழி நிறைவையும் ஆராய்தல் வேண்டும்.

மேலே காட்டிய எட்டுக்கோவைகளுள் முதல் வடிவத்துக்குப் பொருந்தாதவை எவை என்பதை ஆராய்வாம்.

தொடைமொழி பேருரையின் எழுவர்யாதலால், பேருரை நிறைவுள்ள முதல் ஆறு கோவைகளிலும் தொடைமொழி நிறைவாகும். எஞ்சிய இரண்டிலும், சீறூரையிலும் அது நிறைவாகாது. ஆதலால், இவைகள் இரண்டும் முதல்வடிவத்தில் இடம்பெறா. இனி, முதலிலுள்ள ஆறு கோவைகளுள், இரண்டாம், நான்காம் கோவைகள் எதிர்மறையுரைகளாயிருக்கவும், பெருமொழி நிறைவாகாமையால், அவைகளும் விலக்கப்படும். எஞ்சியவைகளாகிய, உஉ, உஆ, எஉ, எஆ என்னும் நான்குமே முதல் வடிவத்துக்குப் பொருத்தமானவைகளாம். இப்படியே, மற்றைய வடிவங்களிலும் சிற்சில பொருந்தும்; சிற்சில பொருந்தா. இவைகள் யாவற்றையும் ஒவ்வொரு வடிவத்துக்கும் உரியவிதிகளைக்கொண்டு ஆராய்ந்து அவ்வவற்றுக்கேற்ற கோவைகளை நிச்சயிப்பாம்.

முதல் வடிவம்: த ப

ச த

இவ்வடிவத்திலே தொடைமொழி பேருரைக்கு எழுவாயாயும் சீறூரைக்குப் பயனிலையாயுமிருத்தலால், அது நிறைவாதற்குப் பேருரை நிறைவாயேனும், சீறூரை எதிர்மறையாயேனும் இருத்தல் வேண்டும்.

சீறார் எதிர்மறையாயின், அநுமானம் எதிர்மறையாகும், அதன் பயனிலையாகிய பெருமொழி நிறைவாகும். ஆதலால், அது பேருரையில் நிறைவாதல்வேண்டும். அங்கு அது பயனிலையாதலால், அது நிறைவாதற்கு அதுவும் எதிர்மறையாதல்வேண்டும். இரண்டொரகளும் எதிர்மறையாதல் பெர்ருந்தாது. ஆதலால்,

1. சீறரை உடன்பாடேயாம். ஆதலால், தொடைமொழி நிறைவாதற்கு,

## 2. பேருரை நிறைவுரையாதல் வேண்டும்.

இந்த இரண்டு விதிகளையும்கொண்டு எட்டுக்கோவைகளையும் ஆராயும்போது, பின்வரும் நான்குமே இவ்விதிகளுக்கமைகின்றன. உஉ, உஆ, எஉ, எஆ. இவைகள் அநுமானங்களோடு உஉஉ, உஆஆ, எஉஎ, எஆஅ எனவரும்:

இரண்டாம் வடிவம்: ப த  
ச த

இவ்வடிவத்திலே இரண்டொரகளிலும் தொடைமொழி பயனிலையாதலால், அது நிறைவாதற்கு,

1. முதலுரைகளுள் ஒன்று எதிர்மறையாதல் வேண்டும். இதனாலே அநுமானம் எதிர்மறையாக, அதன் பயனிலையாகிய பெருமொழி நிறைவாக, பேருரையில் அது நிறைவாதற்கு,

## 2. பேருரை நிறைவுரையாதல் வேண்டும்

இந்த இரண்டு விதிகளையுங்கொண்டு ஆராயும்போது, பின்வரும் கோவைகளே இதற்குப் பொருந்துதல் காணப்படும்:—

உஎ, உஅ, எஉ, எஆ; இவைகள் அநுமானத்தோடு உஎஎ, உஅஅ, எஉஎ, எஆஅ எனவரும்.

மூன்றாம் வடிவம்: த ப  
த ச

இதிலே தொடைமொழி இரண்டொரகளிலும் எழுவாயாதலால், இரண்டனும் ஒன்றாயினும் எப்போதும் நிறைவாயிருத்த

லாலும், தொடைமொழி நிறைவு எல்லாக் கோவைகளிலும் வரும். முதலுரைகளுள் ஒன்று எதிர்மறையாயின், அதுமானம் எதிர்மறையாக, அதன் பயனிலையாகிய பெருமொழி நிறைவாக, அது முதலுரையில் நிறைவாதற்கு, பேருரை எதிர்மறையாதல் வேண்டும். ஆதலால்,

சீறுரை எவ்விடத்தும் உடன்பாடாதல் வேண்டும். அதிலே சிறுமொழி பயனிலையாகவிருத்தலால், அது நிறைவாகாது. ஆதலால்,

அநுமானம் எவ்விடத்தும் குறைவுரையேயாம். இவ்விடங்களுக்கமைவன:—

உஉ, உஆ, எஉ, எஆ, ஆஉ, அஉ. இவைகள் அநுமானத்தோடு உஉஆ, உஆஆ, எஉஅ, எஆஅ, ஆஉஆ, அஉஅ எனவரும். நான்காம் வடிவம்: பத

தச

இதிலே, தொடைமொழிநிறைவாதற்கு,

(1) பேருரை எதிர்மறையாயேனும், சீறுரைநிறைவாயேனும் மீருத்தல் வேண்டும்.

(2) எவ்வுரை எதிர்மறையாயினும், அதுமானம் எதிர்மறையாக, அதன் பயனிலையாகிய பெருமொழிநிறைவாக, அது முதலுரையில் நிறைவாதற்கு, முன்னுரை நிறைவுரையாதல் வேண்டும்.

(3) சீறுரை உடன்பாடாயின், அநுமானம் குறைவுரையாம் ஆகவே, இவ்வடிவத்துக்குரிய கோவைகளாவன:—

உஉ, உஎ, எஉ, ஆஉ, எஆ இவை அநுமானத்தோடு உஉஆ, உஎஎ, எஉஅ, ஆஉஆ, எஆஅ எனவரும்.

ஆகவே முதல்வடிவத்தில் நான்கு கோவைகளும், இரண்டாவதில் நான்கும், மூன்றாவதில் ஆறும், நான்காவதில் ஐந்துமாகப் பத்தொன்பது கோவைகள் சரியானவைகளாம். இவற்றுள் முதல்வடிவத்தில் இரண்டும் (உஉஉ, எஉஎ) இரண்டாவதில் இரண்டும் (எஉஎ, உஎஎ) நான்காவதில் ஒன்றும் (உஎஎ) நிறைவுரைகளை

அநுமானங்களாக உடையவை. இவற்றிலே அவ்வத்தன்மையை யுடைய குறைவுரையும் அநுமானமாகலாம். அஃதாவது, முதல் வடிவத்திலே உஉஆ, எஉஅ என்பவையும்; இரண்டாவதில் எஉஅ, உஎஅ என்பவையும்; நான்காவதில் உஎஅ என்பதும் கோவைகளாகலாம்.

ஆகவே, இவற்றோடு ஒவ்வொரு வடிவத்திலும் ஆறாக, நான்கு வடிவங்களிலும் இருபத்துநான்கு சரியான கோவைகள் வரும். ஆயினும், இந்த ஐந்து குறைவுரை அநுமானங்களும் நிறைவுரை வரத்தக்க இடத்திலே வந்தமையால், இக்கோவைகள்மென்றொடை நியாயங்கள் எனப்படும். இந்த இருபத்துநான்கையும் கீழே குறிப்பாம். மென்றொடைகளுக்குக் கீழே கீறிடப்படும்.

முதல் வடிவம்.—உஉஉ, எஉஎ, உஆஆ, எஆஅ, எஉஅ, உஉஆ  
இரண்டாம் வடிவம்.—எஉஎ, உஎஎ, எஆஅ, உஅஅ, எஉஅ, உஎஅ  
மூன்றாம் வடிவம்.—உஉஅ, ஆஉஆ, உஆஆ, எஉஅ, அஉஎ, எஆஅ  
நான்காம் வடிவம்.—உஉஆ, உஎஎ, ஆஉஆ, எஉஅ, எஆஅ, உஎஅ

இவற்றுள், மூன்றாம் வடிவத்திலுள்ள உஉஆ என்பதிலும், மூன்றாம் நான்காம் வடிவங்களிலுள்ள எஉஅ, என்பதிலும் தொடைமொழி இருமுறை நிறைவாகியுள்ளது. நான்காம் வடிவத்திலே உஉஆ என்பதிலே பெருமொழி அவசியமின்றி நிறைவாயது. இவை நான்கும் வன்றொடை நியாயங்கள் எனப்படும்.

வன்றொடை நியாயமாவது முதலுரைகளிரண்டும் நிறைவுரைகளாக அநுமானத்தைக் குறைவுரையாகக்கொண்ட தொடை நியாயமாம்.

இனி, இவ்வடிவங்களின் இயல்புகளையும் சிறப்புக்களையும் கூறி, கோவைகளுக்கு உதாரணங்களைத் தருவாம்.

முதல் வடிவம்:—

த ப	}	கோவைகள் உஉஉ, எஉஎ, உஆஆ, எஆஅ
ச த		மென்கோவைகள் உஉஆ, எஉஅ
ச ப		

இவ்வடிவத்தில் மரத்திரம் நால்வகையுரைகளும் அநுமானமாகின்றன. இவற்றுள், உ என்னும் அநுமானம் நூல்களிற் பெரும்பாலும் வருவது. இவ்வடிவத்திலேதான் அநுமானத்தின் எழுவாய்முதலுரையிலும் எழுவாயாயும், அதன் பயனிலை முதலுரையிலும் பயனிலையாயும் உள்ளது. இக்காரணங்களினாலே ‘அறிஸ்ரோற்றல்’ குரவர் இதையே இயல்பான நியாய வடிவமாகக்கொண்டு, தொடை நியாயவீதியை இதற்கிணங்க ஆக்கவைத்தனர். இவ்வடிவத்துக்குரிய இரண்டு விதிகளும் அவருடைய தனிவிதியில்\* விளங்குகின்றன. எவ்வாறெனில்,

அதிலே “நிறைமொழியாயுள்ள ஒருமொழி” என்பது தொடைமொழியென்பதும், “அதைப்பற்றிச் சொல்லப்படுவது” பெருமொழி என்பதும், அதைச் சொல்லுமுறை பேருரையென்பதும், அது உடன்பாடாயேனும் எதிர்மறையாயேனும் வரும் நிறைவுரையென்பதும், “அதில் அடங்கிய ஒன்றை” பற்றிக் கூறுவது உடன்பாட்டுச் சீறுரையென்பதும், “அவ்வாறே” சொல்லுதலாவது பேருரையின் தன்மையே அநுமானத்தின் தன்மையாமென்பதும் உற்றுநோக்கப் புலப்படும்.

உதாரணங்கள்:—

உஉஉ,

உஉஆ (மென்றொடை)

திராவிடர் யாவரும் அநாரியர்

திராவிடர் யாவரும் அநாரியர்

தமிழர் யாவரும் திராவிடர்

தமிழர் யாவரும் திராவிடர்

ஃ தமிழர் யாவரும் அநாரியர்

ஃ தமிழருட் சிலர் அநாரியர்

எஆஅ

நல்லவர் எவரும் பொறுமையுடையவரல்லர்

தமிழருட் சிலர் நல்லவர்கள்

ஃ தமிழருட் சிலர் பொறுமையுடையவரல்லர்

இரண்டாம் வடிவம்:—

ப த } கோவைகள் எஉஎ, உஎஎ, எஅஅ, உஅஅ

ச த } மென்கோவைகள் எஉஅ, உஎஅ

ச ப }

\* அவருடைய விதியாவது:—“நிறைமொழியாயுள்ள ஒருமொழியைப்பற்றி உடன்பாடாயேனும் எதிர்மறையாயேனும் சொல்லப்பட்ட எதுவும் அதிலடங்கிய ஒவ்வொன்றையும் பற்றி அவ்வாறே சொல்லுதல் தக்கதாம்.”

இவ்வடிவத்திலே, எதிர்மறையறமானங்களே உள்ளன. ஆதலால், எதையாவது தவறென்று விலக்குதற்கு இது உரியதாம். உதாரணங்கள்:—

உ எ எ

ஒழுக்கமுடையவர்கள் யாவரும் விவேகிகள்  
வேடர்கள் எவரும் விவேகிகளல்லர்

ஃ வேடர்கள் எவரும் ஒழுக்கமுடையவர்களல்லர்.

உ அ அ

பட்சிகள் யாவும் சிறகுடையவை

பறப்பவற்றுட் சில சிறகுடையவை யல்ல

ஃ பறப்பவற்றுட்சில பட்சிகளல்ல

இதற்குத் தனிவிதி பின்வருமாறு:— இருதன்மை ஒருவகுப்பைச் சேர்ந்த ஒவ்வொரு பொருளுக்கும் உடன்பாடாயேனும் எதிர்மறையாயேனும் கூறப்படின், அத்தன்மை அவ்வாறு கூறப்படமாட்டாத எதுவும் அவ்வகுப்பைச் சேர்ந்ததன்று.

மூன்றும்வடிவம்

த ப	}	கோவைகள் உஉஆ, ஆஉஆ,
த ச		உஆஆ, எஉஅ, அஉஅ, எஆஅ
சப		

இவ்வடிவத்திலே, குறைவுரைகள் மாத்திரம் அறமானிக்கப்படுகின்றன. குறைவுரைகள் எதிர்த்தன்மையுடைய நிறைவுரைகளை மறுப்பனவாதலால், இவ்வடிவம் நிறைவுரைகளை மறுத்தற்கு உபயோகப்படும். தொடைமொழியானது தனிமொழியாயுள்ள நியாயங்களுக்கு இது பொருத்தமானது. இவ்வடிவம் ஆராய்வுக்கு அடிப்படையாகத்தக்கது.

உதாரணங்கள்:—

உஉஆ

முறைச்சரமுள்ள இடங்கள் யாவும் நீர்நிலைகையுடையவை.  
முறைச்சரமுள்ள இடங்கள் யாவும் துளம்பையுடையவை.

ஃ நுளம்பையுடைய இடங்களிற் சில நீர்நிலையுடையவை,

அதிவீரராமன் அரசன்

அதிவீரராமன் ஒரு புலவன்

ஃ சில புலவர்கள் அரசர்

அஉஅ

தமிழர்களுட் சிலர் சைவர்களல்லர்

தமிழர்கள் யாவரும் அநாரியர்கள்

ஃ அநாரியர்களுட் சிலர் சைவர்களல்லர்

நான்காம் வடிவம்:—

ப த } இந்த வடிவம் நியாயத்தில் வருதலரிது. இது பயனற்ற  
த ச } தென்று பெரும்பாலார் கொள்வர்.  
ச ப }

ஆயினும் நான்முறைக்கு இது இன்றியமையாததாம். இது பிற்காலத்தாராற் சேர்க்கப்பட்டது. தொடைமொழியின் நிலையைக் கொண்டு வடிவங்களை ஆக்கும்போது இதுவும் வரவேண்டியதேயாம். உதாரணங்கள்:—

உஉஆ

தமிழர் யாவரும் திராவிடர்கள்

திராவிடர்கள் யாவரும் அநாரியர்

ஃ அநாரியருட் சிலர் தமிழர்

ஆஉஆ

தமிழருட் சிலர் சைவர்

சைவர் யாவரும் திருநீறு அணிபவர்

ஃ திருநீறணிபவருட் சிலர் தமிழர்

இனி, சில அப்பியாசங்களைச் செய்து காட்டுவாம்.

1. எவ்வடிவங்களிலே ஆஉஆ என்னுங்கோவை சரியானது?

முதலுரைகளுள், உகரத்தின் எழுவாய் மாத்திரம் நிறைவானது. ஆதலால், அது தொடைமொழியாம். ஆகவே, சீறுரை த ச எனவரும், பேருரை ப த என்றேனும் த ப என்றேனும் இருக்கலாம். முந்தியது நான்காம் வடிவம்; பிந்தியது மூன்றாம் வடிவம்.

2. அகரம் முதல் வடிவத்தில் முதலுரையாகாமைக்குக் காரணம் யாது?

(1) அகாரம் பேருரையாயின், சீறுரை உகாரமாதல் வேண்டும். அகாரம் பேருரையாதலால், அதன் எழுவாயாகிய தொடைமொழி நிறைவாகாது. சீறுரை உகாரமாதலால், அதன் பயனிலையாகிய தொடைமொழி நிறைவாகாது. தொடைமொழி ஒன்றிலும் நிறைவாகாமையால் அகரம் பேருரையாகாது.

(2) அகாரம் சீறுரையாயின், பேருரை உகாரமாதல் வேண்டும். அதுமானம் அகாரமாதல் வேண்டும். அதுமானம் அகாரமாயின், அதன் பயனிலையாகிய பெருமொழி நிறைவாகும். பேருரை உகாரமாதலால் அதன் பயனிலையாகிய பெருமொழி நிறைவாகவில்லை. ஆகவே அகாரம் சீறுரையாயின், பெருமொழிப்பிழை நேரும்.

ஆகவே, அகாரம் முதல் வடிவத்தில் முதலுரையாகாது.

3. எவ்வடிவத்திலாயினும், சீறுரை எதிர்மறையாயின் பேருரை நிறைவுரையாதல் வேண்டுமென்று காட்டுக.

சீறுரை எதிர்மறையாயின், பேருரை உடன்பாடாகும், அதுமானம் எதிர்மறையாகும். அதுமானம் எதிர்மறையாயின் அதன் பயனிலையாகிய பெருமொழி நிறைவாகும். பேருரை உடன்பாடாதலால், அதிலே பெருமொழி நிறைவாதற்கு அது எழுவாயாதல் வேண்டும். ஆதலால், பேருரை நிறைவுரையாம்.

4. எந்தக் கோவையிலே பேருரை உடன்பாடாயும், சீறுரையிலே சிறுமொழி குறைவாயும், அதுமானத்திலே பெருமொழி நிறைவாயும் உள்ளன?

அதுமானத்திலே பேருரை பயனிலையாதலால், அது நிறைவாதற்கு அதுமானம் எதிர்மறையாதல் வேண்டும். ஆதலால், உரைகளுள் ஒன்று எதிர்மறையாம். ஆதலால்; சீறுரை எதிர்மறையாய், சிறுமொழி குறைவாதலால், அது எழுவாயாதல் வேண்டும். பேருரை உடன்பாடாதலால், பெருமொழி நிறைவாதற்கு அது எழுவாயாதல் வேண்டும். ஆதலால், இக்கோவை இரண்டாம் வடிவத்திலுள்ள உஅஆ ஆகும்.

## பத்தொன்பதாம் அதிகாரம்

### சாய்த்தல்

சாய்த்தலாவது ஒரு கோவையை வேறொரு கோவையாக்குதல். இது தொடை நியாயத்திலே சிறந்ததொரு பயிற்சியாம்.

உடன்பாட்டுக் கோவையை எதிர்மறையாக்குதற்கு மறைத்தலும், சீறையைப் பேருரையாக்குதற்கு இடமாற்றமும், எழுவாயைப் பயனிலையாக்குதற்கு மாற்றமும் வேண்டப்படும். இவற்றைச் சில உதாரணங்களால் விளக்குவாம்.

1. முன்னதிகாரத்திலே, முதல் வடிவத்திலுள்ளதாகிய உஉஉ என்பதற்குக் காட்டிய உதாரணத்தை அவ்வடிவத்து எஉஎ ஆகவும், இரண்டாம் வடிவத்து எஉஎ ஆகவும், முன்றும் வடிவத்து உஆஆ ஆகவும், நான்காம் வடிவத்து உஎஎ ஆகவும் மாற்றுவாம்.

திராவிடர் யாவரும் அநாரியர்.....	உ
தமிழர் யாவரும் திராவிடர்.....	உ
ஃ தமிழர் யாவரும் அநாரியர்.....	உ

I. பேருரையை மறைக்க,

திராவிடர் எவரும் ஆரியர் அல்லர்.....	எ
தமிழர் யாவரும் திராவிடர்.....	உ

அநுமானத்தை மறைக்க,

தமிழர் எவரும் ஆரியர் அல்லர்.....	எ
----------------------------------	---

ஆகவே, உஉஉ ஆனது அவ்வடிவத்து எஉஎ ஆயது.

II. பேருரையை மறைமாற்ற,

ஆரியர் எவரும் திராவிடர் அல்லர்	எ
தமிழர் யாவரும் திராவிடர்	உ

அநுமானத்தை மறைக்க,

தமிழர் எவரும் ஆரியர் அல்லர்,	எ
------------------------------	---

என இரண்டாம் வடிவத்து எ உ எ ஆகவரும்,

- III. திராவிடர் யாவரும் அநாரியர்..... உ  
 சீறுரையை மாற்ற,  
 திராவிடருட் சிலர் தமிழர்..... ஆ  
 அதுமானத்தைக் குறையுரையாக்க  
 தமிழருட்சிலர் அநாரியர்..... ஆ  
 எனமுன்றும் வடிவத்து உஆஆ ஆகவரும்
- IV. சீறுரையைப் பேருரையாக்க,  
 தமிழர் யாவரும் திராவிடர். உ  
 பேருரை மறைக்க  
 திராவிடர் எவரும் ஆரியரல்லர் எ  
 அதுமானத்தை மறைமாற்ற,  
 ஆரியர் எவரும் தமிழரல்லர் எ  
 என நான்காம் வடிவத்து உஎஎ ஆகவரும்.
2. இரண்டாம் வடிவத்து உ அ அ என்பதையும் உஎஎ  
 என்பதையும் முதல்வடிவத்துக்குச் சாய்ப்பாம்  
 உஅஅ  
 சைவர்கள் யாவரும் தமிழர்கள்  
 சென்னையாரிற் சிலர் தமிழரல்லர்  
 ஃ சென்னையாரிற் சிலர் சைவரல்லர்
- பேருரையை மாற்றினால் முதல் வடிவம் வருமாயினும் அது  
 குறையுரையாய்விடும். அது பொருந்தாது. ஆதலால், அதை  
 மறை மாற்றல்வேண்டும். முதல்வடிவத்திலே சீறுரை உடன்  
 பாடாதலால், சீறுரையை மறைத்தல் வேண்டும்.
- பேருரையை மறைமாற்ற,  
 தமிழரல்லாதவரெவரும் சைவரல்லர்  
 சீறுரையை மறைக்க  
 சென்னையாரிற் சிலர் தமிழரல்லாதவர்  
 ஃ சென்னையாரிற் சிலர் சைவரல்லர், என முதல்வடிவத்து  
 எ ஆ அ ஆகின்றது.

உள்ள

சைவர்கள் யாவரும் தமிழர்கள்

காசியிலுள்ளார் எவரும் தமிழரல்லர்

ஃ காசியிலுள்ளார் எவரும் சைவரல்லர்.

இதிலே பேருரையையும் சீறூரையையும் மாற்றிவிடச் சீறூரை உடன்பாட்டாகும். பேருரையை மாற்ற, தொடைமொழி எழுவாயாகும். அதுமானத்தை மாற்ற சிறுமொழி அதன் எழுவாயாகும்.

சீறூரையைப் பேருரையாக்கி மாற்ற,  
தமிழர் எவரும் காசியிலுள்ளவரல்லர்  
பேருரையைச் சீறூரையாக்க,  
சைவர்கள் யாவரும் தமிழர்கள்.

அதுமானத்தை மாற்ற,  
சைவரெவரும் காசியிலுள்ளவரல்லர்.

என முதல்வடிவத்து எ உ ள ஆகின்றது.

3. மூன்றாம் வடிவத்து எஉஅ ஐயும், அஉஅ ஐயும் முதல் வடிவாக்குவாம்.

எ உ அ

சோம்பர் எவரும் கற்றவரல்லர்

சோம்பர் யாவரும் தேம்பித்திரிவர்

ஃ தேம்பித்திரிவோருட் சிலர் கற்றவரல்லர்.

இதிலே சீறூரையை மாற்றத் தொடைமொழி பயனிலையாகும் அப்போது முதல் வடிவத்தைப்பெறும்.

சோம்பர் எவரும் கற்றவரல்லர்

தேம்பித்திரிவோருட் சிலர் சோம்பர்

ஃ தேம்பித் திரிவோருட் சிலர் கற்றவரல்லர்

அ உ அ

புலவர்களுட் சிலர் செல்வரல்லர்

புலவர்கள் யாவரும் மதிக்கப்படுபவர்

ஃ மதிக்கப்படுபவருட் சிலர் செல்வரல்லர்.

முதல்வடிவத்துப் பேருரை நிறைவுரையாதலால், இதிலுள்ள சீறரை பேருரையாதல்வேண்டும். பேருரை சீறரையாகும் போது அது உடன்பாடாயும் புலவர் என்பது பயனிலையாயும் வரல்வேண்டும். இதற்கு அதை மறை மாற்றல்வேண்டும். இதன் அதுமானம் உடன்பாடாகும். ஆதலால், முந்திய அதுமானத்தை மறை மாற்றல்வேண்டும். அப்போது,

புலவர்கள் யாவரும் மதிக்கப்படுபவர்

செல்வரல்லாதாருட் சிலர் புலவர்கள்

ஃ செல்வரல்லாதாருட் சிலர் மதிக்கப்படுபவர், என உ ஆ ஆ ஆகும்.

4. நான்காம் வடிவத்திலுள்ள உ எ எ என்பதை உ உ ஆ ஆக்குவாம்.

தலைமையாசிரியர் யாவரும் பட்டம்

பெற்றவர்கள்

பட்டம் பெற்றவர் எனவும் தீயவரல்லர்

ஃ தீயவர் எனவும் தலைமையாசிரியரல்லர்

சீறரையை  
மறைக்க அது  
உகாரமாகும்,

பயனிலை “தீயவரல்லாதவர்” ஆகும். அதுவே அதுமானத்தின் எழுவாயாதலால், பழைய அதுமானத்தைப் புரட்டல் வேண்டும்.

தலைமை யாசிரியர் யாவரும் பட்டம் பெற்றவர்கள்

பட்டம் பெற்றவர் யாவரும் தீயவரல்லாதவர்

ஃ தீயவரல்லாதவருட் சிலர் தலைமையாசிரியர், எனவரும்.

இதுவரையும் நாம் விரும்பியபடி சாய்த்தலைச் செய்தோமாயினும், இது முன்னாளிலே பிறவடிவக்கோவைகளை முதல்வடிவப்படுத்தற்காகவே ஏற்பட்டது. முதல்வடிவமே “அறிஸ்ரேற்ற” லுடைய விதிக்குப் பொருந்துதலால், அதுவே முறையான வடிவமென்றும், ஏனையவை முறையற்றவையென்றும் கொண்டு, இவற்றை முதல்வடிவப்படுத்துதற்காகவே சாய்த்தல் ஏற்பட்டது. முதல்வடிவமல்லாத வடிவத்துக்கோவைகள் யாவும் தொடை நியாய விதிகளுக்கமைதலால், அவற்றை முறையற்றவையென்று கொண்டது தவறு. ஆதலால், முதல்வடிவத்துக்குச் சாய்த்தல் அவசியமற்றது.

அக்காலத்து அளவை நூல்வல்லார் மறைத்தலாகிய நேரனு  
மானத்தை ஏற்றுக்கொள்ளவில்லை. இதனால் இரண்டாம் வடிவத்து  
உ-அ-அ ஐயும், மூன்றாம் வடிவத்து அஉ-அ ஐயும் முதல் வடிவப்  
படுத்தற்கு மறைச்சாய்த்தல் என்னும் வழியைக் கைக்கொண்டனர்.

மறைச்சாய்த்தலாவது அநுமானம் பொய்யாக முதலுரை  
களுள் ஒன்று பொய்யாகும் என்று காட்டி, முதலுரை பொய்யா  
காதாலால், அது பொய்யாதலுக்குக் காரணமாய்வந்த அநுமான  
மறுப்பைப் பொய்யாக்கி, அநுமானத்தை நிலைநிறுத்தலாம். முத  
லுரைகள் ஏற்றுக்கொள்ளப்பட்டவைகள். அவற்றுள் ஒன்று பொய்  
யாக முடியுமானால், அப்படி முடிதற்குக் காரணமாய உரை பொய்  
யாதல்வேண்டும்.

லோகங்கள் யாவும் தனிப்பொருள்கள்

தண்ணீர் தனிப்பொருளன்று

ஃ தண்ணீர் லோகமன்று, என்பது சரியான நியாயம்.

இதிலுள்ள அநுமானத்தை மறுத்துச் சீறரையாக்கிப்  
பேருரையோடு சேர்க்க,

லோகங்கள் யாவும் தனிப்பொருள்கள்

தண்ணீர் லோகம்

ஃ தண்ணீர் தனிப்பொருள் என்னும் அநுமானம் பிறக்கும்.

இது, தண்ணீர் தனிப்பொருளன்று என்னும் முதலுரையை  
மறுக்கின்றது. முதலுரையை மறுத்தல் தவறு. முதலுரையை  
மறுத்தற்குக் காரணமாயுள்ளது “தண்ணீர் லோகம்” என்பது.  
ஆதலால், இது தவறுதல் வேண்டும். ஆகவே, “தண்ணீர் லோக  
மன்று” என்னும் அநுமானம் மெய்யாகின்றது.

மறைச்சாய்த்தலிலே அநுமானத்தின் முரணையும் முதலுரை  
களுள் வசதியான ஒன்றையும் முதலுரைகளாகக்கொள்ளலால்,  
எஞ்சிய முதலுரைக்கு மாறான அநுமானம் பெறப்படும். முந்திய  
உதாரணத்திலே, அநுமான முரணையும் பேருரையையும் முத  
லுரைகளாக்கவந்த அநுமானம் சீறரைக்கு மாறாயது.

இப்படியே இரண்டாம் வடிவத்து உஅஅ ஐயும், மூன்றாம் வடிவத்து அஉஅ ஐயும் மறைச்சாய்ப்புச் செய்வாம்.

உஅஅ

சைவர்கள் யாவரும் தமிழர்கள்  
சென்னையருட் சிலர் தமிழரல்லர்

ஃ சென்னையருட் சிலர் சைவரல்லர். இந்த அநுமானத்தை மறுக்க “சென்னையர் யாவரும் சைவர்” எனவரும். முதல் வடிவ மாதற்கு இதனோடு சேர்க்கத்தக்கது பேருரை. அதைச்சேர்க்க,

சைவர்கள் யாவரும் தமிழர்கள்  
சென்னையர்கள் யாவரும் சைவர்கள்

ஃ சென்னையர்கள் யாவரும் தமிழர்கள், என உஉஉ ஆகவரும்.

இவ்வநுமானம் பழைய சீறுரைக்கு முரணாதலால், இதற்குக் காரணமாய் நின்ற “சென்னையர்கள் யாவரும் சைவர்கள்” என்பது பொய்யாகின்றது. ஆதலால், “சென்னையருட் சிலர் சைவரல்லர்” என்பது சரியாகின்றது. இதுவே பழைய அநுமானம். இதை நேரே சாய்க்கும் முறை முன்னர்க்காட்டப்பட்டது.

அஉஅ

புலவர்களுட் சிலர் செல்வரல்லர்  
புலவர்கள் யாவரும் மதிக்கப்படுவர்

ஃ மதிக்கப்படுவருட் சிலர் செல்வரல்லர். இதை மறைச்சாய்க் கில்,

அநுமானத்தின் முரண்—மதிக்கப்படுபவர் யாவரும் செல்வர்  
பழைய சீறுரை—புலவர்கள் யாவரும் மதிக்கப்படுபவர்

ஃ புலவர்கள் யாவரும் செல்வர், என உஉஉ ஆகவரும்.

இவ்வநுமானம் பழைய பேருரைக்கு முரணாதலால், பழைய அநுமானத்தை மறுத்தது தவறென்பது புலப்படுகின்றது. ஆதலால், பழைய அநுமானம் சரி. இதை நேரே சாய்க்கும் முறை முன்னர்க் காட்டப்பட்டது.

கோவைகளை ஏனைய வடிவங்களிலிருந்து முதல் வடிவமாக்கும் முறைகள் கீழ்வரும் சூத்திரத்தாற் பெறப்படும்.

புழுகு நெடுலெ குலாலா செலாய்;  
 நெடுமெம் துயெமெம் செமாய குணன்;  
 குறுமா காமுயாம் குராமா செறுமர்  
 சணுயண் செலாமர் ஆறும்; புயுலாம்  
 துயெலெம் காயுலாம் செமுனர் செமாமர்.

இதிலே முதல் வரியிலுள்ள நான்கு சொற்களும் முதல் வடிவக் கோவைகளையும், இரண்டாம் வரியிலுள்ள நான்கு சொற்களும் இரண்டாம் வடிவக்கோவைகளையும், மூன்றாம் வரியிலுள்ள நான்கும் நான்காம் வரியிலுள்ள முதலிரண்டுமாகிய ஆறுசொற்களும் மூன்றாம் வடிவக்கோவைகளையும், நான்காம் வரியிலுள்ள இறுதிச் சொல்லும் ஐந்தாம் வரியிலுள்ள நான்குமாகிய ஐந்து சொற்களும் நான்காம் வடிவக்கோவைகளையும் குறிப்பன. நான்காம் வரியிலுள்ள “ஆறும்” என்னுஞ்சொல் மூன்றாம் வடிவக்கோவைகள் ஆறு என்பதைக் குறித்து நிற்கின்றது.

1. இச்சொற்கள் ஒவ்வொன்றிலுமுள்ள உயிர்கள் கோவைகளைக் குறிக்கும்.

2. முதல் வடிவமொழிந்த ஏனைய வடிவக்கோவைகளின் முதலெழுத்துக்கள் அந்த அந்த முதலெழுத்துக்களையுடைய முதல் வடிவக்கோவைகளாகுமெனக் குறிக்கும்.

3. மகர ஒற்று தனக்கு முன்னுள்ள உரையை மாற்றுதலையும், னகர ஒற்று மறைத்தலையும், ணகர ஒற்று மறைமாற்றலையும், யகர ஒற்று உரைமாற்றலையும் உணர்த்துவன.

உதாரணங்கள்:—

(1) துயெமெம் என்பதிலுள்ள உயிர்களாகிய உஎஎ கோவையைக்குறிக்கும்; முதலெழுத்தாகிய நகரம் அதை முதலாகவுடைய முதல் வடிவத்து நெடுலெ (எஉஎ) ஆகவருமென்பதைக் குறிக்கும். யகரம் முதலுரைகள் இடம் மாறுதலைக் குறிக்கும். முதல் எகரத்தின் பின்வரும் மகரமும் இரண்டாம் எகரத்தின் பின்வரும்

மகரமும் இவைகளிரண்டும் மாற்றப்படுதலைக் குறிக்கும். (இச்சாய்த்தலைமேலே காண்க.)

(2) குணன என்பதிலுள்ள உயிர்களாகிய உஅஅ கோவையைக் குறிக்கும். முதலெழுத்தாகிய ககரம் முதல் வடிவத்து குலாலா ஆகவருமென்பதைக் குறிக்கும். ணகரம் அதற்கு முன்னுள்ள உகாரம் மறைமாற்றப்படுதலையும், ணகரம் அதற்கு முன்னுள்ள அகாரம் மறைக்கப்படுதலையும் குறிக்கும். (இச்சாய்த்தலைமேலே காண்க.)

(3) சனுயண் என்பது அஉஅ என்னும் கோவையைக் குறிக்கும். முதலெழுத்தாகிய சகரமானது முதல் வடிவத்து செலாய ஆகுமென்பதைக் குறிக்கும், முதல் அகரம் மறை மாற்றப்படுதலை ணகரம் குறிக்கும். உரைகள் மாறுதலை யகரம் குறிக்கும். அநுமானமாகிய இறுதி அகரம் மறை மாற்றப்படுதலை ணகர ஒற்றுக் குறிக்கும்.

(4) புயலாம் என்பதில், அனுமானத்தின் பின்வரும் மகரம் முதல் வடிவத்து அநுமானத்தை மாற்றச்சரியாகும் என்பதைக் குறிக்கும். இதிலுள்ள உஉஆ என்பதை உஉஉ என ஆக் குதல் இயலாது.

## இருபதாம் அதிகாரம்

குறை நியாயங்களும் நியாய மாண்பும்.

நாங்கள் நியாயம் பேசும்போது, எப்போதும் மூன்று உரைகளையும் சொல்லுவதில்லை. 'இவன் உலகாயதன்; ஆதலால், இவன் கடவுளை நம்பான்'. 'சைவர்கள் யாவரும் முற்பிறப்பை நம்புகிறவர்கள்; ஆதலால், இவன் முற்பிறப்பை நம்புகிறவன்'. 'வெள்ளிக்கிழமை பள்ளிக்கூடத்துக்கு வராதவர்கள் யாவரும் தலைமையாசிரியரிடம் போகவேண்டியவர்கள், நீ வெள்ளிக்கிழமை பள்ளிக்கூடத்துக்கு வராதவன்' என்கிறோம். இவைகள் ஒவ்வொன்றிலும் இரண்டு உரைகள் மாத்திரம் உள்ளன. முதல்தாரணத்திலே பேருரையும், இரண்டாவதிலே சீறூரையும், மூன்றாவதிலே அநுமானமும் குறைந்திருக்கின்றன. ஆதலால், இவைகள் குறைநியாயங்கள் எனப்படும்.

முதல் நியாயத்திலே, அநுமானத்தின் எழுவாயாயுள்ள 'இவன்' என்பது சிறுமொழி; புயனிலையாகிய 'கடவுளை நம்பான்' என்பது பெருமொழி. அநுமானத்தில் வராததாகிய 'உலகாயதன்' என்பது தொடைமொழி. "இவன் உலகாயதன்" என்பது சீறூரை. ஆதலால், குறைந்திருப்பது பேருரையாம். அதிலே 'கடவுளை நம்பாதவன்' என்னும் பெருமொழியும், 'உலகாயதன்' என்னும் தொடைமொழியும் இருத்தல்வேண்டும். அநுமானம் உடன்பாடாதலால், பேருரை உடன்பாடாம். தொடைமொழி சீறூரையிலே நிறைவாகாமையால், பேருரையில் நிறைவாதல் வேண்டும். ஆதலால், 'உலகாயதர் யாவரும் கடவுளை நம்பாதவர்கள்' என்பதே பேருரையாம். இப்படியே இரண்டாவதில் மறைந்த சீறூரை 'இவன் சைவன்' என்பதும், மூன்றாவதிலே மறைந்த அநுமானம் 'நீ தலைமையாசிரியரிடம் போகவேண்டியவன்' என்பதும் பெறப்படும்.

குறைநியாயங்களுள் பேருரை மறைந்தது முதல்வகை என்றும், சீறூரை மறைந்தது இரண்டாம் வகை என்றும், அநுமானம் மறைந்தது மூன்றாம் வகை என்றும் சொல்லப்படும்.

(1) 'தமிழர்கள் அநாரியர்கள்; ஏனெனில் அவர்கள் திராவிடர்கள்' என்பதில், தமிழர்கள் அநாரியர்கள் என்பது அநுமானம்;

அவர்கள் திராவிடர்கள் என்பது சீறரை. திராவிடர்கள் என்பது தொடைமொழி, அது நிறைவாதற்கு 'திராவிடர்கள் யாவரும் அநாரியர்' என்னும் பேருரை வரும்.

(2) 'இது பொன் அன்று ஏனெனில், இது கனமாயில்லை'. இதில் மறைந்திருப்பது பேருரை. பெருமொழி 'பொன்'. தொடை மொழி 'கனமானது.' பேருரை உடன் பாடாதல்வேண்டும். ஆகவே, அது, 'பொன் கனமானது' எனவரும்.

(3) 'வைத்தியர் நோயாளிக்குக் கொடுத்தது நஞ்சு; ஏனெனில், பாஷாணம் நஞ்சல்லவா?' 'பாஷாணம் நஞ்சல்லவா?' என்பதன் பொருள் 'பாஷாணம் நஞ்சு' என்பது. இது பேருரை. தொடை மொழி பாஷாணம். சிறுமொழி 'வைத்தியர் நோயாளிக்குக் கொடுத்தது'. ஆதலால் சீறரையாவது 'வைத்தியர் நோயாளிக்குக் கொடுத்தது பாஷாணம்' என்பது.

(4) 'கள்வருட் சிலர் போக்கிலிகள்; ஆதலால், கள்வருட்சிலர் பயந்தவர்கள்' இதிலே மறைந்திருப்பது பேருரை. பெருமொழி பயந்தவர்கள்; தொடைமொழி போக்கிலிகள்; இது சீறரையில் நிறைவு பெறாமையால் பேருரையில் நிறைவாதல்வேண்டும். ஆதலால், போக்கிலிகள் யாவரும் பயந்தவர்கள் என்பது பேருரை.

(5) 'சந்திரன் புல்லில்லாத இடம்; ஆதலால், அது உயிர்கள் வாழ மாட்டாத இடமாம்'. இதிலே மறைந்திருப்பது பேருரை. பெரு மொழி உயிர்கள் 'வாழமாட்டாத இடம்'. தொடைமொழி 'புல்லில்லாத இடம்'. 'புல்லில்லாத இடங்களிற் சில உயிர்கள் வாழமாட்டாத இடங்கள்' என்பது பேருரை. இதிலே, தொடைமொழி நிறைவாகாமையால் இது தவறான நியாயம். புல்லில்லாத இடங்கள் யாவும் உயிர்கள் வாழமாட்டாத இடங்கள் என்பது உண்மையன்று. மறைவுரையை ஆக்கும்போது அது மெய்யாகுமா என்பதை ஆராய்தலும் வேண்டும்.

இனி, நாம் நியாயம் பேசும்போது நியாயங்களைத் தொடர்பாக ஒன்றன்பின்னொன்றாகச் சொல்லுகிறோம். அப்போது ஒரு நியாயத்தின் அதுமானம் அடுத்த நியாயத்திற்கு முதலுரையாய்

வரும். இது கணிதத்திலே எங்கும் காணலாம். அநுமானத்தைக் கொடுப்பது முன்நியாயமென்றும், அநுமானத்தை முதலுரையாகக் கொள்வது பின்நியாயமென்றும் சொல்லப்படும்.

உதாரணமாக,

முன் நியாயம். { உலகாயதர் கடவுளை நம்பாதவர்கள்  
இவர் உலகாயதர்  
ஃ இவர் கடவுளை நம்பாதவர்

பின் நியாயம். { கடவுளை நம்பாதவர் இப்பள்ளிக்கூடத்தில்  
ஆசிரியராகார்  
ஃ இவர் இப்பள்ளிக்கூடத்தில் ஆசிரியராகார்

தொடுத்துவரும் நியாயங்கள் நியாயமாலை எனப்படும். சில நியாயங்களிலே உரைகள் குறை நியாயங்களாதலுண்டு. உதாரணமாக,

இவர் உலகாயதர், ஏனெனில் இவர் கடவுளை நம்பாதவர்.  
ஃ இவர் இப்பள்ளிக்கூடத்தில் ஆசிரியராகார்.

இது குறைநியாயஉரை நியாயம் எனப்படும்.

நியாய சங்கிலி — இடையநுமானம் மறைந்த நியாயமாலை நியாய சங்கிலியாகும். மேலே கூறிய நியாயமாலையிலுள்ள இடையநுமானத்தை நீக்கி உரைகளை நிரைப்படுத்த,

(1) இவர் உலகாயதர்

உலகாயதர் கடவுளை நம்பாதவர்

கடவுளை நம்பாதவர் இப்பள்ளிக்கூடத்தில் இடம்பெற்றவர்

ஃ இவர் இப்பள்ளிக்கூடத்தில் இடம்பெற்றவர் எனவரும். இதிலே இறுதி அநுமானம் ஒழிந்த அநுமானங்கள் யாவும் மறைந்தன. இது ஒரு வகையான சங்கிலியாம். இதிலே முதலுரையின் பயனிலை அடுத்த உரையின் எழுவாயாகின்றது.

(2) இதைக் கடைசி முதலுரையிலிருந்து தொடங்குகில், கடவுளை நம்பாதவர் இப்பள்ளிக்கூடத்தில் இடம்பெற்றவர்.

உலகாயதர் கடவுளை நம்பாதவர்

இவர் உலகாயதர்

ஃ இவர் இப்பள்ளிக்கூடத்தில் இடம் பெறாதவர். என வரும். இது வேறொரு வகையான சங்கிலியாம். இதிலே முதலுரையின் எழுவாய் அடுத்த உரையின் பயனிலையாகின்றது.

இவற்றின் இயல்பை நன்கு உணர்த்துதற்காக எழுத்துக்களை மொழிகளாகக்கொண்டு, சங்கிலியைச் சற்றே நீளமாக்கிக் காட்டு வாம்.

முதல் வகையான சங்கிலி:—

க யாவும் ச  
ச யாவும் ட  
ட யாவும் ண  
ண யாவும் ல  
ஃ க யாவும் ல

இதைத் தனி நியாயங்களாக்க;

- (1) ச யாவும் ட  
க யாவும் ச  
ஃ க யாவும் ட
- (2) ட யாவும் ண  
க யாவும் ட  
ஃ க யாவும் ண
- (3) ண யாவும் ல  
க யாவும் ண  
ஃ க யாவும் ல

இவற்றை உற்று நோக்கும்போது,

(1) சங்கிலியின் முதலிலுள்ள உரையும் இடையில்வரும் அநுமானங்கள் யாவும் சீறூரையாகின்றன என்பதும்,

(2) சங்கிலியின் முதலுரை யொழிந்த உரைகள் யாவும் பேருரைகளாகின்றன என்பதும்,

(3) இந்த நியாயங்கள் யாவும் முதல்வடிவத்தன என்பதும் புலப்படும்.

முதல்வடிவத்திலே:—

(1) பேருரை நிறைவுரையாதலால் இடையிலுள்ள உரைகள் யாவும் நிறைவாதல்வேண்டும்.

(2) சீறரை உடன்பாடாதலால் முதலுரையும் இடையறுமானங்களும் உடன்பாடாதல்வேண்டும். இடையறுமானங்கள் உடன்பாடாதற்கு, அவற்றுக்கு முன்வரும் உரைகள் யாவும் உடன்பாடாதல்வேண்டும். ஆகவே,

(1) முதலுரை மாத்திரம் குறைவுரையாயும்,

(2) இறுதியுரை மாத்திரம் எதிர்மறையாயும் வருதல் பொருந்தும்.

இரண்டாம் வகையான சங்கிலி:—

ண யாவும் ல  
 ட யாவும் ண  
 ச யாவும் ட  
 க யாவும் ச  
 ஃ க யாவும் ல

இதை விரிக்க

(1) ண யாவும் ல  
 ட யாவும் ண  
 ஃ ட யாவும் ல

(2) ட யாவும் ல  
 ச யாவும் ட  
 ஃ ச யாவும் ல

(3) ச யாவும் ல  
 க யாவும் ச  
 ஃ க யாவும் ல

(1) இவற்றிலே முதலுரையும் இடையறுமானங்களும் பேருரைகளாகின்றன;

(2) முதலுரை யொழிந்த யாவும் சீறரைகளாகின்றன;

(3) இந்த நியாயங்கள் யாவும் முதல்வடிவத்தன; என்பன புலப்படும்.

முதல்வடிவத்திலே, பேருரை நிறைவாதலால், முதலுரையும் இடையறுமானங்களும் நிறைவுரைகளாதல்வேண்டும். இடையறுமானங்கள் நிறைவதற்கு, அவற்றுக்கு முன்வரும் உரைகள் யாவும் நிறைவாதல்வேண்டும். ஆதலால்,

(1) இறுதியுரை மாத்திரம் குறைவுரையாகலாம்.

சீறுரைகள் யாவும் உடன்பாடாதலால், முதலுரையொழிந்த யாவும் உடன்பாடாதல்வேண்டும். ஆதலால்,

(2) முதலுரை மாத்திரம் எதிர்மறையாகலாம்.

இச்சங்கிலிகளுள், இரண்டாவதுவகை முந்நூறு வருடங்களின் முன் “கொக்கிலிஸ்” என்னும் ஜெர்மன் ஆசிரியரால் ஆக்கப்பட்டமை யால், இது “கொக்கிலிஸிய நியாயசங்கிலி” எனப்படும். முந்தியது மிகப் பழையதாதலால், ஆசிரியர் அறிஸ்ட்ரோற்றலுடைய பெயரால் வழங்கப்படுவது. இச்சங்கிலிகளுள், முதல்வடிவத்திலே இறுதியுரை எதிர்மறையாகலா மாதலால், அதைமாற்றிவிட இறுதி நியாயம் இரண்டாம்வடிவத்தில்வரும். இப்படியே முதலுரை குறைவுரையாகலாம். ஆதலால், அதைமாற்ற (உ இற் சில ச) முதல் நியாயம் மூன்றாம் வடிவத்தில்வரும்.

நியாயசங்கிலிகள் இரண்டாம் மூன்றாம்வடிவங்களிலும் வரலாம். அகர உகரங்கள் முதலுரைகளாயின், அகரம் அநுமானமாகுமாதலால், அகர அநுமானம் முதலுரையாக அதனோடு உகரமும்வர, அகர அநுமானம் பின்னும்வரும். இப்படியே நியாயசங்கிலி உண்டாகும்.

உதாரணம்:—

(1) இரண்டாம் வடிவச் சங்கிலி:—

க இற் சில ச அல்ல  
 ட யாவும் ச  
 ண யாவும் ட  
 ல யாவும் ண  
 ∴ க இற் சில ல அல்ல

எவ்வாறெனில்,

க இற் சில ச அல்ல  
 ட யாவும் ச  
 ஃ க இற் சில ட அல்ல

க இற் சில ட அல்ல  
 ண யாவும் ட  
 ஃ க இற் சில ண அல்ல

க இற் சில ண அல்ல  
 ல யாவும் ண  
 ஃ க இற் சில ல அல்ல

இவை யாவும்  
 இரண்டாம்வடிவத்து  
 அஉஅ ஆகும்.

(2) மூன்றாம்வடிவச் சங்கிளி:—

ண இற் சில ல அல்ல  
 ண யாவும் ட  
 ட யாவும் ச  
 ச யாவும் க  
 ஃ க இற் சில ல அல்ல

எவ்வாறெனில்,

ண இற் சில ல அல்ல  
 ண யாவும் ட  
 ஃ ட இற் சில ல அல்ல

ட இற் சில ல அல்ல  
 ட யாவும் ச  
 ஃ ச இற் சில ல அல்ல

ச இற் சில ல அல்ல  
 ச யாவும் க  
 ஃ க இற் சில ல அல்ல

இவை யாவும்  
 மூன்றாம்வடிவத்து  
 அஉஅ ஆகும்.

## இருபத்தொராம் அதிகாரம்

### தொடை நியாயத்தின் வன்மை

ஒரு வகுப்பைப்பற்றி எது சொல்லத்தக்கதோ அது அவ்வகுப்பின் எப்பகுதியைப்பற்றியும் சொல்லத்தக்கதென்று கொள்ளுதலைத் தொடை நியாயத்தின் இயல்பென்று நியாயநூல் அறிஞர் கூறுவர். உதாரணமாக, கொம்புடைய விலங்குகள் யாவும் பிளந்த கொம்புடையவை என்று சொல்லுதல் தக்கது. இதிலிருந்து கொம்புடைய விலங்குகளின் ஒரு பகுதியாகிய மான்கள் பிளந்த கொம்புடையவை என்று கொள்ளுதல் தொடை நியாயமுறையாம். இதைத் தெளிவாகக் காட்டுகில்,

கொம்புடைய விலங்குகள் யாவும் பிளந்த குளம்புடையவை,

ஃ மான்கள் பிளந்த குளம்புடையவை, எனவரும். இந்த நியாயமும் ஏனைய தொடை நியாயங்களும் வீண்பொழுதுபோக்கு என்பர் சில அறிஞர். எவ்வாறெனில், கொம்புடைய விலங்குகள் யாவற்றையும் ஆராய்ந்து அறிந்த பின்புதான், கொம்புடையவை யாவும் பிளந்த கொம்புடையவை என்று கூறுதல் பொருந்தும். ஆதலால், கொம்புடையவை யாவும் பிளந்த குளம்புடையவை என்று அறிதற்கு முன்னமே, மான்கள் பிளந்த குளம்புகளுடையவை என்பது கண்டு அறியப்பட்டது. ஆதலால், இதை அதிலிருந்து அறியலாம் என்பது பொருந்தாது. அநுமானம் மேற்கோளுக்கு ஆதாரமாயின், மேற்கோள் அநுமானத்துக்கு ஆதாரமாகமாட்டாது.

ஆயினும், யாராயினும் ஒருவர் கொம்புடைய விலங்குகள் யாவற்றையும் ஆராய்ந்து “கொம்புடையவை யாவும் பிளந்த குளம்புடையவை” என்னும் விதியை ஆக்கிவைத்து விட்டாராயின், நாம் அவருடைய விதியை ஏற்றுக்கொண்டு, அதன் மூலமாக, மான்கள் பிளந்த குளம்புகளை உடையவை என்று முடிவுசெய்தல் வீண்பொழுதுபோக்கன்று.

அன்றியும், இனப்பொருட்களைப்பற்றிய விதிகள் யாவும் அவ்வவ்வின் தனிப்பொருட்கள் யாவற்றையும் ஆராய்ந்து ஆக்கப்

பட்டவையல்ல. “மனிதர் யாவரும் இறப்பர்” என்னும்விதி மனிதர் யாவரையும் ஆராய்ந்து அறிந்து ஆக்கப்பட்டதன்று. கோடிக் கணக்கான மனிதர் இப்போதும் உயிரோடு இருக்கின்றார்கள். மனித உடம்பு அழியத்தக்க தன்மையை உடையதென்பது கருதலால் அறியப்பட்டது. ஆதலால், இப்போது உள்ளவனாகிய நான் இறப்பவன் என்பது அந்த விதியை ஆக்குதற்குத் துணையானதன்று. இவ்வாறு, கருதலால் அறியப்பட்ட விதிகளிலிருந்து பெறப்படும் அதுமானம் புதியதும் பயனுடையதுமாம். ஒரு முக்கோணத்திலுள்ள மூன்று கோணங்களும் சேர்ந்து 180 பாகை என்பது ஒவ்வொரு முக்கோணத்திலுமுள்ள கோணங்களை அளந்து அறியத்தக்கதன்று. முக்கோணமாயிருக்கும் தன்மைக்கும் கோணங்கள் சேர்ந்து 180 பாகையாதற்கும் நீக்கமில்லாத தொடர்பு உண்டு. ஆதலால், இப்படியான விதிகளைக்கொண்ட தொடை நியாயம் என்றும் பயனுடையதேயாம்.



## இருபத்திரண்டாம் அதிகாரம்

### தொடர்புரை நியாயங்கள்

ஒரு காரியத்திற்கு பல காரணங்கள் உள்ளன என்பது பொது மக்களுடைய கொள்கை. இறத்தற்கு நஞ்சுண்ணல், கடலுக்குள் விழுதல், கழுத்திலே கயிறுகட்டித் தூங்குதல், கழுத்து வெட்டப் படல், தீராதநோய் முதலான பல காரணங்கள் உள்ளன. ஆதலால், இக்காரணங்களுள் எது நிகழ்ந்தாலும் இறத்தல் நேரும் என்பதும், இறத்தல் நேரவிட்டால் இக்காரணங்களெவையும் நிகழவில்லை என்பதும் நிச்சயம். ஆயினும், நஞ்சுண்ணாதவன் இறக்கமாட்டான் என்பதும், இறந்தவர்கள் யாவரும் நஞ்சுண்டவர்கள் என்பதும் பிழையாகும். ஆகவே, காரண காரியத்தைப்பற்றி நான்கு விதிகள் பெறப்படும்.

(1) காரணங்களுள் எதுவாயினும் ஒன்று உளதாயின், காரிய முண்டு.

(2) காரியம் இல்லையாயின் காரணம் எதுவும் இன்று.

(3) காரணங்களுள் ஒன்று மாத்திரம் இல்லாவிடத்து, காரியம் நிகழாமை பெறப்படாது.

(4) காரியம் உள்ளபோது, காரணம் யாவும் நிகழ்தல் பெறப்படாது.

தொடர்புரைகளிலே காரணத்தொடர்பேயன்றிப் பிற தொடர்புகள்வரினும், அவற்றுக்கும் இவ்விதிகள் அமையுமாதலால், இவ்விதிகளைக்கொண்டு, தொடர்புரை நியாயங்களை வகுக்கலாம்.

உதாரணங்கள்:—

(1) ஒருவன் நஞ்சுண்டானாயின், அவன் இறப்பான்  
கந்தன் நஞ்சுண்டான்

ஃ கந்தன் இறப்பான்—என்பது முதல்விதிப்படி சரியானது.

- (2) ஒருவன் நஞ்சுண்டானாயின், அவன் இறப்பான்  
கடம்பன் இறக்கவில்லை  
ஃ கடம்பன் நஞ்சுண்ணவில்லை—என்பது இரண்டாம் விதிப்  
படி சரியானது.
- (3) ஒருவன் நஞ்சுண்டானாயின், அவன் இறப்பான்  
வேலன் நஞ்சுண்ணவில்லை  
ஃ வேலன் இறவான்—(வேறு காரணத்தால் இறத்தல்கூடும்)  
என்பது மூன்றாம் விதிப்படி பிழையானது.
- (4) ஒருவன் நஞ்சுண்டானாயின், அவன் இறப்பான்  
முருகன் இறந்தான்  
ஃ முருகன் நஞ்சுண்டான்—என்பது நான்காம் விதிப்படி  
பிழையானது.

இந்த நியாயங்களிலே முதலில் நிற்பது பேருரையாம்; இரண்  
டாவதாய் நிற்பது சீறூரையாம்.

முதலுதாரணத்திலே சீறூரையானது முற்கூற்றை ஏற்க,  
அனுமானம் பிற்கூற்றை ஏற்கின்றது. ஆதலால், இந்நியாயக்  
கோவை “ஏற்க ஏற்கும்” கோவை எனப்படும். சுருக்கமாய் ஏற்புக்  
கோவை யெனப்படும்.

இரண்டாம் உதாரணத்திலே சீறூரை பிற்கூற்றை மறுக்க,  
அனுமானம் முற்கூற்றை மறுக்கின்றது. ஆதலால் இந்நியாய  
கோவை “மறுக்கமறுக்கும்” கோவையெனப்படும். சுருக்கமாய்  
மறுப்புக்கோவை யெனப்படும்.

மூன்றாவது முற்கூற்றை மறுக்கும் பிழையெனவும், நான்கா  
வது பிற்கூற்றை ஏற்கும் பிழையெனவும் சொல்லப்படும். இத்  
தொடர்புரை நியாயங்கள் தேற்றஉரை நியாயங்களுள் எவற்றுக்கு  
இணையானவை என்பதைக் காண்பாம். இவற்றைத் தேற்றஉரைக  
ளாக்குவாம்.

- (1) நஞ்சுண்டவர் யாவரும் இறப்பர்  
கந்தன் நஞ்சுண்டவன்  
ஃ கந்தன் இறப்பான்

இது முதல்வடிவத்து உஉஉ என்னும் கோவையாம்.

(2) நஞ்சுண்டவர் யாவரும் இறப்பர்

கடம்பன் இறந்தவனல்லன்

ஃ கடம்பன் நஞ்சுண்டவனல்லன்

இது இரண்டாம் வடிவத்து உஎஎ என்னும் கோவையாம்.

(3) நஞ்சுண்டவர் யாவரும் இறப்பர்

வேலன் நஞ்சுண்டவனல்லன்

ஃ வேலன் இறந்தவனல்லன்

இது பெருமொழிப்பிழை.

(4) நஞ்சுண்டவர் யாவரும் இறப்பர்

முருகன் இறந்தவன்

ஃ முருகன் நஞ்சுண்டவன்

இதிலே தொடைமொழி நிறைவின்மை வருகின்றது.

ஏற்புக்கோவை முதல்வடிவத்து “உஉஉ” ஆகவும்,  
மறுப்புக்கோவை இரண்டாம் வடிவத்து “உஎஎ”யாகவும் பின்வரு  
மாறுவரும்.

ஏற்புக்கோவை

நஞ்சுண்டவர் யாவரும் இறப்பர்

கந்தன் நஞ்சுண்டவன்

ஃ கந்தன் இறப்பான்

} முதல் வடிவ  
உஉஉ

மறுப்புக்கோவை

நஞ்சுண்டவர் யாவரும் இறப்பர்

கடம்பன் இறந்தவனல்லன்

ஃ கடம்பன் நஞ்சுண்டவனல்லன்

} இரண்டாம்  
வடிவ  
உஎஎ

மேலே கூறிய நியாயங்களிலே பேருரை மாத்திரம் தொடர்  
புரை யாதலால், இவைகள் தொடர்புரைத் தேற்றவுரை நியாயங்க  
ளெனப்படும். ஆயினும், மூன்றுரைகளும் தொடர்புரையாய் வரு  
தலுமுண்டு. இவற்றின் முற்கூறும் பிற்கூறும் தேற்றவுரைகளி  
லுள்ள எழுவாய் பயனிலைகளுக்கு முறையே இணையாவனவாம்.

- |  |   |  |
|--|---|--|
| <p>(1) நெல்விளைந்தால் நெல்மலியும்<br/>மழைபெய்தால் நெல்விளையும்<br/>ஃ மழைபெய்தால் நெல்மலியும்</p>                     | } | <p>முதல்வடிவ உஉஉ<br/>என்பதற்<br/>கிணையானது<br/>(ஏற்புக்கோவை)</p> |
| <p>(2) நெல்விளையாவிட்டால் நெல்மலியாது<br/>சிலபோது மழைபெய்தால் நெல்மலியும்<br/>ஃ சிலபோது மழைபெய்தால் நெல்விளையும்</p> | } | <p>இரண்டாம் வடிவ<br/>எஃஆஅ<br/>(மறுத்தற்<br/>கோவை)</p>            |
| <p>(3) மழைபெய்தால் நெல்மலியும்<br/>மழைபெய்தால் நெல்விளையும்<br/>ஃ சிலபோது நெல்விளைந்தால் நெல்மலியும்</p>             | } | <p>மூன்றாம் வடிவ<br/>உஉஃ</p>                                     |
| <p>(4) மழைபெய்தால் நெல்மலியும்<br/>நெல்மலிந்தால் பஞ்சம் இல்லை<br/>ஃ பஞ்சம் இருந்தால் மழைபெய்யவில்லை</p>              | } | <p>நான்காம் வடிவ<br/>உஎஎ</p>                                     |

இவ்வாறு தனித் தொடர்புகள் நியாயங்கள் எல்லா வடிவங்களிலும், எல்லாக் கோவைகளிலும் வருமென்றறிக.

### பயிற்சி

1. பின்வரும் நியாயங்களை ஆராய்க:—

(அ) நீ படிக்க விரும்பினால், சிறந்த அறிவாளி ஆவாய்

நீ படிக்க விரும்பவில்லை

ஃ நீ சிறந்த அறிவாளியாகமாட்டாய்

(ஆ) ஆன்மாக்கள் யாவும் முத்தியடைவனவாயின், சில வாயினும் இதுவரையிலே முத்தியடைந்திருக்கும்.

சில ஆன்மாக்கள் முத்தியடைந்தன

ஃ ஆன்மாக்கள் யாவும் முத்தியடைவன

- (இ) இராமன் சொல்வது உண்மையாயின் கோவிந்தன்  
 சொல்வது பொய்  
 சுந்தரன் சொல்வது உண்மையாயின் இராமன்  
 சொல்வது உண்மை  
 ∴ சுந்தரன் சொல்வது உண்மையாயின் கோவிந்தன்  
 சொல்வது பொய்
- (ஈ) நீ கடவுட் பற்றுடையவனாயில், கடவுளுடைய  
 விதிக்கு அமைவாய்  
 நீ கடவுட் பற்றுடையவனல்லன்  
 ∴ நீ கடவுளுடைய விதிக்கு அமையமாட்டாய்
- (உ) [க, ச, த என்பன உரைகள்]  
 த மெய்யாயின், ச மெய்யாகும்  
 ச மெய்யாயின், க பொய்யாகும்  
 ∴ க மெய்யாயின், த பொய்யாகும்
-

# இருபத்து மூன்றாம் அதிகாரம்

## பிரிப்புரை நியாயங்கள்

பிரிப்புரையானது தழுவுரை என்றும் தழாவுரை என்றும் இருவகைப்படும் என்பது முன்னரே விளக்கப்பட்டது. ஒரு பிரிப்புரையிலுள்ள பிரிப்புகள் ஒன்றோடொன்று சேர்த்தக்கவைகளாயின், அவ்வுரை தழுவுரை எனப்படும்; அவைகள் ஒன்றோடொன்று சேரமாட்டாதவைகளாயின், அவ்வுரை தழாவுரை எனப்படும். ஒருவன் கள்வனாயும் அறிவிவியாயும் இருத்தல் பொருந்தும். ஆதலால், “இராமன் கள்வன் அல்லது அறிவிவி” என்பது தழுவு பிரிப்புரையாம். ஒருவன் தமிழனாயும் தெலுங்கனாயும் இருத்தல் பொருந்தாது. ஆதலால், “சுந்தரன் தமிழன் அல்லது தெலுங்கன்” என்பது தழாப் பிரிப்புரையாம். இவைகளுக்கிடையிலுள்ள இந்த வேறுபாட்டினாலே இவைகள் வரும் நியாயங்களும் வேறுபடுவனவாம். முதலாவதாக தழாப் பிரிப்புரை நியாயங்களை ஆராய்வாம்.

சுந்தரன் தமிழன் அல்லது தெலுங்கன் என்னும் பிரிப்புரையானது

1. சுந்தரன் தமிழனல்லனாயின், அவன் தெலுங்கன்,

2. சுந்தரன் தமிழனாயின், அவன் தெலுங்கனல்லன்

என்னும் இரண்டு\* தொடர்புரைகளுக்கும் சமமாகும். ஆதலால் தழாப் பிரிப்புரை நியாயம் இரண்டு வகையாய் வரும். இவற்றுள் ஒரு வகையின் சீறரையானது முதலிலுள்ள பிரிப்பை ஏற்பதாயும், மற்ற வகையின் சீறரை அதை மறுப்பதாயும், பின்வருமாறு வரும்.

1. சுந்தரன் தமிழன் அல்லது தெலுங்கன்.....பேருரை

சுந்தரன் தமிழன்

.....சீறரை

ஃ சுந்தரன் தெலுங்கனல்லன் .

.....அனுமானம்

\* சிலர் இவற்றோடு, சுந்தரன் தெலுங்கனல்லனாயின் அவன் தமிழன் என்பதையும் சுந்தரன் தெலுங்கனாயின் அவன் தமிழனல்லன் என்பதையும் சேர்த்து நான்கு தொடர்புரைகளுக்குச் சமமென்பர். இது தவறு. இவைகளிரண்டும் மேலே சொல்லியவற்றின் மறைமாற்றுகளாம்.

இதிலே சீறூரையானது முதலிலுள்ள பிரிப்பாகிய தமிழன் என்பதை ஏற்கின்றது.

2. சுந்தரன் தமிழன் அல்லது தெலுங்கன்.....பேருரை  
சுந்தரன் தமிழனல்லன் .....சீறூரை  
ஃ சுந்தரன் தெலுங்கன் .....அனுமானம்

இதிலே சீறூரையானது முதலிலுள்ள பிரிப்பாகிய தமிழன் என்பதை மறுக்கின்றது.

பிரிப்புரை நியாயத்திலே, பேருரை பிரிப்புரையாயும், சீறூரை பிரிப்புகளுள் ஒன்றை மறுப்பதாயேனும் ஏற்பதாயேனுமுள்ள தேற்ற உரையாயும், அனுமானம் முறையே ஏற்பதாயேனும் மறுப்பதாயேனுமுள்ள தேற்றவுரையாயும் வருதலைக் காண்க.

முதல் வகையிலே, சீறூரையானது ஒரு பிரிப்பையேற்க, அனுமானமானது மற்றப்பிரிப்பை மறுத்தலால், இந்த வகையான நியாயம் ஏற்று மறுக்கும் கோவை என்னும் பெயரைப்பெறும்.

இரண்டாம் வகையிலே சீறூரையானது ஒரு பிரிப்பை மறுக்க அனுமானம் மற்றப்பிரிப்பை ஏற்றலால் இந்த நியாயம் மறுத்து ஏற்கும் கோவை எனப்படும்.

இவற்றுக்கு இன்னும் ஒவ்வொரு உதாரணம் தருவாம்.

1. அங்கே காணப்படுவது பாம்பு அல்லது கயிறு  
அது கயிறு  
ஃ அது பாம்பன்று —ஏற்று மறுப்பது.
2. அங்கே காணப்படுவது பாம்பு அல்லது கயிறு  
அது கயிறன்று  
ஃ அது பாம்பு —மறுத்து ஏற்பது.

பிரிப்புரையானது வேறுவிதமாயும் வரும். 'இராமன் தற்கொலை செய்தான், அல்லது, சுந்தரன் இராமனைக் கொன்றான்' என்பதும் பிரிப்புரையாம். இதைப் பேருரையாகக்கொண்ட பிரிப்புரை நியாயங்கள் பின்வருமாறு:—

1. இராமன் தற்கொலை செய்தான், அல்லது, சுந்தரன்  
அவனைக் கொன்றான்.

இராமன் தற்கொலை செய்தான்

ஃ சுந்தரன் அவனைக் கொல்லவில்லை — ஏற்று மறுப்பது

2. இராமன் தற்கொலை செய்தான், அல்லது சுந்தரன்  
அவனைக் கொன்றான்.

இராமன் தற்கொலை செய்யவில்லை

ஃ சுந்தரன் அவனைக் கொன்றான் — மறுத்து ஏற்பது

தழுவு பிரிப்புரையானது ஒரு தொடர்புரைக்கு மாத்திரம் சமமானது. “இராமன் கள்வன் அல்லது அறிவினி” என்னும் பிரிப்புரையானது “இராமன் கள்வனல்லனாயின் அவன் அறிவினி” என்னும் ஒரு தொடர்புரைக்கு மாத்திரம் சமமானது. இராமன் கள்வனாயின் அவன் அறிவினியல்லன் என்பது பெறப்படாது. ஏனெனில், ஒருவனே கள்வனாயும் அறிவினியாயும் இருத்தல்கூடும். ஆதலால், தழுவு பிரிப்புரை நியாயம் ஒருவகையானதேயாம், இதிலே யறுத்து ஏற்பது என்னும் நியாயம் மாத்திரமுள்ளது. சீறூரையானது பிரிப்புரைகள் ஒன்றை மறுக்க, அனுமானமானது எஞ்சிய பிரிப்பை ஏற்கும். உதாரணமாக,

1. இராமன் கள்வன் அல்லது அறிவினி.....பேருரை

இராமன் கள்வனல்லன் .....சீறூரை

ஃ இராமன் அறிவினி .....அனுமானம்

2. சுந்தரன் பரிட்சையிலே புத்தகத்தைப் பார்த்தெழுதினான், அல்லது,

இராமன் அவனுக்கு விடைகளைச் சொன்னான்.....

பேருரை

இராமன் அவனுக்கு விடைகளைச் சொல்லவில்லை.....

சீறூரை

ஃ சுந்தரன் பரிட்சையிலே புத்தகம் பார்த்தெழுதினான்.....

அனுமானம்

இந்த இரண்டு வகையான பிரிப்புரை நியாயங்களிலும் பேருரையிலுள்ள பிரிப்புகள் இரண்டுக்கு மேற்படுமாயின், சீறூரை தேற்றவுரையாயும் அனுமாவும் பிரிப்புரையாயும் வரும். உதாரணமாக,

சுந்தரன் தமிழன் அல்லது தெலுங்கன் அல்லது மலையாளி  
சுந்தரன் தமிழனல்லன்

ஃ சுந்தரன் தெலுங்கன் அல்லது மலையாளி

சீறூரை எதிர்மறையாயின், அதிலே இரண்டு பிரிப்புகள் வருதல் பொருந்தாது. சுந்தரன் தமிழனல்லன், தெலுங்கனுமல்லன் என்பது ஒரு தனி உரையன்று; இது இரண்டுரைகளாம். ஆதலால், இது சீறூரையாகமாட்டாது. அது உடன்பாடாயின், இரண்டு பிரிப்புகள் வருதல் பொருந்தும். இது தழாவுரை நியாயத்தில் மாத்திரம் வரும். தழாவுரை நியாயத்திலே சீறூரை உடன்பாடாகாது. பின்வரும் உதாரணம் தழாப்பிரிப்புரை நியாயத்திலே, ஏற்று மறுக்கும் வகையாம். அதிலே சீறூரையும் பிரிப்புரையாகின்றது.

சுந்தரன் தமிழன் அல்லது தெலுங்கன் அல்லது மலையாளி  
சுந்தரன் தமிழன் அல்லது தெலுங்கன்

ஃ சுந்தரன் மலையாளி அல்லன்

இருவழி நியாயம்-இதுவரையும் கூறப்பட்ட நியாயங்களிலே, ஒருவகை உரைகள் அல்லது இருவகை உரைகள் மாத்திரம் காணப்பட்டன. இனிப்பேசப்படும் நியாயத்திலே, மூவகை உரைகளும் வரும். இந்த நியாயமானது வாதம் செய்பவன் எந்த வழியாகச் சென்றாலும் அவனை இடர்ப்படுத்தத்தக்கது. ஆதலால், இதுக்கு இருவழி நியாயமென்று பெயர். உதாரணமாக, பார்லிமென்ட் சபையின் அங்கத்தவனாகச் சேரவிரும்பும் ஒருவனைப் பார்த்து,

“ஐ பார்லிமென்ட் சபைத் தேர்தலிலே வெல்லுகில், கைக்கவி கொடுத்து அயோக்கியனாவாய்; தோற்கில், உன்னுடைய பொருள் நாசமாகும்.

நீ தேர்தலிலே வெல்லுவாய் அல்லது தோற்பாய்

ஃ நீ அயோக்கியனாவாய் அல்லது உன்னுடைய பொருள் நாசமாகும்.

ஆகவே பார்விமென்ட் சபைத் தேர்தலிலே முயற்சி செய்வது இருவகையாலும் தீமையேயாம்” என்பது இருவழி நியாயமாம்.

இருவழி நியாயத்தின் பேருரையானது பல தொடர்புரைகளைக் கொண்டதாயும், சீறுரையானது பிரிப்புரையாயும், அனுமானம் தேற்ற உரையாயேனும் பிரிப்புரையாயேனும் வரும். பேருரையிலுள்ள முற்கூறுகளைச் சீறுரையானது ஏற்க, அனுமானம் பிற்கூற்றைஏற்கும். இது உடன்பாட்டு நியாயமாம். பேருரையிலுள்ள பிற்கூற்றைச் சீறுரை மறுக்கில், அனுமானம் முற்கூற்றை மறுக்கும். இது எதிர்மறை இருவழி நியாயமாம். அனுமானம் தேற்ற உரையாயின், அது தனி இருவழி நியாயமெனப்படும். அனுமானம் பிரிப்புரையாயின், அது கலப்பு இருவழி நியாயமெனப்படும். ஆகவே, இருவழி நியாயமானது பின்வருமாறு நான்கு வகைப்படும்.

1. உடன்பாட்டுத்தனி இருவழி நியாயம்
2. எதிர்மறைத்தனி இருவழி நியாயம்
3. உடன்பாட்டுக் கலப்பு இருவழி நியாயம்.
4. எதிர்மறைக் கலப்பு இருவழி நியாயம்

இவற்றைக் குறியீட்டு உதாரணங்களால் விளக்குவாம்.

1. உடன்பாட்டுத்தனி,

க ச ஆயின் த ப ஆகும்; ட ண ஆயின் த ப ஆகும்.

க ச ஆகும் அல்லது ட ண ஆகும்.

ஃ த ப ஆகும்.

2. எதிர்மறைத்தனி,

க ச ஆயின் ட ண ஆகும்; க ச ஆயின் த ப ஆகும்.

ட ண அன்று, அல்லது த ப அன்று

ஃ க ச அன்று

## 3. உடன்பாட்டுக் கலப்பு,

க ச ஆயின் த ப ஆகும்; ட ண ஆயின் ம வ ஆகும்.

க ச ஆகும் அல்லது ட ண ஆகும்.

ஃ த ப ஆகும் அல்லது ம வ ஆகும்.

## 4. எதிர்மறைக் கலப்பு

க ச ஆயின் த ப ஆகும்; ட ண ஆயின் ம வ ஆகும்.

த ப அன்று அல்லது ம வ அன்று

ஃ க ச அன்று அல்லது ட ண அன்று

இந்த உதாரணங்களுக்குள், உடன்பாட்டுத்தனி நியாயத்திலுள்ள பேருரையின் பிற்கூறு 'த ப ஆகும்' என்னும் ஒன்றேயாம். இதனாலே, சீறுரை முற்கூறுகளைப் பிரிப்பாய் ஏற்க, அனுமானம் 'த ப ஆகும்' என்னும் தேற்ற உரையாயது. எதிர்மறைத்தனி நியாயத்தின் பேருரையிலுள்ள முற்கூறு 'க ச ஆகும்' என்பதாம். சீறுரை பிற்கூறுகளைப் பிரித்து மறுக்க, அனுமானம் 'க ச அன்று' என்னும் எதிர்மறைத் தேற்ற உரையாயது. இந்த நால்வகை நியாயங்களுக்கும் மொழியுதாரணங்கள் தருவாம்.

1. நடு இராத்திரியில் என் வீட்டுக்கு வந்தவன் கள்வனாயின், அவன் ஊர்க்காவலாளியிடம் சேர்க்கப்படவேண்டியவன்; அவன் என்னை ஊறுபடுத்த வந்தவனாயின், அவன் ஊர்க்காவலாளியிடம் சேர்க்கப்படவேண்டியவன்.

நடு இராத்திரியில் வந்தவன் கள்வன் அல்லது என்னை ஊறுபடுத்த வந்தவன்.

ஃ அவன் ஊர்க்காவலாளியிடம் சேர்க்கப்படவேண்டியவன்.

2. இரண்டு முக்கோணங்கள் ஒரே பீடத்தில் ஒரே பக்கத்தில் இருக்க, பீடஅந்தம் ஒவ்வொன்றிலுமுள்ள பக்கங்கள் சமமாயின், பீடகோணங்கள் சமமாயும் சமமற்றனவாயும் இருக்கும்.

அவைகள் சமமல்ல அல்லது சமமற்றன அல்ல.

ஃ அப்படியான இரண்டு முக்கோணங்கள் இருக்கமாட்டா.

3. நான் செய்தது பிழையென்று நான் வெளியாகச் சொல்லவில், என்னை ஒருவரும் மதிக்கமாட்டார்கள்; நான் வெளியாகச் சொல்லாவிட்டால், நான் அயோக்கியனாவேன்.

நான் செய்ததைப் பிழையென்று வெளியாகச் சொல்லுவேன் அல்லது சொல்லாது விடுவேன்.

ஃ என்னை ஒருவரும் மதிக்கமாட்டார்கள் அல்லது நான் அயோக்கியனாவேன்.

4. இந்த ஊரிலே கைத்தொழில் சீராக அமைக்கப்பட்டால், வேலைசெய்ய விரும்பும் கூலியாள் ஒவ்வொருவருக்கும் வேலையுண்டு; கூலியாட்கள் யாவரும் ஊக்கமுடையவராயின், யாவரும் வேலை செய்ய விரும்புவர்.

சில கூலியாட்களுக்கு வேலை கிடைக்கவில்லை, அல்லது அவர்கள் வேலைசெய்ய விரும்பவில்லை.

ஃ இந்த ஊரிலே கைத்தொழில் சீராக அமைக்கப்படவில்லை அல்லது சில கூலியாட்கள் ஊக்கமுடையவரல்லர்.

இருவழி நியாயத்திலே நான்கு வகையான தவறுகள் வரக்கூடும்.

1. அது தொடர்புரை நியாயத்திற்குரிய விதிகளுக்கு அமை யாது விடுதல் கூடும். சீறரையானது முற்கூற்றை மறுத்தலும், பிற்கூற்றை ஏற்றலும் இப்படியானவைகளாம்.

2. பேருரை பொய்யாதல் கூடும்.

உ-ம் செல்வர்கள் பெரும் செலவு செய்பவர்களாயின் அவர்கள் பெரும் பொருளுடையவர்கள்; அவர்கள் அற்பசெலவு செய்பவர்களாயின், அவர்கள் பெரும் பொருளுடையவர்கள்.

செல்வர்கள் பெரும் செலவு செய்பவர்கள், அல்லது அற்ப செலவு செய்பவர்கள்.

ஃ செல்வர்கள் யாவரும் பெரும் பொருளுடையவர்.

இந்த நியாயத்திலே பேருரை பொய்யாகலாம். பெரும் செலவு செய்பவர்களிடத்திலே மிஞ்சி இருப்பது அற்பபொருளாகலாம். அற்பசெலவு செய்பவர்கள் பொருட் குறைவினாலே அற்பசெலவு செய்தல் கூடும். ஆதலால் அவர்கள் பெரும் பொருளுடையாராதல் வேண்டுமென்று பேருரை கூறுதல் பொய்யாகலாம்.

3. சீறூரையிலுள்ள பிரிப்புகள் நிறைவாகாதிருத்தல்கூடும். அப்படியாயின் அனுமானம் பிழையாகும்.

உ-ம் இராமன் பரீட்சைக்குப் போகாவிடில், அவன் தந்தையார் அவனைக் கண்டிப்பார்; அவன் பரீட்சையிற் சித்தியடையாவிடில், தந்தையார் கண்டிப்பார்.

இராமன் பரீட்சைக்குப் போகான், அல்லது, பரீட்சையில் சித்தியடையான்.

ஓ தந்தையார் கண்டிப்பார்.

இதிலே சீறூரை நிறைவாகவில்லை. அவன் பரீட்சையில் சித்தியடையாது. சித்தியடைந்தால் தந்தையார் கண்டிப்பார் என்பது பெறப்படாது. ஆதலால் இந்த அனுமானம் தவறானது. சீறூரைப் பிரிப்புகள் என்றும் முற்றாக நிறைவாகவேண்டியதில்லை; அவை நியாயத்துக்கு வேண்டிய அளவு நிறைவாதல் போதியது.

4. பேருரையிலுள்ள பிற்கூறு ஒரு பக்கத்தை மாத்திரம் கூறுதலுண்டு. இதனாலே அனுமானம் ஒரு பக்கத்தை மாத்திரம் கூறி மற்றதை மறைக்கும்.

உ-ம் றீ உன் மைத்துனியை விவாகம் செய்தால், உனக்குப் பொருள் வராது; புறத்திப் பெண்ணை விவாகம் செய்தால், உன் இனத்தவர் உன்னை வெறுப்பார்

றீ உன் மைத்துனியை விவாகம் செய்வாய், அல்லது புறத்திப் பெண்ணை விவாகம் செய்வாய்.

ஓ உனக்குப் பொருள் கிடையாது, அல்லது உன் இனத்தவர்கள் உன்னை வெறுப்பார்கள்.

இந்த நியாயத்தின் பேருரையானது, இருபக்கத்தையும் கூறுகில், “நீ உன் மைத்துனியை விவாகம் செய்தால், உனக்குப் பொருள் கிடையாது, உன் இனத்தவர்கள் விரும்புவார்கள்; புறத்திப் பெண்ணை விவாகம் செய்தால், உன் இனத்தவர்கள் வெறுப்பார்கள், உனக்குப் பொருள் கிடைக்கும். இப்படியான பிழை நியாயத்தைப் பரிகரிக்கப் பின்வருமாறு மறுப்பு நியாயத்தை ஆக்கலாம். “நான் என் மைத்துனியை விவாகம் செய்தால், இனத்தவர்கள் என்னை விரும்புவார்கள்; புறத்திப் பெண்ணை விவாகம் செய்தால், பெரும் பொருள் கிடைக்கும்; நான் என் மைத்துனியை விவாகம் செய்வேன் அல்லது புறத்திப் பெண்ணை விவாகம் செய்வேன்;

ஃ என் இனத்தவர் என்னை விரும்புவர், அல்லது, எனக்குப் பெரும் பொருள் கிடைக்கும்.

இந்த அனுமானம் முந்தின அனுமானத்திற்கு மாறானது. இருவழி நியாயத்தை ஒரு எருதாகவும், அதிலுள்ள இரண்டு பிரிவுகளையும் அதன் கொம்புகளாகவும், எதிர்வாதம் செய்பவர் கொம்புகளால் இடிக்கப்படுபவராகவும் பாவனை செய்தலுண்டு. அப்படியாயின், இந்த மறுப்பு நியாயம் திருப்பி இடித்தல் எனப்படும். சீறுகையிலே வேறும் பிரிப்பு உண்டு எனக்காட்டுதல் கொம்புகளுக்கிடையாகத் தப்புதல் எனப்படும். மேலே சொல்லிய உதாரணத்திலே, மைத்துனியல்லாதவளாய்ப் பொருளுடையவளாயுள்ள இனத்தப் பெண்ணை அவன் விவாகம் செய்தல்கூடும். அப்படியாயின் அவன் கொம்புகளுக்கிடையே செல்லுபவனாவான். பேருரையிலே உள்ள பிழையைக் காட்டுதல் மாட்டைக் கொம்பினாலே பிடித்தல் எனப்படும். ஒருவனுக்குக் கொம்பைப் பிடிக்கும் ஆற்றல் உள்ளதாயின், எருது அவனை இடிக்கமாட்டாது.

மறுப்பு நியாயத்தை ஆக்கும் வழி பின்வருமாறு:—

1. பேருரையிலுள்ள முதல் தொடர்புரையின் பிற்கூற்றை மறுத்து, அந்த மறுப்பை இரண்டாம் தொடர்புரையின் பிற்கூறக்குக.

2. இரண்டாம் தொடர்புரையின் பிற்கூற்றை மறுத்து, அம் மறுப்பை முதல் தொடர்புரையின் பிற்கூறக்குக.

உதாரணமாக மேலே காட்டிய உதாரணமொன்றன் பேருரையானது:— “நீ உன் மைத்துனியை விவாகம் செய்தால் உனக்குப் பொருள்வராது; நீ புறத்திப் பெண்ணை விவாகம் செய்தால் உன் இனத்தவர் உன்னை வெறுப்பர்.” மேலே சொல்லிய விதிகள் இரண்டையும் பிரயோகிக்க, அது பின்வரும் உரையாகும்:—

“நீ உன் மைத்துனியை விவாகம் செய்தால் உன் இனத்தவர் உன்னை விரும்புவர்; நீ புறத்திப் பெண்ணை விவாகம் செய்தால் உனக்குப் பொருள்வரும்” என்று ஆகும்.

### பயிற்சி வினாக்கள்:

பின்வரும் நியாயங்களை ஆராய்க:—

1. எல்லா மாணுக்கரும் இந்தப் பரீட்சைக்குத் தமிழ் அல்லது சம்ஸ்கிருதம் படிக்கவேண்டும்

இராமன் தமிழ் படித்தான்  
∴ இராமன் சம்ஸ்கிருதம் படிக்கவில்லை.

2. தலைமை ஆசிரியர்கள் பட்டம் பெற்றவர்கள் அல்லது பயிற்றப்பட்டவர்கள்

இப்பள்ளிக்கூடத்துத் தலைமை ஆசிரியர் பட்டம் பெற்றவரல்லர்

∴ அவர் பயிற்றப்பட்டவர்

3. ஒருவன் ஒழுக்கமுடையவராயின் அறப்போதனை அவனுக்குத் தேவையில்லை,

ஒருவன் ஒழுக்கமற்றவராயின் அவன் அறப்போதனையைக் கேளான்;

ஒருவன் ஒழுக்க முடையவன் அல்லது ஒழுக்கமற்றவன்,

∴ அறப்போதனை தேவையில்லை அல்லது பயனற்றது.

4. சிறுவர்களை மாமேற விடுதல் பிழையன்று. அவர்கள்

சமர்த்தர்களானால், அவர்கள் விழமாட்டார்கள்; அவர்கள் பயந்தவர்களானால், அதிக உயரத்திற்கு ஏறமாட்டார்கள்,

5. ஆசிரியர்களைப் பயிற்றுவதினும் பயனில்லை;- அவர்கள் படிப்பிக்கும் ஆற்றலை இயல்பாக உடையவர்களாயின், அவர்கள் பயிற்றப்பட வேண்டியதில்லை; அந்த ஆற்றல் இயல்பாக உடையவரல்லராயின், பயிற்சியால் பயனடையமாட்டார்கள்.

6. பிரபோதர் என்பவர் அயன் என்பவனை வழக்கறிஞராதற் குப் படிப்பித்தார். படிப்பித்தற்குக் கொடுக்க வேண்டிய சம்பளத்தின் பாதி உடனே கொடுக்கப்பட்டது. மற்றப் பாதி அயன் முதல் வெல்லும் வழக்கு முடிபிலே கொடுக்கவேண்டியது. அயன் நெடுநாளாக ஒரு வழக்கிலும் ஏற்படாமையால், பிரபோதர் அவனிலே தன்பணத்திற்காக வழக்கு வைத்துவிட்டுப் பின்வரும் இருவழி நியாயத்தை அவனுக்குச் சொன்னார், 'நீ இந்த வழக்கில் தோற்பாயாயின், நீ திபதியின் கட்டளைப்படி, எனக்கு வரவேண்டிய சம்பளத்தைத் தருவாய். நீ வெல்லுவாயாயின், எங்களுடைய பொருத்தத்தின் படி, என் சம்பளத்தைத் தருவாய்' என்றார். அதற்கு அயன் 'ஐயா, நான் இந்த வழக்கில் தோற்றால், எங்களுடைய பொருத்தப்படி நான் உங்களுக்கு ஒன்றும் தரவேண்டியதில்லை; நான் வென்றேனாயின், நீ திபதியின் கட்டளைப்படி நான் தராமலிருப்பேன்' என்றான்.

அயன் ஒருவழக்கும் வெல்லாமையால் அவன் பணங்கொடுக்க வேண்டியதில்லையென்று நீ திபதி தீர்த்தல் தக்கதாகும். அதன் பின்பு பிரபோதர் ஒரு புதிய வழக்கு வைப்பராயின் அவர் வெல்லுவார்.

## இருபத்துநான்காம் அதிகாரம்

தொடை நியாயமல்லாதவை.

இதுவரையும் நாம் ஆராய்ந்த நியாயங்களில் வரும் உரைகளிலுள்ள பயனிலைகள் எழுவாயோடு இனத்தொடர்பேனும் தன்மைத் தொடர்பேனும் உடையவை. தேற்றவுரை நியாயங்கள் யாவும் தொடை மொழியை உடையவை. அவற்றிலேயுள்ள மொழிகள் மூன்றுக்கு மேற்படாதவை. ஆயினும், இவ்விலக்கணங்கள் அமையாத உரைகளும் நியாயங்களும் பலவுள்,

உ-ம் க என்பது ச உ க்குச்சமம்

ச என்பது த உ க்குச்சமம்

ஃ க என்பது த உ க்குச்சமம்

இது சரியான நியாயம். ஆயினும் இவ்வுரைகளின் பயனிலைகள் இனமும் அல்ல தன்மையும் அல்ல. இவைகள் சமத்தொடர்பையுடையவை. இதிலே க, ச, ச உ க்குச்சமம், த உ க்குச்சமம் என நான்கு மொழிகள் உள்ளன. இவற்றிலே தொடை மொழியில்லை. ஆதலால், இவைகளும் இவைபோல்வனவும் முன்னதிகாரங்களிற் பேசப்பட்ட நியாயங்களுக்குள்ளேனும் விதிகளுக்கேனும் அடங்கமாட்டா. இவற்றிலே சமத்துவம், காலம், இடம், விசுதம் முதலிய தொடர்புகள் உள்ளன.

சீகாழியின் வடக்கிலே சிதம்பரம் உள்ளது என்னும் உரை இடத்தொடர்பைக் கொண்டது. வீமன் அருச்சுனனுக்குமுன்பிறந்தவன் என்பது காலத்தொடர்பையும், வீமன் அருச்சுனனிற் பலசாவி என்பது அளவுத் தொடர்பையும், நான்கு மாம்பழத்தின் விலை எட்டணு என்பது விசுதத்தொடர்பையும் கொண்டவை.

இப்படியான தொடர்புகள் மிகப்பல. ஆதலால் இவற்றுக்கு விதியை ஆக்குதல் சாலாது. ஆயினும், ஒரே தொடர்புடைய நியாயங்களை அளத்தல் ஒருவாறு பொருந்தும்.

இவ்வகையான உரைகளிலிருந்து நேரதுமானம் பெறுதற்கு, சில இடங்களிலே தொடர்புச் சொற்கள் வேறுதல் வேண்டும்.

உ-ம் தசரதன் இராமனுடைய தந்தை என்பதன் மாற்றது மானம், இராமன் தசரதனுடைய மிகள் என்பதாம். இதிலே உரையிலுள்ள தொடர்மொழி தந்தையாயும், அதன் மாற்றனுமானத்திலுள்ள தொடர்புமொழி மகனாயும் உள்ளவை. வேறு சில இடங்களிலே உரையிலும் மாற்றதுமானத்திலும் ஒரே மொழியே தொடர்பு மொழியாகும். உதாரணமாக,

1. வீமன் அருச்சுனனுடைய சகோதரன் என்பதன் மாற்று, அருச்சுனன் வீமனுடைய சகோதரன் என்பதாம்.
2. சுந்தரன் இராமனுடைய நண்பன் என்பதன் மாற்று, இராமன் சுந்தரனுடைய நண்பன் என்பதாம்.
3. வெளவால் பறவைகளின் வேருளது என்பதன் மாற்று, புறவைகள் வெளவாவின் வேருளவை என்பதாம்.
4. சுந்தரன் இராமனுடைய அயலவன் என்பதன் மாற்று, இராமன் சுந்தரனுடைய அயலவன் என்பதாம்.

இப்படியாக அனேக தொடர்புகள் மாற்றனுமானத்தில் மாறுதலடையாமல் வரும். இவைகள் தரத்தொடர்பு மொழிகள் எனப்படும். மைத்துனர், பகைவர், வேறு, சமம் முதலியவை இப்படியானவைகள்.

சில தொடர்புகள் தொடைஅனுமானத்திலே மாற்றமின்றி நிற்கத்தக்கவை. உதாரணமாக,

1. க ச இலும் பெரிது  
ச த இலும் பெரிது  
ஃ க த இலும் பெரிது
2. சுந்தரன் இராமனின் இனத்தவன்  
இராமன் சுந்தரனின் இனத்தவன்  
ஃ சுந்தரன் சுந்தரனின் இனத்தவன்
3. கங்கை கோதாவரியிலும் நீளமானது  
கோதாவரி வையையிலும் நீளமானது  
ஃ கங்கை வையையிலும் நீளமானது

இப்படியாக மூன்று உரைகளிலும் வேறுபடாது நிற்கும் தொடர்பு செல்லும் தொடர்பு எனப்படும். இப்படியல்லாதவை செல்லாத் தொடர்பு எனப்படும். தந்தை, மாணாக்கன், ஒரு வயது முத்தவன் முதலியவை செல்லாத் தொடர்புகளாம். உதாரணமாக,

கந்தன் சுந்தரனின் தந்தை

சுந்தரன் வேலனின் தந்தை

ஃ கந்தன் வேலனின் தந்தை என்பது பிழையானதாம்.

தொடர்புகள் தரம் அதரம் என்றும், செல்லும் தொடர்பு செல்லாத் தொடர்பு என்றும் வகைப்படுதலால், அவற்றைப் பின் வருமாறு நான்காக வகுக்கலாம்:—

1. செல்லும் தரத்தொடர்பு.

உ-ம் சமம், ஒரே காலம், ஒரே இடம், ஒரே வடிவம்.

2. செல்லாத் தரத்தொடர்பு.

உ-ம் நண்பன், வேறானது.

3. செல்லும் அதரத் தொடர்பு.

உ-ம் பெரிய, மேல், முன்.

4. செல்லாத் அதரத் தொடர்பு.

உ-ம் பிதா, மாணாக்கன்.

பின்வரும் நியாயங்களும் மூன்றுக்கு மேற்பட்ட மொழிகளை உடைமையால் தொடை நியாயமாகா:—

1. நல்லார் சொற்கேட்பது நன்று

தாயுமானவர் நல்லார்

ஃ தாயுமானவர் சொற்கேட்பது நன்று.

2. ஆங்கிலேயர் குருவிச்சை வணங்கினர்

குருவிச்ச ஒரு செடி

ஃ ஆங்கிலேயர் ஒரு செடியை வணங்கினர்.

இவைகள் ஈடிடுதலாற் பெறப்படும். முதல் நியாயத்தின் சிறுரையானது, “நல்லார்” என்பதற்கு “தாயுமானவர்” என்பதை ஈடிடலாம், என்பதைக் காட்டுகின்றது. அப்படியே பேருரையிலே ஈடிட, அனுமானம் பெறப்படுகின்றது.

இரண்டாம் உதாரணத்திலே பேருரையிலே குருவிச்சுஎன்றதற்குப் பதிலாக செடி என்பதை ஈடிட அனுமானம் பெறப்படும்.

$(க-ச)^2 = க^2 + ச^2 - 2 கச$ , என்பதிலே க உக்குப்பதிலாக 80ஐயும், ச உக்குப் பதிலாக 1ஐயும், ஈடிட,  $(80-1)^2 = 80^2 + 1^2 - 2 \times 80 \times 1$  என்பது பெறப்படும்.

கணிதம் முதலியவற்றிலே விசிதத்தொடர்பு அதிகமாய்வரும்.

உ-ம் 4 மாம்பழம் 8 அணை

ஃ 10 மாம்பழம் 20 அணை என்பது விசிதத்தாற் பெறப்படுவது. எப்படியெனில், 8 ஆனது 4இலும் இரு மடங்காதலால், 10 மாம்பழத்தின் விலை பத்திலும் இருமடங்காகிய 20 அணை என்பது பெறப்படும்.

இப்படியாக, தொடை நியாயமல்லாதவை பலவாறாக வரும். அவற்றுக்கெல்லாம் பொதுவிதி ஆக்குதல் சாலாது.

## இருபத்தைந்தாம் அதிகாரம்.

### ஆராய்வளவையின் இயல்பு.

ஆராய்வளவையானது தனிவாய்மைகளைக் கொண்டேனும் ஒப் புமையைக் கொண்டேனும் விதிகளை ஆக்கும் முறையைக்கூறுவது. உதாரணமாக:—

1. பசுக்கள் கொம்புடையவை: அவை இரை மீட்பவை  
 மான்கள் ——— „ ——— ——— „ ———  
 ஆடுகள் ——— „ ——— ——— „ ———  
 எருமைகள் ——— „ ——— ——— „ ———

இவைகள் தனிவாய்மைகள். இவைகளைக்கொண்டு ‘கொம்பு டையவை யாவும் இரைமீட்பவை’ என்னும் விதியை ஆக்குதல் உண்டு.

2.  $k=1$  ஆயின்,  $k^2 + k + 41 = 43$ ; இதுசினையில்லாத எண்  
 $k=2$  „ „ „ =47; ——— „ ———  
 $k=3$  „ „ „ =53; ——— „ ———  
 $k=4$  „ „ „ =61; ——— „ ———

இந்த நாலும் தனிவாய்மைகள். இவைகளைக்கொண்டு, “ $k^2 + k + 41$  எப்போதும் சினையில்லாத எண்” என்னும் விதியை ஒருவர் ஆக்கினார்.

3. ஒருபெண் தண்ணீர் கொண்டுவருதற்காக வீட்டிலிருந்து புறப்பட்டுப்போய்த் தண்ணீர் கொண்டு வந்தாள். அவளுடைய வீட்டிலுள்ள ஒரு அறையின் வாயிலிலே, அவள் வளர்த்த கீரி யானது தன் வாயிலே இரத்தமுடையதாய் நின்றது. அவளுடைய குழந்தை அந்த அறையிலே படுத்திருந்தது. இந்த இரண்டு வாய்மைகளையும் கொண்டு “அந்தக்கீரி தன் குழந்தையைக் கடித்து விட்டது” என்று அவள் முடிபு செய்தாள். இந்த வாய்மைகள் குழற் சான்றுகள் (circumstantial evidence) எனப்படும்.

4. பணம்பாணையிலிருந்து கள்ளு பெறப்படுகின்றது. தென்னம் பாணை பணம்பாணையை ஒத்திருத்தலால், அதிலிருந்தும் கள்ளை ஊறச்செய்யலாம் என்று முடிபு செய்தமை ஒப்புமையினாலாம்.

இவ்வதாரணங்களிலே கண்ட முடிபுகளுட் சில உண்மையானவை; மற்றவை பொய்யானவை; சில முடிவுகள் உண்மையானனும், அவை ஆராய்வு முறைப்படி காணப்பட்டவையல்ல. ஆராய்வு முறை இந்நூலிற் கூறப்படுவது. ஆராய்வுமுறைப்படி காணப்படுவது பெரும்பாலும்\* உண்மையாயே இருக்கும். உண்மைகளை ஆராய்வன நூல்களாதலால், ஆராய்வளவைக்கு நூன்முறை என்ற பெயரும் உண்டு. அன்றியும் அனுமான அளவைபோலச் சரிபிழைகளை மாத்திரம் அளக்காமல் உண்மையை அளத்தலினாலே ஆராய்வளவைக்கு உண்மையளவை என்ற பெயரும் உண்டு.

மேலே காட்டிய உதாரணங்களுள் மூன்றாவது ஒரு கிரியைப் பற்றியதேயன்றி கிரியென்ற இனத்தைப்பற்றிய ஆராய்வன்றாதலால், இந்த ஆராய்வு சிறப்புப் பொருளாராய்வு எனப்படும். இப்படியான ஆராய்வு நீதிமன்றங்களிலும் சரித்திரங்களிலும் வருவது. நீதிமன்றத்திலே, “இந்தக் கொலையைச் செய்தவன் யாவன்,” “இந்த நிலம் யாருக்குரியது” என்றற்றொடக்கத்தனவாய், ஒரு வரைப்பற்றி அன்றேல் ஒரு பொருளைப்பற்றி ஆராய்வு செய்யப்படுகிறது. சரித்திரத்திலே “அரிமர்த்தன பாண்டியனுடைய அரசு எவ்வாறு இருந்தது” “அநபாய சோழனுடைய காலத்திலே சோழ தேசத்தின் பொருள்நிலை எவ்வாறு இருந்தது” என்றற்றொடக்கத்தனவாய் தனிப்பொருள் ஆராயப்படுகின்றன.

முதலுதாரணத்திலுள்ள ஆராய்வானது கொம்புடைய விலங்குகளாகிய இனத்தைப்பற்றியது. நான்காம் உதாரணமும் தென்ன மரமாகிய இனத்தைப்பற்றியது. இனப்பொருள்களேயன்றி, பொன், கெந்தகம், சூடு, ஒளி முதலிய தனிப்பொருள்களும் நூல்களில் ஆராயப்படுகின்றன.

\* காட்சிப்பிழை முதலியவற்றிலே சிறுபான்மை பொய்யாதல் கூடும்,

இனப்பொருள் தனிப்பொருள்களாகிய இவைகளைப்பற்றி ஆக்கப்படும் விதிகள் இரண்டு வகைப்படும். இவற்றுள் ஒன்று காட்சியால் மாத்திரம் அறியப்படுவது; மற்றது காட்சியாலும் யுத்தியாலும் அறியப்படுவது. “கொம்புடைய விலங்குகள் யாவும் இராமீட்பன” என்பது காட்சியால் மாத்திரம் அறியப்படுவது; யுத்தியால் அறியப்படுவதன்று. கொம்புடைமைக்கும் இராமீட்டலுக்கும் எதுவாயினும் காரண காரியத்தொடர்பு உண்டோ இன்றோ என்பது யுத்தியால் அறியப்படவில்லை. நோய்களுக்குக் கொடுக்கப்படும் அநேக மருந்துகளும் காட்சியால் மாத்திரம் அறியப்பட்டவை காட்சியால் மாத்திரம் அறியப்பட்டவிதி பொதுவிதி எனப்படும்.

மனிதர்கள் யாவரும் இறப்பவர் என்பது காட்சியினாலும் பெறப்பட்டது. கோடிக்கணக்கானவர்கள் இதுவரை இறந்தது காட்சிக்கு விடயமாகத்தக்கது. இப்போது இருக்கிறவர்களும் இனிமேல் பிறப்பவர்களும் இறப்பார்கள் என்பது யுத்தியினாலே பெறப்படுவது. எவ்வாறெனில், மனிதனுடைய உடர்பிலுள்ள ஆற்றலானது அளவுகடந்ததன்று. அதிலுள்ள கருவிகள் ஒரு எல்லைக்கு வந்த பின்பு, ஆற்றல் குன்றிக்கொண்டுபோய் இறுதியில் அற்றுப்போகவேண்டியது. அப்படி அற்றுப்போகும்போது மரணம் சம்பவிக்கும். ஆதலால், “மனிதர் யாவரும் இறப்பர்” என்பது யுத்தியினாலும் பெறப்படுகின்றது. இப்படியாக யுத்தியினுடைய துணைகொண்டு அறியப்படும் விதிகள் நிறைவிதிகளெனப்படும். ஒரு இரும்புக்கம்பியைச் சூடாக்கும்போது அது நீளுதல் காட்சியினால் பெறப்படும். இரும்புக்கம்பியைச் சூடாக்கும்போது அதிலுள்ள பரமாணுக்களிடையே உள்ள தூரம் கூடுவதினாலே, அந்தக்கம்பி நீளுமென்பது யுத்தியாற் பெறப்படுகின்றது. ஆதலால், “சூடாக்கப்பட்ட இரும்புக்கம்பி நீளும்” என்பது நிறைவிதியாம். அறிவு ஏறஏற பொதுவிதிகள் நிறைவிதிகளாய் வரும். எதிர்காலத்திலே கொம்புடைமைக்கும் இராமீட்டலுக்குமிடையே காரண காரியத்தொடர்பு காணப்படுதல் கூடும். அப்போது “கொம்புடைய விலங்குகள் இராமீட்பன” என்பது நிறை விதியாகும்.

இப்படியான சிறுவிதிகளை அடக்கி நிற்கும் விதிகளும் உள்ளன. இவைகள் இயற்கை விதிகள் எனப்படும். உதாரணமாக, “பூமி

யானது தனக்குக்கிட்ட இருக்கும் பொருட்களைத் தனது நடுவுக்குக் கவருகின்றது” என்பது பூமிக்கவர்ச்சி விதியெனப்படும். “சூரியனானது தன்னைச் சூழ்ந்து செல்லும் கோள்களைக்-கவருகின்றது” என்பது சூரிய கவர்ச்சி விதியெனப்படும். இவற்றையெல்லாம் அடக்கி நிற்பது அகிலக் கவர்ச்சி விதியாம். ஆதலால் இவ்விதி இயற்கை விதியெனப்படும்.\* இதைப்போலவே, உயிர் நூவிலே, “பிராணிகள் யாவும் தமது சூழலுக்குப் பொருந்தத்தக்கதாக வாழ்வன” என்றும், “உயிரினங்களுள், தகுதியாற் சிறந்தவைகள் தப்பு” என்றும் வரும் விதிகள் இயற்கை விதிகளாம்.

இவ்விதிகளைக் காணும் வழிகள் மூவகைப்படும். இவற்றுள் ஒன்று ஓர் இனப்பொருட்களுட் சிலவற்றைப் பரிசோதித்தலாம். கொம்புள்ள விலங்குகளுட் சிலவற்றைப் பரிசோதிக்கையில் அவைகள் ஒவ்வொன்றும் இராமீட்பனவாகக் காணப்படின “கொம்புள்ள விலங்குகள் யாவும் இராமீட்பன” என்னும் உறுதியற்ற விதியை ஆக்கலாம்.

இதை உறுதியற்ற விதியென்று சொல்லுவதெனினில், பரிசோதிக்கப்படாத கொம்புள்ள விலங்குகளுட் சில இராமீட்பனாக இருத்தல் கூடும். அப்படியாயின், இந்த விதி பொய்யாய்விடும். ஆதலால் இதுவும் இதைப்போல்வனவும் உறுதியற்ற விதியெனப்படும். தனிப் பொருட்களைப் பற்றிய விதியை ஆக்குதற்கு அப்பொருள் பரிசோதிக்கப்படும். உதாரணமாக, “நீரிலே பிராண வாயுவும் சலசவாயுவும் நிறையால் என்ன வீதத்திற்கலந்து நிற்கின்றன;” என்பதை ஒரு பரிசோதனையால் மாத்திரம் கண்டால், அவ்வாறு காணப்பட்டதும் உறுதியற்றதேயாம். ஏனெனில் அந்தப் பரிசோதனையிலே பலவகையானபிழைகள் உண்டாதல் கூடும்.

விதிகளை ஆக்குதற்குப் பயன்படும் இரண்டாம் வழி ஒப்புமையாம். உதாரணமாக, அம்மை நோயானது ஒரு பிராணியால் ஆக்கப்படுவது; நெருப்பு ஜூரமும் (வேறு) ஒரு பிராணியால் ஆக்கப்

\*இக்கவர்ச்சி விதியானது இருநூறு ஆண்டுகள் வரையிற் சிறந்த நூலோர்களாற் கைக்கொள்ளப்பட்டு வந்தது. இப்போது இது மறுக்கப்படுகின்றது. இதை விளக்கும் புதிய விதி மிகவும் அகலமானது.

படுவது. அம்மைநோய்ப் பிராணியை ஒருவருடைய உடம்பிலே அற்பமாகச் செலுத்தினால் அம்மைநோய் அவரைச் சொற்ப காலத்திற்கு எளிதில் பீடிக்கமாட்டாது என்பது அனுபவத்தால் அறியப்பட்டது. இதிலிருந்து, நெருப்புச்சூர பிராணியை ஒருவருடைய உடம்பிலே அற்பமாகச் செலுத்தினால் சமீப காலத்திலே நெருப்புச்சூரமும் அவரை எளிதில் பீடிக்கமாட்டாதென்னும் உறுதியற்ற விதியை ஆக்குதல் ஒப்புமையினாலாம். பூமியிலுள்ள உயிர்கள்வாழ் தற்கு அவசியமானது காற்று. செல்வாயென்னும் உலகத்திலும் காற்றுள்ளது. இந்த ஒப்புமையிலிருந்து, அந்த உலகத்திலும் இங்குள்ள உயிர்களைப்போன்றவை உள்ளன என்னும் உறுதியற்ற விதியை ஆக்குதல் சாலும்.

விதிகளை ஆக்கும் மூன்றாவது வழி யாதெனில், அறிவினாலும் ஆராய்ச்சினாலும் சிறந்தவர்களுடைய மனத்திலே விதிகள் தோன்றுதலாம். நீபூற்றன் என்பவர் ஒரு மாத்திலிருந்து பழம் விழுந்ததைத் கண்டவுடனே அவருடைய மனத்திலே பூமிக்கவர்ச்சி விதியானது தோன்றியதென்று சொல்லப்படுகிறது.

இந்த மூன்று வழிகளாலும் வரும் உறுதியற்ற விதிகளை மேலும் பரிசோதித்தல் வேண்டும். பரிசோதிக்கப்படும்போது இவற்றுட்கில பொய்யாகி கிலக்கப்படும்; பொய்யாகாதவை நிலைக்கும். இவற்றுள் எவை நன்றாக உறுதிப்பட்ட விதிகளுக்கு அடங்குவனவாக காணப்படுகின்றனவோ அவைகள் உறுதியான விதிகளாக எண்ணப்படும்.

அனேக உறுதியற்ற விதிகள், மேன்மேலும் பரிசோதிக்கப்படாமல், உறுதியான விதிகளைப்போல உலாவுகின்றன. பழமொழிகள் பெரும்பாலும் இப்படியானவை. சாதக சாத்திரம் பல்விச் சாத்திரம் சகுணசாத்திரம் முதலியவைகள் யாவும் உறுதியற்றவைகளாயினும் உறுதியுள்ளவையெனப் பலரற் கொள்ளப்படுகின்றன.

விதிகளை ஆக்குதற்கு முயல்வதன்முன், விதிகள் இயற்கையிலே உண்டு என்ற நம்பிக்கை யுண்டாதல் வேண்டும். இந்த நம்பிக்கைக்கு ஆதாரமாயுள்ளது இயற்கை யொற்றுமைக்கொள்கையாம்.

அஃதாவது, ஒவ்வோர் இனத்துப் பொருள்கள் யாவும் அநேக தன்மைகளில் ஒத்திருக்கும் என்பதாம். இயற்கை ஒற்றுமையின் முக்கியமான கூறு யாதெனில், அது ஒவ்வொரு காரியத்திற்கும் ஒவ்வொரு காரணமுண்டு என்னும் விதியாம். ஆதலால் ஆராய்வளவையிலே காரியத்திலிருந்து காரணத்தை அறியும் முறைமையே அதிகமாக எடுத்து விளக்கப்படுகின்றது. காரணத்தை அறியும் வழிகள் மீல் என்னும் அளவைநூல் வல்லுனரால் ஆக்கப்பட்டு, அநுமான அளவையிலே தொடை யநுமானம் முதன்மைபெற்று நிற்பதுபோல, ஆராய்வளவையிலே முதன்மைபெற்று விளங்குகின்றன. இவற்றின் விரிவுகளை மேலதிகாரங்களிற் காண்க.

இனி, அநுமான அளவைக்கும் ஆராய்வளவைக்கும் இடையே யுள்ள ஒற்றுமை வேற்றுமைகளைக் கூறுவாம். ஆராய்வளவை யானது தனிவாய்மைகளைக்கொண்டு விதிகளை ஆக்குவது. கொம்புடையதாகிய பசு இரைமீட்பது; கொம்புடையதாகிய ஆடு இரைமீட்பது; கொம்புடையதாகிய மான் இரைமீட்பது என்பன தனிவாய்மைகள். இவற்றைக்கொண்டு “கொம்புடையவை யாவும் இரைமீட்பன” என்னும் விதியை ஆக்கும் முறைமையைக் கூறுவது ஆராய்வளவை. இவ்விதியை ஆதாரமாகக்கொண்டு கொம்புடையதாகிய மரை இரை மீட்பது என்னும் தனிவாய்மையைப் பெறும் முறைமையைக் கூறுவது அநுமான அளவையாம். இவற்றுக்கிடையேயுள்ள இரண்டாவது வேற்றுமை யாதெனில், ஆராய்வளவையானது உண்மையை அறிதலே நோக்கமாக உடையது. அநுமான அளவை உண்மையைப் பொருட்படுத்துவதன்று. அது அநுமானமுறை சரியானதோ பிழையானதோ என்பதை மாத்திரம் ஆராய்வது. முழுப்பொய்யான கொள்கைகளிலிருந்து முழு உண்மையான அநுமானத்தைப் பெறுதலை அது கொள்ளுதலுமுண்டு. இவற்றுக்கு ஒவ்வோர் உதாரணம் கூறுவாம்.

1. விலங்குகள் யாவும் பறப்பவை.

காகங்கள் யாவும் விலங்குகள்.

ஃ காகங்கள் யாவும் பறப்பவை.

இதிலே கொள்கைகள் பொய்யானவை; அதுமானம் உண்மையானது; அதுமான முறை சரியானது.

2. சிதம்பரத்தவருட் சிலர் தமிழர்கள்.

சிதம்பரத்தவருட் சிலர் சைவர்கள்.

ஃ சைவர்களுட் சிலர் தமிழர்கள்.

இதிலுள்ள கொள்கைகளும் அதுமானமும் உண்மையானவை; அதுமான முறை பிழையானது.

ஆயினும், அதுமான அளவையும் ஆராய்வளவையும் ஒன்றுக்கு ஒன்று துணையானவை. அதுமான அளவைக்கு வேண்டிய பேரூரை விதிகள் ஆராய்வளவை முறைப்படியே காணப்படுவன. ஆராய்வளவைமுறையிலே பிற்கூற்றில் வரும் பரிசோதனைகள் யாவும் அதுமான அளவை முறைப்படியே தீர்க்கப்படுவன. உதாரணமாக, கொம்புள்ளவைகள் யாவும் இரைமீட்பன என்ற உறுதியற்ற விதியைப் பரிசோதிக்கும்போது, தொடக்கத்திலே ஆராயப்படாததாகிய மரையைப் பரிசோதிக்கும்போது, பின்வரும் தொடை நியாயம் நிகழ்கின்றது:—

கொம்புடையவை யாவும் இரைமீட்பவை

மரை கொம்புடையது

ஃ மரை இரை மீட்பது.

மரை இரைமீட்பதாயின், பரிசோதிக்கப்படும் விதி உறுதி பெறும். அது இரைமீட்பதன்றாயின் அந்த விதிபொய்யாகும்.

அன்றியும், ஆராய்வளவையும் அதுமான அளவையும் யாவருக்கும் வேண்டியவைகளேயாம். நிலத்திலே போவதற்கு புகை வண்டியும், நீரிலே போவதற்கு புகைக்கப்பலும் பயன்படுவதுபோல, ஆராய்வுத்துறைக்கு ஆராய்வளவையும், அதுமானத்துறைக்கு அதுமான அளவையும் வேண்டப்படுகின்றன. இவ்விருவகைத்துறைகளுள் அதுமானத்துறை எனினும்; ஆராய்வுத்துறை அரிது. சிறுவர்களும் அதுமானத்துறையில் அதிகம் பிழைபடுவதில்லை. முதியோரும் ஆராய்வுத்துறையிலே அதிகம் பிழைபடுதலுண்டு.

### வினாக்கள்

1. ஆராய்வளவை எதைப்பற்றிப் பேசுகின்றது?
  2. ஆராய்வளவைக்கும் அனுமான அளவைக்கும் இடையே யுள்ள ஒற்றுமைகள் எவை? வேற்றுமைகள் எவை? அவைகள் ஒன்றுக்கொன்று துணையாதல் எவ்வாறு?
  3. பொதுவிதிக்கும் நிறைவிதிக்கும் இடையேயுள்ள வேற்றுமை யாது?
  4. உறுதியற்ற விதியாவது யாது?
  5. பின்வருவன எவ்வகையான விதிகள் என்பதை நியாயத்தோடு கூறுக:—
    - (க) பசுக்கள் யாவும் இரை மீட்பவை
    - (ங) சோம்பர் என்பவர் தேம்பித் திரிவர்
    - (ச) இருப்புத்துண்டு நீரிலே மிதக்க மாட்டாது
    - (ஞ) கள்வனை நம்பினாலும் குள்ளனை நம்பலாகாது
    - (ட) சிதம்பரத்திலே பூசை செய்பவர் யாவரும்பிராமணர்கள்
  6. உறுதியற்ற விதிகளை ஆக்கும் வழிகள் எவை?
-

## இருபத்தாரும் அதிகாரம்

### ஆராய்வளவையின் ஆதாரவீதி

ஆராய்வளவையானது விதிகளை ஆக்கும் முறைகளைக்கூறும் நூல் என்று முன்னதிகாரத்திலே சொன்னோம். விதிகள் ஒற்றுமைகளைக் கூறுவன. “உலோகங்கள் யாவும் பகாப்பொருள்கள்” என்பது ஒருவிதி. இது உலோகங்கள் யாவற்றிலுமுள்ள ஒரு ஒற்றுமையைக் கூறுகின்றது. “சுத்த நீரானது சலசவாயுவையும் அதில் எண்மடங்கு நிறையுள்ள பிராணவாயுவையும் உடையது” என்பதும் ஒருவிதி. எல்லா இடங்களிலும் எல்லாக்காலங்களிலுமுள்ள சுத்தநீர் யாவும் இக்கூறுகளை உடைமையால் ஒத்திருக்கின்றன. “பூமியானது எக்காலமும் சுழலுகின்றது” என்பதும் ஒரு விதி. விதிகளை ஆக்குதற்குள்ள உரிமை எமக்கு எவ்வாறு கிடைத்தது என்பதே இவ்விதிகாரத்தில் ஆராயப்படுவது.

“உலோகங்கள் யாவும் பகாப்பொருள்கள்” என்ற விதியைப் பரிசோதிப்பாம். இதை இரண்டுவகையாக மறுக்கலாம். “இது வரையும் அறியப்பட்ட உலோகங்கள் பகாப்பொருள்களாயினும், இனிமேல் அறியப்படும் உலோகங்களும் பகாப்பொருள்களாகும் என்பதை நாம் ஏற்றுக்கொள்ள மாட்டோம்” என்று நாம்சொல்லலாம். இரண்டாவதாக, உலோகங்களுள் ஒன்றாகிய இரும்பானது இன்று பகாப்பொருளாயினும், நாளைக்கும் அது பகாப்பொருளாயிருக்கும் என்று கொள்ளவேண்டிய அவசியமில்லை, என்று நாம் வாதிக்கலாம். நாம் பகுத்துப்பார்த்த சுத்தநீரிலே சலசவாயுவும் எண்மடங்கு பிராணவாயுமுள்ளன என்பதை ஏற்றுக்கொள்ளுகிறோம். நாம் பரிட்சியாத சுத்த நீர் இத்தன்மையது என்பதை நாம் ஏற்றுக்கொள்ள வேண்டியதில்லை. இதுவரையும் பூமியானது சுழன்று கொண்டே செல்லுதல் உண்மையே; ஆயினும் அது நாளைக்கும் சுழலும் என்பதை நாம் மறுக்கலாம். “இதுவரையும் நாம் கண்ட நெருப்பெல்லாம் சூடாயிருந்தது; நாளைக்கும் அது சூடாயிருக்கு மென்று சொல்லலாகாது” என்றும் நாம் வாதிக்கலாம்.

இப்படியான தடை நியாயங்களுக்கு இடம் இருக்கும்வரையும், ஆராய்வளவை முறைப்படி விதிகளை ஆக்குதல் இயலாது. ஆதலால் இத்தடை நியாயங்களை விலக்கத்தக்க விதியொன்று ஆராய்வளவைக்கு ஆதாரமாதல் வேண்டும். அப்படியான விதியொன்று உள்ளது. அது இயற்கையொற்றுமை விதி என்று பெயர் பெறும். இந்த விதியின் பொருளை வகுத்துக்கூறுகில்,

(1) ஒரு பொருளின் அடிப்படையான தன்மைகள் வேறு படாதிருத்தல் இயற்கை;

(2) ஒரினப்பொருள்கள் யாவற்றிலும் சிற்சில தன்மைகள் ஒத்திருத்தல் இயற்கை;

(3) பொருட்களுக்கிடையே உள்ள அடிப்படையான தொடர்புகள் வேறுபடாதிருத்தல் இயற்கை எனவரும். இயற்கை ஒற்றுமை விதியின் முதற்பகுதியின்படி, சுத்த நீரின் பகுதிகளாகிய சலச வாயுவும் பிராண வாயுவும் அமைந்திருக்கும் தன்மை அதற்கு அடிப்படையாயிருத்தலால், அத்தன்மை மாறுதலடையாது; சுத்த நீரிலே பிராண வாயுவானது சலசவாயுவினும் எண் மடங்காயே எவ்விடத்தும் எப்போதும் இருக்கும். பூமிசுழலுதல் ஒருசெயல். செயல்கள் யாவற்றுக்கும் காரணத்தொடர்பு இயல்பாயுள்ளது. ஆதலால் பூமியானது இவ்வளவு காலமும் இடைவிடாது சுழலுதற்கு ஒரு நியாயமான காரணம் இருத்தல் வேண்டும். அது நிலையான தொடர்பாதலால், அது சுழலுதல் இனிமேலும் நிகழும். மனிதர்கள் ஒரினப்பொருள்கள். கோடாறுகோடி மனித உடம்புகள் அழிந்துவிட்டன. ஒரு உடம்பாயினும் ஒரு குறித்த எல்லைக்கு மேல் வாழ்ந்ததில்லை. ஆதலால், அழியுந்தன்மை அதற்கு அடிப்படையான தன்மையாதல் வேண்டும். அப்படியாயின், இப்போதுள்ள மனிதரும் இனிமேற் பிறப்பவரும் அழியுந்தன்மையுடைய வராதல்வேண்டும். ஆதலால், மனிதர் யாவரும் இறப்பர் என்னும் விதி தக்கதேயாம்.

பொருட்களுக்கிடையே குணத்தொடர்பு, சினைத்தொடர்பு, இடத்தொடர்பு, காலத்தொடர்பு, காரணத்தொடர்பு முதலாகப்

பல தொடர்புகள் உண்டு. சூடானது நெருப்போடு குணத்தொடர் பாயுள்ளது; பிராணவாயுவானது நீரோடு சினைத்தொடர்பாயுள்ளது; சீகாழியானது சிதம்பரத்தோடு இடத்தொடர்புடையது; மயிர்க்கூட்டியானது கண்ணம்பூச்சியோடு காலத்தொடர்புடையது; சூடானது நீளுகின்ற இரும்புக் கம்பியோடு காரணத்தொடர்புடையது. இப்படியான தொடர்புகளுள் நூல்களிலே பெரும்பாலும் ஆராயப்படுவது காரணத்தொடர்பாம். தொடர்புகளின் ஒற்றுமையானது இயற்கையொற்றுமையின் மூன்றும் பகுதியாக மேலே காட்டப்பட்டது. ஆதலால், காரண விதியானது இயற்கையொற்றுமை விதியின் ஒருவகையாம்.\* இவ்விதி இரண்டு கூறுகளையுடையது. இவற்றுள் ஒன்று, “காரியம் எதுவும் காரணமின்றித் தோன்றமாட்டாது” என்பதாம்; மற்றது “ஒரே தன்மையான காரியத்திற்கு ஒரே தன்மையான காரணமே உள்ளது” என்பதாம். காரண காரியத்தொடர்பு எங்குமுள்ளதாதலால், காரண விதி காரணவியாபக விதியென்னும் பெயரையும் பெறும். காரணமும் காரியமும் பெரும்பாலும் முறையே முள் பின்னாய் வருவன.

இயற்கையொற்றுமை விதியைச் சுருக்கிக் கூறுகில், “குறிக் கப்பட்ட சந்தர்ப்பங்களின் சேர்க்கையிலே எது தோன்றுவதோ அது அந்தச் சந்தர்ப்பச் சேர்க்கையை ஒத்திருக்கும்வேறு சந்தர்ப்பச் சேர்க்கையிலும் எப்போதும் தோன்றுவதாம்” என்பதாம்.

இப்படியான இயற்கையொற்றுமையானது பெரும்பாலும் வேற்றுமைகளோடு சேர்ந்தே நிகழ்வது. பசுக்கள் யாவும் இரை மீட்பனவாயினும், எல்லாவிதத்தாலும் ஒத்தனவாகிய இரண்டு பசுக்களை இந்த உலகத்திலே காணுதல் சாலாது. ஒரு பசு வேறொரு பசுவை எவ்வளவாக ஒத்திருந்தாலும் அவற்றிற்கிடையே வேற்றுமையில்லாமற்போகாது. என்னுடைய உடம்புதானும் அடுத்த நிமிஷத்திலே வேற்றுமையடைகின்றது. இப்போதுள்ள அதன் நிலையும் அடுத்த நிமிஷத்திலுள்ள அதன் நிலையும் சிறிதாயினும் வேறுபடுவனவாம். இப்படியான வேற்றுமைகளுக்கிடையேயுள்ள ஒற்றுமையே இயற்கையொற்றுமை எனக்கூறப்படுவது.

\* அளவை நூல், வல்லோருட் சிவர் இயற்கையொற்றுமை விதியும் காரண விதியும் ஒன்றென்பர்; இது தவறு. “பசுக்கள் இரையீட்பவை” “நீரிலே சலசவாயும் பிராண வாயுவுமுள்ளவை” என்பவை காரண விதிக்கு உட்பட்டவையல்ல.

இயற்கையிலே ஒற்றுமை உண்டென்னும் விதியை நாம்கொண்டது எவ்வாறென்பதையும், கொள்ளுதற்கு நியாயம் உண்டோ என்பதையும் ஆராய்வாம்.

அனேக இயற்கை ஒற்றுமைகளை நாங்கள் அனுபவத்தினால் அறிந்திருக்கிறோம். உண்ணுதவினாலே பசிதீர்ந்துபோதலை ஒவ்வொரு நாளும் அறிகிறோம். அரிசியை உலையிட்டு அவிக்க அது சோறாதலை ஒவ்வொரு நாளும் காண்கிறோம். பசுக்களுடைய கால்களிலுள்ள குளம்புகள் யாவும் பிளந்திருப்பதை எப்போதும் காண்கிறோம். தேங்காயிலிருந்து தென்னை உண்டாவதைக் காண்கிறோம். பாக்கிலிருந்து தென்னையுண்டாவதை ஒரு காலமுங் கண்டிலேம். இந்த அனுபவங்களினாலே இயற்கையிலே ஒற்றுமை உண்டு என்று நாம் நம்புகிறோம்.

நாம் இதுவரையும் கண்ட இயற்கை ஒற்றுமைகள் எதிர்காலத்திலும் காணப்படுமென்று நம்புதற்கு இடமுள்ளதாயினும், அது உண்மையானதுதானென்று நாட்டுதற்குப் போதிய நியாயம் எங்களுக்குக் கிடைக்கவில்லை. கண்டவற்றிலிருந்து காணாதவற்றைக் கொள்ளுதற்கு இயற்கையொற்றுமை விதியே ஆதாரமாயுள்ளது. இயற்கை யொற்றுமைவிதியும் கண்டவற்றிலிருந்து காணாதவற்றிற்குச் செல்லுதலால், அதற்கும் ஆதாரமாகத்தக்கது இயற்கையொற்றுமையேயாம். எதுவும் தனக்கு ஆதாரமாதல் பொருந்தாது. ஆதலால், இயற்கையொற்றுமை விதியானது நியாயங்களினாலே நாட்டப்படத்தக்கதன்று. அப்படியாயின், அதை நாம் ஏற்றுக்கொள்ளுதற்கு அவசியம் யாதென்று கேட்டால், அதை ஏற்றுக்கொள்ளாவிட்டால், பொருட்களைப்பற்றிய அறிவு எங்களுக்குக்கிட்டாது; அடுத்த நிமிஷம் உலகம் எப்படியாகுமென்பதை நாம் அறியமாட்டோம். அறிவைப் பெறுதற்கு இயற்கையொற்றுமைவிதி வேண்டப்படுதலால், அதை நாங்கள் ஏற்றுக்கொள்ளவேண்டியிருக்கிறது. இவ்விதி ஆராய்வளவைக்கு ஆதாரமாய் உள்ளது. அதற்கு ஆதாரத்தை ஆராய்தல் முறையன்று.

இயற்கையொற்றுமை விதிக்குப் பதிலாகச் சுருக்க வேற்றுமை விதியென்று ஒருவிதி சில ஆண்டுகளின்முன் ஆக்கப்பட்டது. அது

இரண்டு வாய்மைகளை ஆதாரமாகவுடையது. அவற்றுள் ஒன்று ஒவ்வோரினத்துப் பொருட்கள் பாவற்றிலும் பெருந்தொகையான தன்மைகள் உள்ளன. இவற்றுட் சில அந்த இனத்தை வரையறுக்கின்றன. ஆதலால், எஞ்சிய தன்மை ஒவ்வொன்றும் அவ்வினத்தில் உண்டு என்று பல விதிகளை ஆக்கலாம். விதிகளை ஆக்குதற்கு இது போதிய ஆதாரமாகும். உதாரணமாக, முக்கோணமானது பின்வரும் தன்மைகளையுடையது:-மூன்று பக்கங்களுடையது, மூன்று கோணங்களையுடையது, அக்கோணங்களின் தொகை 180 பாகையாதல், அதன் வெளிக்கோணமொன்று அதற்கெதிரேயுள்ள உட்கோணம் ஒவ்வொன்றிலும் பெரிதாதல் முதலியன. இவற்றுள், முதலிலுள்ளதாகிய வரையறை தவிர, எஞ்சிய ஒவ்வொன்றையும் கொண்டு ஒவ்வொரு விதியை ஆக்குதல் கூடும்.

இனி, பிரபஞ்சத்திலேயுள்ள பொருட்களிலும் பார்க்க இனங்கள் மிகவுஞ் சுருங்கியவையாதலால், இவ்விதிக்குச் சுருக்க வேற்றுமை விதிபென்று பெயரிடப்பட்டது. இந்த விதியை அதுசரித்தே நூலோர் இக்காலத்திலே ஆராய்வுகளைச் செய்து வருகின்றனர். இது ஆராய்வளவைக்கு ஆதாரமாகத் தக்கதேயாம். ஆயினும், இயற்கையொற்றுமை விதியே இதற்கும் ஆதாரமாயுள்ளது. ஒரு இனம் முழுவதிலும் பல தன்மைகளுண்டு என்று கொள்ளுதற்கு இயற்கையொற்றுமைவிதி வேண்டப்படும்.

#### வினாக்கள்

1. இயற்கையொற்றுமைவிதி ஆராய்வளவைக்கு ஆதாரமாகத் தல் எவ்வாறு?
2. இவ்விதிக்கும் காரணவியாபக விதிக்குமுள்ள தொடர்பு யாது?
3. இயற்கையொற்றுமை விதியை நாம் ஏன் நம்புகிறோம்? அதை நாட்டமாட்டாமைக்குக் காரணம் யாது?
4. சுருக்க வேற்றுமை விதியாவது யாது? அதற்கு இயற்கையொற்றுமைவிதி ஆதாரமாகத் தல் எவ்வாறு?

## இருபத்தேழாம் அதிகாரம்

### காட்சியும் உரையும்

தனிவாய்மைகளிலிருந்து விதிகள் ஆக்கப்படலாமென்பது முதலதிகாரத்திலே காட்டப்பட்டது. இந்தத்தனிவாய்மைகள் காட்சியாற்பெறப்படுவன.

காட்சியிலே உண்மைக்காட்சி, ஐயக்காட்சி, திரிபுக்காட்சி என மூன்று வகைகள் உண்டு. தூரத்திலே நிற்கும் சோமனைச் சோமனெனக்காணுதல் உண்மைக்காட்சி; அவன் சோமனே இராமனே எனமுடிபு பெறாமற்காணுதல் ஐயக்காட்சி; அவன் இராமனெனக் காணுதல் திரிபுக்காட்சி. இக்காட்சிகளுள், ஐயக்காட்சி நெடுநேரம் நிலைக்காது; காண்பவன் அதை விரைவிலே முடிபுசெய்துவிடுவான். முடிபு உண்மைக் காட்சியாகும் அன்றேல் திரிபுக்காட்சியாகும். ஆதலால், ஆராய்வு செய்பவருடைய காட்சியானது உண்மைக் காட்சி, திரிபுக்காட்சி என இருவகையாயேயுள்ளது. திரிபுக்காட்சியானது பலவழிகளால் வரும்.

1. இவற்றுள் ஒன்று அவதானக்குறைவால் வருவது. ஒரு பொருளின் நீளத்தையளக்கும்போது, அளவுகோலின் ஒரு பக்கத்திலே அங்குலமும் மற்றப்பக்கத்திலே சென்றிமீற்றரும் குறிக்கப்பட்டிருந்தால், சென்றிமீற்றரால் அளந்துவந்த ஐந்து சென்றிமீற்றறை ஐந்து அங்குலமெனக்கொள்ளுதல் அவதானக்குறைவால் வருவது. ஒரு செயற்கைக் காட்சியிலே, நீர்கலந்து சேர்க்கவேண்டிய கெந்தகாமில்த்தை, அவதானக்குறைவினாலே, நீர்கலவாமற் சேர்த்தால், அப்பரீட்சையின் முடிபு பிழைபடும்.

2. காட்சி நிறைவாகாமையாலும் அது பிழைப்படும். கர்ப்பூரமும், நவச்சாரமும் பார்வைக்கு ஒரே தன்மையவாயினும், மணத்தால் வேறுபடுவன. கர்ப்பூரத்தை மணந்து பாராமல் அதை நவச்சாரமாகக் கொள்ளுதல் காட்சி நிறைவாகாமையால் நேரும் பிழையாம். இவ்வதிகாரத்திலே காட்சி எனப்படுவது கண்ணினால் மாத்திரம் அறியப்படுவதன்று; புலன்கள் யாவும் காட்சியெனப்

படும். காதினால் அறியப்படும் ஒலியும், மூக்கினால் அறியப்படும் மணமும், நாவினால் அறியப்படும் சுவையும், தோற்பக்கத்திலே அறியப்படும் பரிசுமும், தசை நார்களால் அறியப்படும் நிறையும், மனத்தினால் அறியப்படும் இன்ப துன்பம் முதலியவைகளும் காட்சிகளாம். ஒளிக்குறைவு, ஒலிக்குறைவு முதலியவற்றாலும் காட்சி நிறைவாகமற் பிழையாதலுண்டு. இரவிலே, தூரத்திலுள்ள கயிற்றைப் பாம்பென்று கொள்ளுதலும், சோமனை இராமனாகக் கொள்ளுதலும் ஒளிக்குறைவினாலாம்.

3. மனத்தாக்கங்களினாலும் காட்சி பிழைபடுதலுமுண்டு. அச்சத்தினாலே சாரைப்பாம்பை நாகபாம்பாக காண்பர். விருப்பத்தினாலே காற்றிரைகின்ற ஒலியானது எதிர்பார்த்துக்கொண்டிருக்கும் உந்துர்தியின் இரைச்சலாகக் காணப்படும். வெறுப்பினாலே பகைவன் செய்யும் நற்செயல் தீச்செயலாகத் தோன்றும். பற்றினாலே அன்பர்கள் செய்யும் தீச்செயல் நற்செயலாகத் தோன்றும்.

4. காட்சியிலே வரும் வேறொரு பிழை காட்சியைக்கொண்டு அநுமானித்ததைக் காட்சியாகக் கொள்ளுதலாம். காவிய வஸ்திரமும் சடையுமுடையவரைக்கண்டு அவர் சந்நியாசியென்று அநுமானித்த பின்பு சந்நியாசியைக் கண்டேன் என்பது இப்படியான பிழையாம். போர்க்காலத்திலே போர்க்கப்பல் ஒன்றைக் கண்டவர் அக்கப்பல் ஜப்பானியர் கப்பல் என்று எண்ணிக்கொண்டு ஜப்பானிய கப்பலைக் கண்டேன் என்பதும் இதுவாம்.

5. காட்சியில்வரும் வேறொரு தவறு எமது கொள்கைக்கு மாறாக வரத்தக்கவற்றை அவதானியாமல்விடுதல். சாதகத்திலே நம்பிக்கையுடையவர்கள், அதிலே சொல்லப்பட்டவற்றுள், நடைபெறுதவற்றை அவதானியாமல் நடந்தவற்றைப் பாராட்டிச் சாதகம் மெய்யானது என்பர். சிறுவர்கள் மாங்காய்க்குக் கல்லெறியும் போது அதிலே படாத எறிகளைப் பொருட்படுத்தாமல், பட்டவைகளைப்பற்றி இன்புறுவர்.

நாம் எதுவாகிலும் ஒரு விஷயத்தைக் காட்சியால் ஆராயும் போது அதனோடு தொடர்புடையதை மாத்திரம் ஆராய்தல்

வேண்டும்; தொடர்பற்றவைகளை அவதானித்தல் பயனற்ற தொழிலாகும். தொடர்புடையதை மாத்திரம் அவதானிக்கும் தன்மை எங்களிலே ஒரு அளவுக்கு மாத்திரம் இயல்பாக அமைந்துள்ளது. தொடர்பற்றவைகளிலே மனம் செல்லுதலை எவ்விடத்திலும் காணலாம். பிரசங்கஞ்செய்பவருடைய பேச்சிலே பெரும் பகுதியாக வருவது அவர் எடுத்துக்கொண்ட விஷயத்தோடு தொடர்பில்லாததாம். தொடர்பற்றவைகளை அவதானியாமல் விடுதற்கு மனக்கட்டுப்பாடேயன்றி அறிவும் சிந்தனையும் வேண்டியவைகளாம். அறிவாளிகளும் தொடர்பற்றவைகளைத் தொடர்புள்ளவைகளாகக் கருதியும், தொடர்புடையவற்றை அவதானியாமல் விட்டும் மயங்குவதுண்டு. முறைச்சுரத்தின் காரணத்தைத் தொடக்கத்தில் ஆராய்ந்த அறிவாளிகள் நீர்நிலைகளிலுள்ள நுளம்பைப் பொருட்படுத்தாமல் அதிலிருந்து எழுகின்ற வாயுவைத் தொடர்புடையதாகக்கண்டு அச்சுரத்திற்கு மலேறியா\* என்ற பெயருமிட்டு முடித்தனர்.

காட்சிக் கருவியாயுள்ள கண், காது முதலிய பொறிகளின் ஆற்றலைக் கடந்தவற்றைக் காணுதற்குத் துணைக்கருவிகளைப் பயன்படுத்தல் வேண்டும். கண்ணுக்குத் துணையானவை உருப்பெருக்கியாடி; துலைப்பார்வையாடி, முதலியவைகளாம். பரிசுத்திற்குத் துணையானவை சூட்டளவை, வாயுத்தாக்க அளவை முதலியவைகளாம்.

காட்சியானது இயற்கைக் காட்சி, செயற்கைக் காட்சி என இருவகைப்படும். இயற்கைக் காட்சியாவது ஒரு பொருளேனும் தோற்றமேனும் அப்படியேயிருக்க, அதில் ஒருவிதமான மாற்றத்தையும் ஆக்காமல், அதை அவதானித்தலாம். சுர நோயுள்ள ஒருவனுடைய நாடியையும், நாவையும், கண்ணையும் பார்த்தலும், அவனுடைய சூட்டை அளத்தலும் இயற்கைக் காட்சியாம். இக்

\* மலேறியா என்ற சொல்லின் பொருள் திமையான காற்று என்பதாம்.

1. Microscope. 2. Telescope. 3. Thermometer.
4. Barometer.

காட்சிகளால் அவனுடைய சுரனோய் எவ்வகையானதென்று முடிவு செய்தல் இயலாதாயின், முறைச்சுரத்தைத் தீர்க்கத்தக்க மருந்தை இரத்தத்திலே செலுத்திச் சூடு தணிகின்றதோ என்று காணுதல் செயற்கைக் காட்சியாம். ஆசிரியர் மாணாக்களை வினாவி அவனுடைய அறிவை அளத்தல் இயற்கைக் காட்சியாம். இவ்வாறு வினாவும்போது, அவன் படிப்பில் விருப்பமில்லாதவனென்று அறிந்து, பள்ளிக்கூடமில்லாத நேரத்திலே ஆசிரியர் அவனை அன்பாய் அழைத்து அவனைப்படிப்பித்து அதன் பயனைக்காணுதல் செயற்கைக் காட்சியாம். இந்தச்செயற்கைக் காட்சி ஒவ்வொன்றிலும் ஒவ்வொரு மாற்றம் மாத்திரம் செய்யப்பட்டது. சிலவகையான செயற்கைக் காட்சிகளிலே வருவனயாவும் ஆராய்பவராலேயே செய்யப்படுகின்றன. உதாரணமாக, இரும்புக்கம்பியானது சூட்டினாலே நீளும் அளவை ஆராய்பவர் இரும்புக்கம்பியின் நீளத்தையும், அதற்கு ஏற்றவேண்டிய சூட்டின் அளவையும் தாமாகவே நிச்சயிப்பார். வேதி ஊலோரும் பெளதிக ஊலோரும் காணும் செயற்கைக் காட்சிகள் இப்படியானவைகளாம். இவற்றிலே வரும் பொருட்களையும் அவற்றின் அளவுகளையும் அவர்கள் தாம் விரும்பியபடி கூட்டியும் குறைத்தும், கருவிகளை மாற்றியும் பரீட்சிப்பார். இதனாலே அவர்களுடைய ஆராய்ச்சியானது கட்டுப்பாட்டிற்கு அமைந்து சாரண காரியத் தொடர்பைத் தெளிவாக்குகின்றது. செயற்கைக் காட்சியானது இந்த வசதிகளையுடையதாயினும் அது அநேக ஆராய்ச்சிகளுக்குப்பொருந்தமாட்டாதது. உதாரணமாக, கடலின் வற்றுப்பெருக்கும், பூமியதிர்ச்சியும், சுழல்காற்றும், சூரிய கிரகணமும் இவைபோன்றவைகளும் செயற்கையால் வரத்தக்கவையல்ல. இவைகள் இயற்கைக் காட்சிக்கேயுரியவை.

செயற்கைக் காட்சிக்குள்ள வசதிகளைத் தொகுத்துக் கூறுவாம்:—

1. ஆராய்பவர் தாம்விரும்பிய ஒன்றைச் சேர்க்கலாம், நீக்க வேண்டியதை நீக்கலாம். காட்சிப் பொருட்களின் அளவுகளை மாற்றலாம். அதற்கு வேண்டிய கருவிகளை மாற்றலாம்.

வேதிநூல் முதலியவற்றுள் வரும் செயற்கைக் காட்சியிலே, அதில் வரும் ஒவ்வொன்றிலுமுள்ள நிலையையும் அளவையும் ஆராய் பவர் அறிவார். ஆதலால், அதிலுள்ள காரண காரியங்கள் யாவும் அவர் அறிந்தவைகளாகும். இதனாலே பொருட்களின் தன்மை களும் ஐயமின்றி அறியப்படுகின்றன.

8. ஒவ்வொரு ஆராய்ச்சியும் எத்தனைமுறை செய்ய வேண்டுமோ அத்தனைமுறை செய்யலாம். ஆராய்ச்சிகளிலே சிற்சில பிழைகள் உண்டாகும். ஆதலால், ஒரு ஆராய்ச்சியைப் பல முறை செய்யக்கூடுமாயின் அதில் வரும் பிழைகளைப் படிப்படியாக நீக்கித் திருத்திக்கொள்ளலாம்.

இனி, காட்சியால் அறியப்படும் அளவுகள், சில சமயங்களிலே, கண்ணரேகையாக்கப்பட்டால், ஆராயப்படும் பொருளை மிகத் தெளிவாகக் காணலாம். உதாரணமாக, சுரநோயாற் பீடிக்கப்பட்ட ஒருவனுடைய சூட்டை நோத்துக்கு நோம் அளந்து அதைக் கண்ணரேகையாக்கினால், அந்த ரேகையைப் பார்த்தவுடனே சூடு எந்நோங்களில் ஏறுகிறது என்பதும், எந்நோங்களில் இறங்குகிறது என்பதும் நன்கு விளங்கும். இவற்றிலிருந்து அது எப்படியான சுரமென்பதும், அதை எந்த மருந்து குறைக்கிறதென்பதும் இவை போல்வனவும் தெற்றைனப் புலப்படும்.

இருவகையான தொடர்புகளுக்கிடையேயுள்ள தொடர்பானது இணைத்தொடர்பு எனப்படும். உதாரணமாக, இலக்கியக் கல்விக்கும் அதைக் கற்பவனுடைய ஆற்றலுக்கும் ஒரு தொடர்புண்டு. அப்படியே கணிதக் கல்விக்கும் அதைக் கற்பவனுடைய ஆற்றலுக்கும் ஒரு தொடர்புண்டு. இந்த இரண்டு தொடர்புகளுக்கும் இடையேயுள்ள தொடர்பு இணைத்தொடர்பு எனப்படும். இத்தொடர்புகள், பெரும்பாலும், ஒருவன் பரீட்சையிலே பெறும்புள்ளிகளால் அளக்கப்படுகின்றன. ஆதலால் இவற்றுக்கிடையேயுள்ள இணைத்தொடர்பைக் காண முயல்வோர், மாணுக்கன் இலக்கியத்தில் பெறும்புள்ளிகளையும் கணிதத்திற் பெறும்புள்ளிகளையும் ஒருசூத்திர விதிப்படி கணித்து இணைத்தொடர்பைக் காண்பார்.

ஆகவே, கண்ண ரேகையும், கணித சூத்திரங்களும் இவை போல்வனவும் ஆராய்ச்சிகளுக்குப் பெருந்துணைபுரிகின்றன.

காட்சியானது இவ்வாறு ஆராய்ச்சிக்கு முக்கியமான துணையாகப் பயன்படுவதாயினும், அது போதியதன்று. எந்தத்துறையிலே ஆராய்ச்சி செய்யப்படுகின்றதோ, அதிலே இதுவரையும் அறியப்பட்டுச் சிறந்த அறிவாளிகளால் ஏற்றுக்கொள்ளப்பட்ட வாய்மைகளை அறிதலும் வேண்டும். இது நூல்களாற் பெரும்பாலும் பெறப்படுவது. இவ்வதிகாரத்தலைப்பிலே உரை என்று சொல்லப்பட்டது நூல்களும் நூல்களைப் போன்றவைகளும். வேதி நூலிலே ஆராய்ச்சி செய்யப்படுகுவோர், அதிலே இதுவரையும் அறியப்பட்டதைப் பொருட்படுத்தாமல், ஒவ்வொரு வாய்மையையும் தாமாகவே காணமுயலுவாராயின், அந்நூலில் அறியப்பட்டதில் மிகச்சிறிய ஒரு பகுதியை மரத்திரம் காண்பார். ஆதலால் எதுவாயினும் புதிய ஒன்றை அவர் ஆராய்ந்தறிதல் சாலாது. வேதிநூல், பொளதிக நூல், கணித நூல் முதலியவற்றிலே நூற்றுக்கணக்கானவர் ஆராய்ச்சிசெய்து வருகின்றனர். அவர்களுள் ஒருவர், தாம் தெரிவுசெய்த ஆராய்ச்சித்துறையிலே, இக்கால ஆராய்ச்சியாளரும் இவர்களுக்கு முற்பட்டவர்களும் அறிந்தவற்றை ஆதாரமாகக் கொண்டு, ஆராய்ச்சிசெய்வாராயின், அவர் புதியவற்றைக் காண்பார்; முன்னோர் கண்டவற்றிலுள்ள பிழைகளையும் திருத்துவர். ஆதலால், ஆராய்ச்சிக்கு உரையும் முக்கியமாக வேண்டப்படுவதாம்.

சரித்திரமானது முன் நடந்தவற்றைப் பேசுதலால், சரித்திரத்துறையிலே ஆராய்ச்சி செய்தற்குக் காட்சி பயன்படாது. முன்னாட்களில் எழுதிவைக்கப்பட்டவைகளே பெரும்பாலும் அதற்கு ஆதாரமாவன. அவைகளுட் சில, காட்சியாலும், வேறுசில கேள்வியாலும், வேறு சில கற்பனையாலும், வேறுசில பொய்யாகவும் வந்தவைகளாகலாம். காட்சியாற் பெறப்பட்டவைகளும் உடனே எழுதப்படாவிட்டால் மறதியாற்பிழைபடக்கூடும். கேள்வியால் வந்தவைகளுட் சில பொய்களாகலாம். கற்பனை முழுவதும் பொய். கிருப்பு வெறுப்புக்களால் முழுப்பொய்களைச் சிலர் எழுதியிருப்பார். கல் வெட்டுக்களிலே காணப்படுவனவும் முற்றாக நம்பத்தக்கவைகளல்ல.

### வினாக்கள்.

---

1. காட்சியாவது யாது?
  2. காட்சியில் வரும் பிழைகள் எவை?
  3. பல்விச்சரத்திரம் முதலிய போலி நூல்கள் அற்றுப்போகாமைக்குக் காரணம் யாது?
  4. இயற்கைக்காட்சி எப்படிப்பட்டது?
  5. செயற்கைக்காட்சியானது இயற்கைக்காட்சியினும் எவ்வாற்றாற் சிறந்தது? அதுபயன்படமாட்டாத துறைகள் எவை?
  6. ஆராய்வுக்கு உரை எவ்வாறு பயன்படுகின்றது?
  7. சரித்திர நூல்களில் வரத்தக்க தவறுகள் யாவை?
-

## இருபத்தெட்டாம் அதிகாரம் சிப்பொருளராய்வும் ஒப்புமை ஆராய்வும்

நாம் நம்புகின்றவை யாவும் அதுமான அளவைப்படி நாட்டத் தக்கவையல்ல. எங்களுடைய சமயத்தை நாம் நம்புகிறோம். எமது சமயமாயினும் வேறெந்தச் சமயமாயினும் அளவைக்கு அடங்குவ தன்று. எங்களுடைய சமயம் முற்றாக மெய்யானதென்பதை நாட்டு தல் இயலாதாயினும், நாம்அதை முற்றாக நம்புகிறோம். அந்த நம்பிக் கையின் உறுதியினாலே அதற்காக எமது அரிய உயிரையும் விடுகின் றோம். அளவை முறைப்படி நிறுவத்தக்க சமயமே எமக்கு வேண்டிய தென்னில் ஒரு சமயமுயின்றியே நாம் வாழல்வேண்டும். என்னு டைய மகளுக்கு ஒரு கணவனைத் தெரிவுசெய்ய முயலும்போது எனது விசாரணைக்கெட்டிய அளவிலே நல்லவனாகக் காணப்படும் ஒருவனைக் கணவனாக நிச்சயிக்கிறேன். அவன் தீயவனாதலும்கூடும். நல்லவனென்று அளவை முறைப்படி காணப்பட்டவனுக்கே என் மகளை மணஞ்செய்வேனென்று நான் தீர்த்துக்கொள்ளுவேனாயின், அவளுக்குக் கல்யாணம் ஒருகாலமும் நடவாது. ஆகவே, எமது வாழ்க்கையிலே ஐயமானவற்றைக் கொள்ளாதல் இன்றியமையாத தாகின்றது. இப்படியான இடர்ப்பாடு வாழ்க்கைக்கேயன்றி அநேக நூல்களுக்குமுள்ளது. அகநூலோருட் சிலர் மனம் என்று ஒரு பொருள் இல்லையென்றும் அறிவதும் நினைப்பதும் ஆராய்வதும் உடம்பிலுள்ள மூளையின் தொழில் என்றும் கொள்கின்றனர். வேறு சிலர் மனம் என்றொன்று உள்ளதென்றும், அறிவதும் நினைப்பதும் ஆராய்வதும் மனமே என்றும் கொள்கின்றனர். இருபகுதியாரும் போதிய ஆதாரமின்றியே தமது கொள்கைகளை ஆக்கிக்கொண் டனர். நூல்களுக்குள், கணித நூல் மாத்திரம் அளவை முறைப்படி நாட்டப்படாததெதையும் விலக்குகின்றது. இந்தப் பயிற்சியினாலே கணித நூல்வல்லோர் வாழ்க்கையிலே இடர்ப்படுதலுமுண்டு.

இப்படியான ஐயப்பாட்டுக்கிடையுள்ள ஆராய்ச்சி முறைகள் இரண்டு உள்ளன.

இவற்றுள் ஒன்று ஒரு இனத்தைச் சேர்ந்தவற்றுட் சிலவற்றை மாத்திரம் ஆராய்ந்து அவற்றிற் கண்ட ஒற்றுமையை அந்த

இனம் முழுவதிலும் உள்ளதாகக் கொள்ளுதல். இந்துக்களிற் சிலரை ஆராய்ந்தறிந்த ஆங்கிலேயரொருவர் இந்துக்கள் யாவரும் சாந்தகுணமுடையவர்களென்றார். முப்பதுகோடி இந்துக்கள் யாவரையும் ஆராய்தல் இயலாது. ஆதலால், அவர்களுட் சிலரை மாத்திரம் ஆராய்ந்து அவர்களிற்கண்ட ஒற்றுமையை இந்துக்கள் என்னும் இனம் முழுவதாக்கும் ஏற்றிப் பொதுவிதியொன்றை அவர் ஆக்கிவிட்டனர்.

இப்படியான ஆராய்ச்சியிலே ஒருஇனம் சிறியதாயின் அதைச் சேர்ந்தவைகள் யாவற்றையும் ஆராய்ந்து விதியை ஆக்குதல்கூடும். அப்படியாயின் அது பிழைபடாது. ஒரு கிராமத்திலுள்ள வீடு ஒவ்வொன்றையும் ஆராய்ந்து ஒவ்வொரு வீட்டிலுமுள்ளவர்கள் தமிழர்களாகக் கண்டால் அந்தக் கிராமத்தவர் யாவரும் தமிழர் என்னும் விதியை ஆக்குதல் பொருந்தும். இந்த ஆராய்வு முழுப்பொருளாராய்ச்சி எனப்படும். இப்படி ஆக்கப்பட்ட விதி பிழைபடாதாயினும் இதனால் ஒரு லாபமுமில்லை. இந்தக் கிராமத்துக்குப்பெயர் கந்தவனமாயின்,

கந்தவனத்தவர் யாவரும் தமிழர்

சுந்தரன் கந்தவனத்தவன்

ஃ சுந்தரன் தமிழன்.

என்று இவர் அநுமானித்தல் வீண்வேலையாம். சுந்தரன் தமிழன் என்பதை இவர் கண்ட பின்புதான் கந்தவனத்தவர் யாவரும் தமிழர் என்னும் விதியை இவர் ஆக்கினார். ஆதலால், இந்தவிதி சுந்தரன் தமிழன் என்பதற்கு ஆதாரமாகமாட்டாது. ஆயினும், இது பிறருக்குப் பயன்படும். இவர் சுந்தரனை முன்னமே கண்டவராயினும் அவனை மட்டிடமாட்டாமற்போம்போது இவருக்கும் இவ்விதி பயன்படுவதாகும். அன்றியும், பாக்கக்கண்டதைச் சுருக்கமாகக் கூறும் நயமும் இப்படியான ஆராய்வினுண்டு.

இந்துக்கள் சாந்தகுணமுடையவர்கள் என்னும் விதியை ஆக்கிய ஆங்கிலேயர் கண்ட இந்துக்கள் இந்தியாவின் வெவ்வேறு

பாகங்களிலும், வெவ்வேறு தொழில்களிலும், இவரோடு வெவ்வேறு தொடர்புகளோடும் உள்ளவராயின் அந்தவிதி அதிகம் பிழையாக மாட்டாது. அப்படியின்றி அவர்கள் யாவரும் தமிழ் நாட்டிலுள்ள வர்களாயின் அவ்விதி பிழைபடுதல்கூடும். ஏனெனில் சாந்தமர்ன குணம் தமிழர்களுக்கு உள்ளதாய் மற்றவர்களுக்கு இல்லாததாய் இருத்தல்கூடும். ஆதலால் இந்துக்கள் சாந்தமுடையவர் என்று கொள்ளாது தமிழர்கள் சாந்தமுடையவர் என்று கொள்ளுதல் அதிகம் பொருத்தமானதாம். அன்றியும் இந்துக்கள் கோடிக்கணக்கானவர்களாவர். இவரால் அறியப்பட்டவர்கள் நூறு பேராயின் இவருடைய ஆராய்வு பல்வேறிடங்களில் நிகழ்ந்ததாயினும் தொயைற் போதியதன்று. இப்படியே, இரும்பும் செம்பும் சூட்டை விரைவிலே செலுத்துதலைக்கண்டவரொருவர் பொருள்கள் யாவும் சூட்டை விரைவிலே செலுத்துவன என்பதிலும் பார்க்க உலோகங்கள் சூட்டை விரைவில் செலுத்துவன என்னும் விதியை ஆக்குதல் அதிகம் பொருத்தமானதாம். இரும்பும் செம்பும் பொருட்களரையும் உலோகங்களரையும் உள்ளவையாயினும், உலோகமென்னும் இனம் குறுகியதாதலால் அந்த விதியை உலோகங்களைக் குறித்து ஆக்குதலே தக்கதாகும். ஆகவே சில் பொருளாராய்ச்சியைக்கொண்டு விதியை ஆக்கும்போது, அவைகள் சேர்ந்த இனங்களுள் மிகக்குறுகிய இனத்தைப்பற்றி விதியை ஆக்குதல் அதிகம் முறைமையானதாம்.

இப்படியாக காணப்படும் எந்த விதியையும் அதற்குமாறான ஒரு நிகழ்ச்சி முற்றாக அழித்துவிடும். அரச சேவையிலுள்ள தமிழன் ஒருவன் சாந்தமில்லாதவனாகக் காணப்பட்டால் அரசசேவையிலுள்ள தமிழர் யாவரும் சாந்தமானவர் என்னும் விதி பொய்த்துப் போம். ஆதலால் சில் பொருளாராய்ச்சியால் பெறப்பட்ட விதிகளை மேன்மேலும் பரிசோதித்தல் வேண்டும். பரிசோதனையிலே அவைகள் பொய்யாகில் அவை திருத்தப்படல் வேண்டும். திருத்துதல் இயலாததாயின் அவற்றைக்கைவிடுதல் வேண்டும். பரிசோதனையிலே அவைகள் மெய்ப்படுமாயின் அவை பலம் அடையும். பலம் அடையினும் அவை காட்சி விதியாகுமேயன்றி சாத்திர விதி

யாகா. அவை சாத்திர விதியாதற்கு அதுமான அளவையாலும் நாட்டப்படல் வேண்டும்.

சில் பொருளாராய்ச்சியாற் பெறப்பட்ட விதிகளுள் “மனிதர் யாவரும் இறப்பவர்” என்பது மிகச்சிறப்பானதாம். இன்று கோடிக் கணக்கான மனிதர் உயிரோடு இருத்தலால் இது சில் பொருள் ஆராய்ச்சியேயாம். ஆயினும் எல்லாக் காலங்களிலும் எல்லா இடங்களிலும் மற்றும் எல்லா வகைகளாலும் வரும் வேற்றுமைகளும் உள்ளவர்கள் எண்ணில்லாதவர்கள் ஆராய்ச்சிக்கு உட்பட்டமையால், மனிதர் இறத்தலானது மனிதராந்தன்மையோடு மாத்திரம் தொடர்புடையதென்பது தெள்ளிதிற்புலப்படுகின்றது.

சில்பொருளாராய்ச்சியைத் தொடை நியாயமாகக் குறியிட்ட டாற் கூறுகில்,

“க ச த ப யாவும் அகாரங்கள்  
க ச த ப யாவும் இகாரங்கள்

ஃ இகாரங்கள் யாவும் அகாரங்கள்” எனவரும். இது சிறு மொழிப்போலியாம். ஆதலால் இவ்வறுமானம் ஐயமானதேயாம்.

ஆகவே சில்பொருளாராய்ச்சியின் தன்மையைச் சுருக்கிக் கூறுகில்:—

1. ஒரு இனத்திலே ஆராயப்பட்ட பொருட்கள் தம்முள் வேற்றுமை மிகுந்தவையாதல்வேண்டும். வேற்றுமைகள் மிகுந்தால் அவைகள் நீக்கப்பட, ஒற்றுமையைக் காணுதல் எளிகாகும். இந்துக்களின் தன்மையை ஆராயுமிடத்துச் சில தமிழரையும் சில வங்காளிகளையும் சில் மராட்டியரையும் பிறரையும் ஆராய்ந்தால் தமிழராதலும் வங்காளிகளாதலும் மராட்டியராதலும் இந்துக்களின் தன்மையிலிருந்து நீக்கப்படும். இப்படியே செல்வர் சிலரையும் வறியவர் சிலரையும் ஆராய்ந்தால் செல்வமும் வறுமையும் இந்துக்களின் தன்மையிலே சேரமாட்டா.

2. ஆராயப்பட்ட பொருட்களின் தொகை அதிகப்பட, ஆராய்ச்சியால் பெறப்படும்விதி பலமடையும்.

3. ஆராயப்பட்ட பொருள் ஒன்றையினும் விதிக்கு மாறு படலாகாது.

4. இவ்விதியானது மேலும் ஆராய்வு செய்தற்கு தகுதியுடையதாகத்வேண்டும்.

5. இதிலே காரண காரியத்தொடர்பு பெறப்படுவதன்று.

### ஒப்புமை

தன்மையினாலேனும் தொடர்பிலானும் பொருள்கள் ஒத்திருத்தல் ஒப்புமையெனப்படும். உதாரணமாக அம்மை நோயும் நெருப்புச்சுரமும் தொத்தும் தன்மையால் ஒப்பானவை; குரங்கினுடைய பற்களும் மனிதனுடைய பற்களும் வடிவத்தால் ஒப்பானவை; நான் என்னுடைய பிள்ளையிலே வைத்த அன்பும் எனது நண்பன் தன்னுடைய பிள்ளையிலே வைத்த அன்பும் அளவால் ஒப்பானவை; ஒவியும் ஒளியும் தடைகளிலிருந்து திரும்பும் விதியால் ஒப்பானவை ஒரு தேசத்திற்கும் அத்தேசத்தவர் குடியேறிய நாட்டிற்குமுள்ள தொடர்பும் தாய்க்கும் பிள்ளைக்குமுள்ள தொடர்பும் ஒப்பானவை.

அறிந்த ஒப்புமைகளிலிருந்து வேறு ஒப்புமைகளைக் காணுதல் ஒப்புமை முறையாம். அம்மை நோயும் நெருப்புச்சுரமும் தொத்தும் தன்மையால் ஒத்திருத்தலானும், அம்மைப்பாலை உடம்பிலே செலுத்துதலால் அம்மைநோய் அதிகம் தாக்காமையாலும், நெருப்புச் சுரப்பாலை உடம்பிலே செலுத்துதலால் நெருப்புச்சுரம் அதிகம் தாக்காதென்றவிதி ஒப்புமை விதியால் ஆக்கப்பட்டது.

ஒவியைத் தடுக்கும் பொருளிலே அதுபட்ட பின்பு, அது திரும்பும்போது, அப்பொருளிலே அதுபட்ட கோணமும் அதிலிருந்து திரும்பும் கோணமும் சமமாயுள்ளவை. இப்படியே ஒளியைத் தடுக்கும் பொருளிலிருந்து ஒளி திரும்பும்போது, பட்டகோணமும் திரும்பும் கோணமும் சமமாயுள்ளவை. இந்த ஒப்புமையிலிருந்து, ஒவியானது திரைவடிவமாயிருத்தலால், ஒளியும் திரைவடிவமான தென்றவிதி ஆக்கப்பட்டது. வியாழனும் அதன் சந்திரர்களும் ஒரு கோவையாயிருப்பதுபோல, சூரியனும் அதைச் சேர்ந்த கோள்களும்

ஒரு கோவையாயிருப்பன. வியாழனுடைய சந்திரர்கள் வியாழனைச் சுற்றுதல் கவிவியோ என்பவரால் காணப்பட்டது. இதிவிரந்து, சூரியனைச் சேர்ந்த கோள்கள் சூரியனைச் சுற்றுவன என்றவிதி ஆக்கப்பட்டது. ஒரு தேசத்திற்கும் அத்தேசத்தவர் குடியேறிய நாட்டிற்குமுள்ள தொடர்பு தாய்க்கும் பிள்ளைக்குமுள்ள தொடர்பை ஒக்கும். தாயினுடைய கட்டளைக்கு அமைதல் பிள்ளையுடைய கடனாகும். இவற்றிலிவிரந்து, தாய்நாட்டின் கட்டளைக்கு அமைதல் குடியேற்ற நாட்டின் கடன் என்று வாதிக்கப்பட்டது. ஒரு சாராரால் இது மறுக்கப்பட்டது. ஒரு ஒப்புமையிலிவிரந்து எல்லா வகையான ஒப்புமைகளையும் அதுமானித்தல் பொருந்தாது.

இந்த நியாயங்களிலே நாம் காண்பவை யாவையெனில்:—

1. இருபொருள்கள் ஒரு தன்மையை உடையவை.

2. இவற்றுள் ஒன்று வேறொரு தன்மையையுமுடையது.

3. ஆதலால் மற்றதும் இத்தன்மையையுடையது என்றவிதி ஆக்கப்படுகின்றது. இதைக் குறியீட்டால் கூறுகில்:—

1. க, ச ஆகிய இருபொருள்கள் த என்னும் தன்மையை உடையவை.

2. இவற்றுள் க ஆனது ந என்னும் தன்மையையும் உடையது.

3. ஆதலால், ச ஆனது ந என்னும் தன்மையை உடையது எனவரும். இதை வேறொரு விதமாகக் கூறுகில்:—

1. க என்பது த, ந என்னும் இருதன்மைகளையுடையது.

2. ச என்பது த என்னும் தன்மையை உடையது.

3. ஆதலால் ச என்பது ந என்னும் தன்மையையும் உடையது எனவரும். இங்கே தன்மையென்றது குணமாகலாம், அன்றேல் வேறு தொடர்பாகலாம். மேலே காட்டிய நான்கு உதாரணங்களால் முதலாவதிலும் இரண்டாவதிலுமுள்ள ஒப்புமை குணத்தால் வருவது. ஒப்புமைத்தன்மை பலவாயிருத்தலும் கூடும். இவற்றை இன்னும் விரிவாகக் கூறுகில்:— வ<sub>1</sub> என்பது மேலே கூறிய க என்

னும் பொருளுக்கேயுரிய தன்மைகளென்றும் என்பது  $v_2$  ச என் னும் பொருளுக்கேயுரிய தன்மைகளென்றும் வைத்துக்கொண்டால், க என்பதன் தன்மைகளாவன:—த,  $v_1$ , ர.

ச என்பதன் தன்மைகளாவன:—த,  $v_2$ , (ர?)

ர என்பது (1) த என்னுந் தன்மைகளுள் ஒன்றோடு தொடர்புடைய தாய், (2)  $v_1$  என்னுந் தன்மைகளுள் ஒன்றோடும் தொடர்பில்லாத தாயின், அது ச என்பதில் இருத்தல்கூடும். இப்படியின்றி, அது (1) த என்பவற்றுள் எதனோடாயினும் தொடர்பில்லாததாயினும், (2)  $v_1$  என்பவற்றுள் எதனோடாயினும் தொடர்புடையதாயினும், அது ச என்பதில் இருத்தல் சாலாது.

பண்டித நேரு மனிதருக்குள்ள பொதுத்தன்மைகளும், கூரிய விவேகமும், சிறந்த கல்வியும், அரசாட்சிப் பயிற்சியும், செல்வாக்கும், முதல் மந்திரிப் பதவியும் உடையவர். கிருட்ணன் என்பவன் மனிதருடைய பொதுத்தன்மைகளும், மந்தவிவேகமும், அற்ப கல்வியும், தெருக்கூட்டுவதிற் பயிற்சியும், செல்வாக்கின்மையு முடையவன். மனிதனுடைய பொதுத்தன்மைகள் நூற்றுக்கு மேற்பட்டவையாதலால் பண்டித நேருவும் கிருட்ணனும் நூற்றுக்கு மேற்பட்ட தன்மைகளில் ஒத்திருப்பவர்கள். ஆயினும், பண்டித நேருவின் முதல் மந்திரிப்பதவி கிருட்ணனுக்குக் கிடையாது. ஏனெனில் மந்திரிப்பதவி மனிதருடைய பொதுத்தன்மை எதனோடாயினும் தொடர்புடையதன்று. அது மற்றைய நான்கு தன்மைகளோடு தொடர்புடையது. அத்தன்மைகள் கிருட்ணனுக் கில்லாதவை. ஆகவே, ஒப்புமைத் தன்மைகள் தொகையினால் அதிக மாயிருத்தல் மாத்திரம் ஒப்புமை அநுமானத்துக்குப் போதிய தன்று.

இருபொருள்கள் மற்மெல்லா வகையாலும் வேறுபட்டு, ஒரு தன்மையில் மாத்திரம் ஒத்திருந்தாலும், அத்தன்மை அநுமானிக் கப்படும் தன்மையோடு தொடர்புடையதாயின், ஒப்புமை அநுமா னம் செய்வதற்கு உரிமையுண்டு. கேத்திர கணிதத்துக்கும் வீச கணிதத்துக்கும் பெருந்தொகையான வேறுபாடுகளுண்டு. ஆயினும், அளவுத்துறையிலே அவற்றுக் கிடையில் ஒற்றுமையிருத்தலால் கேத்திர கணிதத்தில் வரும் சூத்திரங்களுட் பல வீசகணிதத்

திலும் வருகின்றன. கேத்திர கணிதமுறையால் அரிதில் நாட்டப்படுபவை வீசகணித முறையால் எளிதில் நாட்டப்படுகின்றன; வீசகணித முறையால் அரிதும் நாட்டப்படுபவை கேத்திர கணித முறையால் எளிதில் நாட்டப்படுகின்றன. இவ்வாறு இவைகள் ஒன்றுக்கொன்று துணையாகி வளர்ந்து வருகின்றன.

ஆங்கிலேயரும் வடஇந்தியரும் நிறத்தினாலும், குணத்தினாலும், ஆசாரங்களினாலும், வாழ்க்கை முறையினாலும் வேற்றுமைஉடையரா யினும், இருபாலாருடைய பாஷைகளும் ஒத்திருத்தலால் ஆரிய ரென்னும் ஒரே இனத்தவராகின்றனர்.

ஒப்புமைத் தன்மைக்கும் அதிலிருந்து அநுமானிக்கப்படும் தன்மைக்கும் தொடர்பிருத்தல் வேண்டுமென்ற விதியை அறிந்து கொள்ளாமையினால் அநேகர் போலி நியாயங்கள் பேசி இடர்ப்படுவர். பெற்ற தாயானவள் தன்னை ஒறுத்தும் தன் பிள்ளையை வளர்த்தவளாதலால், அவளுக்கு அமைதல் பிள்ளையுடைய கடனாகும். தாய் நாடானது குடியேற்ற நாட்டுக்கு இப்படியான உபகாரங்களைச் செய்யாமையால், தாய் நாட்டுக்கமைதல் குடியேற்ற நாட்டின் கடனன்று.

கிறித்து என்ற பெயருக்கும் கிருட்டிணர் என்ற பெயருக்கும் ஒலி பொற்றுமை இருத்தலாலும், கிறித்துவை அரசன் வருத்த முயன்றது போல கிருட்டிணரைக் கஞ்சன் வருத்த முயன்றதாலும், கிறித்துவைப்பற்றிய கதை கிருட்டிணருடைய கதையிலிருந்து ஆக்கப்பட்டதென்று சிலர் கூறுவர். ஆயினும், கிறித்து என்பது பவருடைய பெயர் யேசு என்பதாம். கிறித்து என்பது எண்ணெய் தேய்க்கப்பட்டவனென்னும் பொருளையுடையதாய் ஆசாரியரைக் குறிப்பது. கிருட்டிணர் என்பது கரியவர் என்னும் பொருளுடையது. ஆதலால், கிருட்டிணர் என்னும் பெயர் கிறித்து என மருவிய தென்பது பொருந்தாது. ஆகவே கிறித்துவினுடைய கதை கிருட்டிணருடைய கதையிலிருந்து எழுந்ததென்பது ஒப்புமைப்போலியாம்.

மனிதர்கள் பிறந்து வளர்ந்து இறப்பவர்கள். இராச்சியங்களும் பிறந்து வளர்ந்து வருவன. ஆதலால், “இராச்சியங்களும் அழி

வடையும்து” என்னும்ஒப்புமை நியாயத்திலே பிறத்தலும் வளர்தலும் அறியப்பட்டஒப்புமைகள். இறத்தல்மனிதரிற் காணப்படும்தன்மை. அது இராச்சியங்களிலும் காணப்படும் என்பது ஒப்புமையாற் பெறப்படுவது. ஆயினும், இறத்தலானது பிறந்து வளருதலோடு தொடர்புடையதன்று. இறத்தல் அவைகள் இரண்டிற்கும் மாறானது. ஆதலால், அதை அவற்றிலிருந்து அதுமானித்தல் தவறாகும். மனிதன் இறத்தற்குக் காரணம் அவன் பிறந்ததும் வளர்ந்ததும்ல்ல. அது அவனுடைய உடம்பின் இயல்பால் வருவது. ஒரு எல்லை வந்த பின்பு, மனித உடம்பிலே ஒவ்வொரு நாளும் உண்டாகும் சிதைவு உணவு முதலியவற்றின் ஆக்கத்திலும் அதிகப்படுகின்றது. செலவு வரலிலும் அதிகப்பட்டு வருமாயின், இறுதியிலே உடம்பு அழிந்துபோதல் இயல்பேயாம். இராச்சியத்திலே இப்படியான அழிவும் ஆக்கமும் இயல்பாய் அமையாமையால், இராச்சியங்கள் மனிதர்களைப்போல் அழியும் என்பது ஒப்புமைப் போலியாம். போலிகளுள் ஒப்புமைப் போலிகள் மிகவும் மலிவானவைகளாம்.

இப்போலிகளுள் மிகவும் தவறானது ஒரு பொருளின் இயல்புக்கு மாறான ஒன்றை அதுமானித்தலாம். உதாரணமாக, “மந்திரியானவன் அதிகாரமுடையவன்; அவன் என்னிடமிருந்து பொருளைப்பெற்று எனக்கு உபகாரம் செய்கிறான். கடவுளும் அதிகாரமுடையவர்; ஆதலால், அவர் என்னிடமிருந்து பொருளைப்பெற்று உபகாரம் செய்வார்” என்னும் நியாயத்தில், மந்திரியும் கடவுளும் அதிகாரமுடையமையில் ஒத்திருக்கின்றனர். மந்திரி பொருள் பெற்று உபகாரம் செய்யுந்தன்மையும் உடையவர்; ஒப்புமையினாலே கடவுளும் பொருள் பெற்று உபகாரம் செய்யுந் தன்மையையுடையவர் என்று கொள்ளப்படுகின்றது. ஆயினும், பொருளைப்பெறுதலும் பொருளுக்காக உபகாரம் செய்தலும் கடவுளுடைய இயல்புக்கு மாறானவையாதலால், இந்த ஒப்புமை நியாயம் பிழையானதாம்.

ஒப்புமை நியாயம் வலியற்றதாயினும், சில நூல்களிலிலே ஒப்புமையைக் கடந்து செய்தல் இயலாமையினாலே, அவைகள் கூறும் விதிகள் உறுதிப்படமாட்டாமற் கிடக்கின்றன. நெருங்கிய தொடர்புடையவற்றினின்று பெறப்படும் அதுமானம் சற்றே பலமானது.

அது உறுதியாய் அறியப்பட்ட வாய்மைகளோடு பொருந்தத் தக்க தாயின், அதன் பலம் ஏறுகின்றது. கடவுளையும் மனத்தையும் நேரே அறிதல் கூடாமையால், ஒப்புமையைக்கொண்டே நாம் இவைகளைப்பற்றி அறியவேண்டியிருக்கிறது. சிலர் கடவுளை நீதி பதிக்கு ஒப்பிட்டு, அவர் பிழைசெய்பவர்களைத் தண்டிப்பவர் என்பார். வேறு சிலர் கடவுளை வைத்தியனுக்கும் பிழை செய்பவர்களை நோயாளிக்கும் ஒப்பிட்டுக் கடவுள் துன்பத்தை ஊட்டுதல் வைத்திய முறையென்றும் தண்டனை முறையன்று என்றுங்கூறுவர். அகநூல் வல்லோர் மனிதருடைய வெளிச்செயல்களிலிருந்து அவர்களுடைய தாக்கங்களையும் நோக்கங்களையும் விளக்குதற்குத் தத்தம் வெளிச்செயல்களுக்கும் தாக்க நோக்கங்களுக்குமுள்ள தொடர்பைக்கொண்டே பொது விதிகளை ஆக்குகின்றனர். உதாரணமாக “நான் அழும்போது என் மனதிலே துக்கமுள்ளது. அவன் அழுகின்றான்; ஆதலால் அவன் மனத்திலே துக்கமுள்ளது” என்பது ஒப்புமை நியாயமாம்.

எமக்கும் மற்றவர்களுக்கும் மனவேற்றுமையேனும் கொள்கை வேற்றுமையேனும் உள்ளதாயின் எம்மைக்கொண்டு மற்றவர்களை அளத்தல் பிழையாகும். நான் பொய் சொல்லாதவனாயின், வேறொருவன் சொல்லுவதெல்லாம் மெய்யென்று கொள்ளுதல் பிழையாகும். காட்டுச்சாதினென்றிலே, ஒருவன் இறந்துவிட்டால், அவனுடைய பொருட்களை அவனோடு போட்டு எரிக்கும் வழக்கமுண்டு. எம்முடைய கொள்கையைக்கொண்டு இந்த வழக்கத்தை அளந்து பார்க்கில், அவனுடைய அடுத்த பிறவிக்கு அப்பொருள்கள் பயன்படுதற்காக அவைகள் அவனோடு எரிக்கப்படுகின்றன என்போம். எமது அநுமானம் பிழையாகலாம்.

சில்பொருளாராய்ச்சியும் ஒப்புமையும் அறிந்தவற்றைத் துணையாகக்கொண்டு அறியாதவற்றைப்பற்றிக்கூறும் வகையால் ஒத்திருக்கின்றன. சில்பொருளாராய்ச்சியிலே ஓரினத்துப் பொருட்களுட்கண்டவற்றைக்கொண்டு காணப்படாதவற்றின் இயல்பு கொள்ளப்படுகின்றது. ஒப்புமையிலே காணப்பட்ட ஒற்றுமையைக்கொண்டு காணப்படாத ஒற்றுமை கொள்ளப்படுகிறது. அநுமானமானது

சில்பொருளாராய்ச்சியில் சில பொருட்களிலிருந்து ஏனைய பொருட்களுக்குச் செல்கின்றது; ஒப்புமையிலே சில தன்மைகளிலிருந்து ஏனைய தன்மைகளுக்குச் செல்கின்றது.

### வினாக்கள்

1. நிறைபொருளாராய்ச்சியின் நயங்கள் எவை?

2. சென்னை இராசதானியிலுள்ள ஆங்கிலேயரின் இயல்பை ஆராய்ப்புகுந்தவர் அங்குள்ள ஆங்கிலேய ஆசிரியரின் இயல்பை மாத்திரம் ஆராய்ந்தாராயின், அவர் ஆக்கும் விதி யாரைப்பற்றிய தாதல் வேண்டும்.

3. சில்பொருளாராய்ச்சியிலே வேற்றுமையால் மிகுந்த பொருட்களை ஆராய்வதால் வரும் நயம் யாது?

4. “ஒற்றுமையாராய்ச்சியிலே ஒற்றுமையான தன்மைகளின் தொகை பிரதானமன்று” என்னுங் கொள்கையை ஆராய்க?

5. பின்வரும் ஒப்புநியாயத்தை ஆராய்க:—

“உன்னுடைய உடம்புக்கு நோய்வந்த காலத்திலே, உன்னுடைய வைத்தியர்தரும் மருந்தை, ஒருவிதமான வினாவுதலுமின்றி, ஏற்று உண்கின்றாய். அதுபோல, ஆன்மாவின் நோயைத் தீர்த்ததற்காக எமது சமயத்தலைவர் விதித்த வழிப்படி, ஒருவிதமான வினாவுதலுமின்றி, ஒழுக்கி உய்வதே உன் கடனாம்.”

6. ஒப்புமையாராய்ச்சி முறையைக் குறியீட்டாற் காட்டுக.

## இருபத்தொன்பதாம் அதிகாரம்

### குறிப்பு

நீதிஸ்தலங்களிலே நீதிபதிகள் சில வழக்குகளை வாசித்த வுடனே அந்த வழக்குகளைப்பற்றிய முடிபை ஒரு அளவுக்கு மட்டிடுகிறார்கள்; வேறு சில வழக்குகளிலே வழக்காளியை ஆராய்ந்த உடனே மட்டிடுகிறார்கள்; வேறு சில வழக்குகளிலே சில சாட்சிகளையும் விசாரித்த பின்பு மட்டிடுகிறார்கள். மட்டிட்ட பின்பு செய்யும் விசாரணையைக்கொண்டு தாம் மட்டிட்டதை உறுதியாகக் கொள்ளுவார்கள், அன்றேல் திருத்துவார்கள், அன்றேல் அதைக் கைவிடுவார்கள். இப்படிச் செய்யும் மட்டிடுதலைக் குறிப்பு என்று கூறுவோம்.\* நூலாராய்ச்சி செய்வோரும் நீதிபதிகளைப்போலவே ஆராய்ச்சியிலே பல படிகளிலே தமது குறிப்பை ஆக்குகின்றனர். சிலர் விஷயத்தை அறிந்த உடனே குறிப்புக்களை ஆக்குவர். இலங்கையிலே பேதி நோயைப்பற்றி முதலாவதாக ஆராய்ந்தவர்கள் அது அசுத்தத்தினால் உண்டாகுவதென்ற குறிப்பை ஆக்கி, அது நடக்குமிடங்களிலே குப்பைகளைக் கூட்டிக்குவித்து அவற்றிலே கரியெண்ணையை ஊற்றி எரிப்பித்தார்கள். குப்பை எரித்தவினாலே நிலம் சுத்தமாகுமென்றும் கரியெண்ணெய்ப் புகையினாலே காற்றுச் சுத்தமாகுமென்றும் அவர்கள் நினைத்தார்கள். முறைச்சுரத்தின் காரணத்தை ஆராய்ப்புகுந்த மருத்துவர்கள் அற்ப ஆராய்ச்சிசெய்து அது சேற்றிலிருக்கும் சில வாயுக்களால் ஆக்கப்படுவதென்ற குறிப்பை ஆக்கினார்கள். கெப்பினர் என்னும் வானசாத்திரி செவ்வாயென்னும் உலகத்தின் பாதை முழுவதையும் ஆராய்ந்து அப்பாதையானது முட்டைவடிவத்தினையுடையதென்னும் குறிப்பை ஆக்கினார்.

இவ்வாறு ஆக்கப்படும் குறிப்புகள் இருவகையாயுள்ளன. இவற்றிலொன்று ஆராயப்படும் பொருளின் இயல்பைக்கூறுவது. இது விபரக்குறிப்பு எனப்படும். பூமி சூரியனைச் சுற்றும் பாதையானது முட்டை வடிவினதென்பதும், அதன் மையங்கள் இரண்டினுள்

\* இருபத்தைந்தாமதிகாரத்திலே உறுதியற்ற வித்யெனப்பட்டது இவ்வதிகாரத்திலே குறிப்பு என்னும் சிறிய பெயரால் கருதப்படுகின்றது.

ஒன்றிலே சூரியன் நிற்பதென்பதும் பூமியினுடைய பாதையைப் பற்றிய விபரக்குறிப்பாம். ஆராயப்படும் பொருளின் இயல்பை விளக்குகின்ற குறிப்பானது விளக்கக் குறிப்பெனப்படும். பூமியினுடைய பாதை முட்டை வடிவினதாயிருத்தற்கு காரணத்தைக் கூறுவது விளக்கக் குறிப்பாம்.

நூலோரன்றிப் பொதுமக்களும் இடைக்கிடை குறிப்புக்களை ஆக்குகின்றனர். எமக்கு வயிற்றிலே குழப்பமுண்டானால், அதன் காரணம் எண்ணெய்ப்பண்டத்தை அதிகமாக உண்டமையென்னும் குறிப்பை நாம் ஆக்குதலுண்டு. ஒருநாள் கடலானது அதிகமாகப் பெருகியிருப்பதைக்கண்டு, அதன் காரணம் அது அமாவாசைத் தினமென்னும் குறிப்பை ஆக்குகின்றோம். சுக தேகமுடையவனொருவன் சரியாய் நடக்கமாட்டாமல் தள்ளாடுவதைக் கண்டால், அதன் காரணம் கள்ளின் வெறியென்று கொள்ளுகிறோம். என்னுடைய வாழைக்குலை களவு போய்விட்டால், காலடியின் அடையாளத்தைப் பார்த்து அதைக் களவு செய்தவன் இராமன் என்கிறேன்.

பொது மக்களுடைய குறிப்புக்கும் நூலோருடைய குறிப்புக்கு முள்ள வேற்றுமையாதெனில், பொதுமக்களுடைய ஆராய்ச்சி ஒரு படியல்லது இரண்டு படிக்குமேலே போவதில்லை. நூலோருடைய குறிப்பானது அவ்வளவோடு நில்லாது. பொதுமக்கள் “எண்ணெய்ப் பலகாரம் வயிற்றுக் குழப்பத்தையாக்கும்” என்னும் விதியையும், “அமாவாசையிலே பெருக்கு அதிகம்” என்னும் விதியையும், “கள்ளுவெறி மனிதனைத் தள்ளாடப் பண்ணும்” என்னும் விதியையும் தடையின்றி ஏற்றுக்கொள்ளுவார்கள். இவற்றின் காரணத்தை ஆராயமாட்டார்கள்.

நூலோர்களும் காலத்திற்குக்காலம் தங்களுக்கு எட்டிய அறிவுக்கு இணக்கக் குறிப்புக்களை ஆக்கிவந்தார்கள். அவர்களுடைய குறிப்புகள் உண்மையென்று ஏனையோராலும் ஏற்றுக்கொள்ளப்பட்டன. முற்காலத்து எகிப்தியர்கள் சந்திரனைப்பற்றி பின்வரும் குறிப்பை ஆக்கிவைத்தார்கள்:—

“சந்திரன் ஒளி நிறைந்திருக்கும் கால்மாகிய பூரணியிலே ஒரு பன்றி அதை இடிக்கிறது. அந்த இடியினாலே சந்திரன் தள்ளிந்து ஒளி குறைந்து இரண்டு வரங்களிலே இறந்துவிடுகின்றது. உடனே அது பிறக்கின்றது. சில காலங்களிலே அந்தப்பன்றி சந்திரனை முற்றாக விழுங்கி, சொற்ப நேரத்திலே கக்கிவிடுகின்றது.” சந்திரன் வளர்வதையும் தேய்வதையும் அது கிரகணமாவதையும் அவர்கள் இவ்வாறு விளக்கினார்கள். அந்தக் காலத்திலே அங்குள்ளவர்களுடைய அறிவோடு இது முரணமையினாலே இது அந்தக் காலத்திலே ஏற்றுக்கொள்ளப்பட்டது. சந்திரனையும் சூரியனையும் இராகு கேதுக்களாகிய பாம்புகள் கிரகண காலத்திலே விழுங்கிக் கக்குகின்றன என்னும் கொள்கை இந்நாட்களிலும் பலரால் நம்பப்படுகின்றது.

ஒரு பொருளைப்பற்றி நூன்முறையான குறிப்பை ஆக்குதற்கு அதைப்பற்றிய அறிவு ஆழமாயும் அகலமாயும் இருத்தல் வேண்டும்; கூர்ந்த விவேகமும் வேண்டப்படும். இந்த முன்று தன்மைகளும் பொருந்தினவர்களும் பிழையான குறிப்புக்களை ஆக்குதலுண்டு. கெப்பிளர் என்பவர் அசைகோள்களின் ஒட்டத்தைப்பற்றிய உண்மைமான விதியைக் காணுதற்கு முன்புத் தொன்பது குறிப்புக்களை ஆக்கி அவைகள் யாவும் பிழையானவையெனக் கண்டு அவற்றைக் கைவிட்டனர். ஆயினும் முதலுண்டாக்கப்பட்ட குறிப்பு அதனிலும் சிறந்த ஒரு குறிப்பை ஆக்குதற்குப் பயன்படுதல் கூடும். பிழையான குறிப்புக்களில் பல அரிய வாய்மைகளைக் காணுதற்கு வழியாயிருந்தன. சூரியன் பூமியைச் சுற்றுகிறது என்னும் குறிப்பை வைத்துக்கொண்டு வான சாத்திரிகள் சூரிய சந்திரகிரகணங்களையும் கோள்களின் ஒட்டங்களையும் பெரும் பிழையின்றிக் கணித்தனர். அணுக்கள் பிரிக்கப்படாதன என்ற கொள்கையோடு வேதிநூல் கடல்போலப் பெருகியது.

குறிப்பானது ஒரு பொருளைப்பற்றிய யாவற்றையும் விளக்குமாயினும், அறிவாளிகளால் உறுதியான உண்மைகளென்று ஏற்றுக் கொள்ளப்பட்டவற்றுக்கு மாறுபடுதலாகாது. வேலைக்காரனொருவன் தன்னுடைய எசமானிடம் பத்து ரூபாயை வாங்கிக்கொண்டு ஒரு

வாழைக்குலையை மூன்று ரூபாவுக்கும் ஒரு பலாப்பழத்தை ஐந்து ரூபாவுக்கும் பெற்றுக்கொண்டுபோய் அவனிடம் கொடுக்க, மிச்ச இரண்டு ரூபாவையும் தரும்படி எசுமான் கேட்க, “ஐந்தும் மூன்றும் பத்துத்தானே” என்பானாயின், எசுமான் இந்தக் குறிப்பை ஏற்றுக் கொள்ளமாட்டான். “ஐந்தும் மூன்றும் பத்து” என்னும்விதி பணம் மிஞ்சாமையை விளக்கினாலும், யாவராலும் ஏற்றுக்கொள்ளப்படும் உண்மையாகிய “ஐந்தும் மூன்றும் எட்டு” என்பதற்கு மாறானது.

ஆயினும் சில சமயங்களிலே புதிதாக ஆக்கப்பட்ட குறிப்பானது அறிவாளிகள் உறுதியான விதியெனக் கொண்டதற்கு மாறானதும் உண்டு. முற்காலத்திலே, பூமியை சூரியன் சுற்றுகிறது என்ற கொள்கையானது உறுதியான விதியாக இருந்தது. கொப்பேனிக்கஸ் என்பவர் பூமி சூரியனைச் சுற்றுவது என்னும் குறிப்பை ஆக்கியபோது, அது அதற்குமுன் உண்மையெனக் கொண்டதுக்கு மாறாயிருந்தது. ஆயினும் அதுவே உண்மையானது. ஆதலால் ஒவ்வொரு குறிப்பும் அவ்வக்காலத்திலே உண்மையெனக் கொண்டவற்றோடு முரணலாகாது என்பது புறனடையையுடைய பொது விதியேயாம்.

குறிப்பானது எல்லா வகையாலும் உண்மையானதென்று நாட்டுதற்கரியதாய் ஐயமுடையதாதலால், அது மேன்மேலும் ஆராய்வு செய்தற்கு இடங்கொடுத்தல் வேண்டும். அப்படி இடம் கொடுக்கமாட்டாத குறிப்பு மலட்டுக் குறிப்பெனப்படும். மிகவும் உயரமானமலையின் உச்சியிலே உருளைக்கிழங்கை அவிக்க முயன்ற போது அது சிறிதும் அவியாததைக்கண்ட ஒருவன் அங்குள்ள பிசாசு அதை அவியவிடுகின்றிலது என்னும் குறிப்பை ஆக்குகின்றான். இந்தக்குறிப்பு மேன்மேலும் ஆராய்ச்சி செய்தற்கு இக்காலத்திலே இடம் கொடுக்கமாட்டாது. பேயைப் பிடித்து அதைக் கொண்டு தொழில் செய்வித்து இதை ஆராயுமாற்றல் எமக்கில்லை.

குறிப்பானது மேலும் ஆராய்ச்சி செய்தற்கு இடங்கொடுக்குமாயின், மேன்மேலும் ஆராய்ச்சி செய்யும்போது சரியாய் வசில்

அது பலமடையும். ஆராய்ச்சியானது குறிப்பைப் பொய்ப்படுத்து மாயின், ஆராய்ச்சியிலே பிழை இருத்தல்கடும் அன்றேல் குறிப்பிலே பிழையிருத்தல்கடும். குறிப்பிலே பிழையுள்ளதாயின், அதைத் திருத்துதல்வேண்டும் அன்றேல் அதைக் கைவிடல் வேண்டும். அகிலக்கவர்ச்சி விதியை ஆதாரமாகக்கொண்டு வான சாதிரிகள் யூரேனஸ் என்னும் அசைகோளின் ஓட்டத்தைக் கணித்தபோது, அதனுடைய ஓட்டம் அவர்களுடைய கணிப்புக்கு மாறியிருந்தது. ஆயினும், அவர்கள் அகிலக்கவர்ச்சி விதியானது பொய்யாயதென்று கொள்ளவில்லை. தமது ஆராய்ச்சியிலே பிழை இருத்தல் கூடுமென்று அவர்கள் முடிவுசெய்து தமது ஆராய்ச்சியை முன்னையிலும் செப்பமாகச் செய்தார்கள். அப்படிச் செய்தபோது அவருடைய கணக்கிலே சேராத ஒரு அசைகோளைக் கண்டு அதன் கவர்ச்சியையும் சேர்த்துக் கணித்தபோது யூரேனஸின் ஓட்டம் அகிலக்கவர்ச்சி விதிக்கு அமைந்ததைக் கண்டார்கள்.

சூடானது பொருட்களின் துவாரங்களிலுள்ள கனமில்லாத ஒழுகும் பதார்த்தம் என்ற குறிப்பு நெடுங்காலமாய் நிலவியது. ஒருபொருள் குளிரும்போது அந்த ஒழுக்கு துவாரங்களிலிருந்து வெளியே போவதென்றும், அது சூடாகும்போது, அதற்குள்ளே செல்லுகின்றதென்றும் அக்காலத்தவர்கள் நினைத்தார்கள். இதனாலே வெவ்வேறு அளவான சூடுள்ள இரண்டு பொருள்கள் ஒன்றோடு ஒன்று முட்டிக்கொண்டு இருக்கும்போது, சூடான பொருள் சூடு குறைய, குளிரான பொருள் சூடு ஏற, இரண்டும் ஒரே அளவான சூட்டை உடையனவாகும். இந்தக்குறிப்பு சூட்டைப்பற்றிய யாவற்றையும் விளக்கியது. ஆயினும் டேவி என்பவர் இரண்டு பனிக் கட்டிகளை எடுத்து, சூடு அவைகளைப் பிறவழியாக அடையாமற் செய்து, அவைகளை உரிஞ்சியபோது, பனிக்கட்டியானது நீராயது. பனிக்கட்டி நீராதற்கு சூடுவேண்டும். அந்தச்சூடு வருவதற்கு ஒரு வழியுமில்லை. ஆதலால் சூடானது பொருட்களின் துவாரங்களிலுள்ள ஒரு ஒழுக்கு என்ற கொள்கை கைவிடப்பட்டது. செளல் என்பவர் சூடானது ஒரு வகையான அசைவென்பதை அனேக பரிட்சைகளாற் காட்டி, சூட்டுக்கும் அது செய்யும் வேலைக்கும் உள்ள தொடர்பைத் தெளிவாகக் காட்டினார்.

இதுவரையும் நாம் சொல்லியவாற்றால் குறிப்பைப்பற்றிய நான்கு விதிகள் பெறப்படுகின்றன.

1. நாம் ஒரு பொருளைப்பற்றி அறிந்தவற்றைக்கொண்டே அதற்குரிய குறிப்பை ஆக்குகின்றோமாதலால், அக்குறிப்பானது அத்தொடர்பிலே அறியப்பட்ட எதனோடாயினும் முரணுதலாகாது.

2. அது நூல்வல்லோரால் ஏற்றுக்கொள்ளப்பட்ட வேறு எவற்றோடும் முரணலாகாது. முரணுமாயின், முரணும் விதி பொய்யானது என்பதும் அதுவே மெய்யானது என்பதும் தெளிவாதல் வேண்டும்.


3. குறிப்பானது மேன்மேலும் ஆராய்ச்சி செய்தற்கு இடம் கொடுப்பதாதல் வேண்டும்.

4. ஆராய்ச்சி செய்யும்போது, குறிப்பினால் பெறப்படுவது பரீட்சை முடிவுக்கு மாறுபடில் அப்பரீட்சையிலே பிழையுண்டோ என்பதை நன்றாய் ஆராய்தல் வேண்டும். பரீட்சையில் பிழை இல்லை யாயின், பரீட்சையின் முடிவுக்குப் பொருந்தத் தக்கதாக குறிப்பைத் திருத்துதல் வேண்டும். அது திருத்த முடியாததாயின், அதைக் கைவிடல் வேண்டும். சில சமயங்களிலே ஒரு பொருளைப்பற்றி இரண்டு குறிப்புகள் உளவாதல் கூடும். அந்த இரண்டும் எவ்வகையான ஆராய்ச்சி செய்யினும் பிழைபடாமல் நிற்கக்கூடும். ஒளி யைப்பற்றி இப்படியான இரண்டு கொள்கைகள் இருந்தன. அவற்றுள் ஒன்று ஒளியானது அலைபோன்ற அசைவு என்பது; மற்றது பதார்த்தத்தன்மை உடையது என்பது. முந்தியது கைகன்ஸ் என்பவரின் கொள்கை. பிந்தியது நியூட்டனுடைய கொள்கை. ஆயினும், அலைக்கொள்கையே உண்மையானதென்பது நூற்றுண்டுகளின் முன் செய்த ஒரு பரீட்சையால் நிச்சயிக்கப்பட்டது. இரண்டு குறிப்புகளுள் ஒன்றை மெய்யாக்கி மற்றதைப் பொய்யாக்கும் பரீட்சை தீர்ப்புப் பரீட்சை எனப்படும். ஒளி அலைத்தன்மையானதென்றும் தீர்ப்பு இப்போது இடர்ப்படுகின்றது.

தீர்ப்புப் பரீட்சையில்லாமலும் இரண்டு குறிப்புக்களுள் ஒன்றைக் கைவிட இடமுண்டு. அவற்றுள் ஒன்று பின்னலானதாயும்

மற்றது நேரானதாய் இலகுவாயும் இருப்பின், முந்தியதைக் கைவிடுதல் தக்கது. உதாரணமாகச் சூரியனைச் சுற்றும் கோள்களின் பாதை சூரியனை மத்தியாகக்கொண்ட ஒரு வட்டத்திலே மத்தியையுடைய வட்டங்களென்னும் குறிப்பை கொடுபனிக்கல் என்பவர் ஆக்கினார். அந்த அசைகோள்கள் முட்டைவடிவான ஒருபாதையிலே சூரியனைச் சுற்றுகின்றன என்னும் குறிப்பை கெப்ளர் என்பவர் ஆக்கினார். முந்திய குறிப்பு பின்னலாய் நீண்டிருந்ததினாலும் பிந்தியது நேராய் எளிதாய் இருந்ததினாலும் முந்தியது கைவிடப்பட்டது.

ஆதலால், குறிப்பானது இயன்ற அளவும் எளிதாயிருத்தல் வேண்டும் என்பதையும் குறிப்புகள் அமையவேண்டிய விதிகளுள் ஒன்றாகச் சேர்த்துக்கொள்ளலாம். இயற்கைத் தோற்றங்கள் பெரும்பாலும் சுருக்கமான வழியையே காடுகின்றன. ஒரு ஒளிக்கதிரானது ஒரு சுவரிலே பட்டுத்திரும்பும்போது, அது மிகச் சுருக்கமான பாதையாற் செல்லுகின்றது. அது சுவருக்குச் செல்லும் திசையும் அதிலிருந்து புறப்படும் திசையும் அச்சுவரின் இலம்பத்தோடு ஒத்த கோணத்தையுடையவை. கோணங்கள் ஒவ்வாமலிருந்தால் அது செல்லும் தூரம் அதிகப்படும்.



ஒரு ஒளிக்கதிரானது த என்ற இடத்திலிருந்து புறப்பட்டுச் சுவரிலே ச என்ற இடத்திலே பட்டுத்திரும்பி, லம்பத்திற்கு ஒத்த கோணமுடையதாய் க என்ற இடத்திற்குச் செல்கின்றது. இப்படியில்லாமல் அது ட என்ற இடத்திலே தடைப்பட்டு ஒவ்வாத

கோணத்தையுடையதாய் க என்ற இடத்துக்குச் செல்லுமாயின் அது செல்லுந்தூரம் முந்தியதிலும் அதிகமென்பது கேத்திர கணிதத்தாற் பெறப்படும்.

[தமச, பமச என்னும்  $\Delta$ களில், தச=பச  $\therefore$  தச+சக=பச+சக=பக. தமட, பமட என்னும்  $\Delta$ களில், தட=பட  $\therefore$  தட+டக=பட+டக > பக  $\therefore$  > தச+சக.]

மேலே சொல்லிய விதிகளை ஒரு உதாரணத்தால் விளக்குவாம். கணித நூற்கல்வியிலே சிலர் சிறந்து விளங்குகின்றனர். இவ்வாறு விளங்குதற்குக் காரணத்தை அறிய விரும்பியவரொருவர் அதன் காரணமானது கூர்ந்த விவேகமென்ற குறிப்பை ஆக்குகிறார். அவர் ஒரு சர்வகலாசாலைக்குச் சென்று கணிதத்திற் சிறந்தவர்கள் யாவரென்பதை ஆராய்ந்து, அவர்களுள்ளே பரீட்சைகளிலே நூற்றுக்கு அறுபதுக்கு மேற்படப் புள்ளி பெற்றவர்களைத் தெரிந்து கொண்டு அவர்களுடைய விவேகத்தை அளக்கிறார். அவர்களுடைய விவேகம் 115 \*புள்ளிகளுக்குக் குறையாதிருக்கக் காண்கிறார். இவற்றிலிருந்து கணிதத்தில் நயமானவர்கள் விவேகத்திலே 115 புள்ளிகளுக்குக் குறையாதவர் என்னும் குறிப்பை அவர் ஆக்குகின்றார்.

1. இந்தக்குறிப்பு இத்தொடர்பிலே அறியப்பட்ட எதுக்கும் மாறானதன்று. இப்படியின்றி “கணிதத்தில் நயமானவர்கள் 120 புள்ளிக்குக் குறையாத விவேக முடையவர்” என்னும் குறிப்பை அவர் ஆக்குவாராயின், அது முதல் விதியோடு முரணும். ஏனெனில், 115 விவேகப் புள்ளியுடையவனும் கணிதத்தில் நயந்திருத்தலால், இவ்விதி அறியப்பட்ட உண்மைக்கு மாறுகின்றது.

2. கணித நயத்துக்கும் விவேகத்துக்கும் தொடர்பிருத்தலானது அறிஞர்கள் உறுதியான உண்மையெனக்கொண்ட எவ்விதிக் கும் மாறானதன்று.

3. இக்குறிப்பு மேன்மேலும் ஆராய்ச்சி செய்தற்கு இடம் கொடுக்கின்றது.

4. இந்தக் குறிப்பை ஆக்கியவர் வேறு சர்வகலாசாலைகளிலும் சென்று கணிதத்தில் நயமானவர்களுடைய விவேகத்தை அளப்பார். அவ்வாறு அளக்கும்போது, ஒரு சர்வகலாசாலையிலே விவேகப்புள்ளி நூற்றிருபதுக்குக் குறையாமலிருப்பின் இவரால் முன்ஆக்கப்பட்ட குறிப்பு பொய்யாகாது. வேறொரிடத்திலே கடைசியான விவேகப்புள்ளி 113 ஆயின், குறிப்பிலுள்ள 115ஐ 113 எனத் திருத்தலாம்.

குறிப்பை ஆதாரமாகக்கொண்டு ஆராய்ச்சி நடந்த பின்பு அந்தக்குறிப்பு உண்மையானதென்று உறுதிப்படுமாயின் அதை ஒரு விதியாகக் கொள்ளலாம். அந்த விதிக்குக் காட்சிவிதி என்று பெயர். அஃதாவது அது காட்சியை மாத்திரம் ஆதாரமாகக்கொள்வது. கொம்புடையவை யாவும் இராமீட்பன என்னும் விதியும், பெரும்பாலான மருந்துகளைப்பற்றிய விதிகளும் காட்சி விதிகளே யாம். முன்னொரு காலத்திலே இங்கிலாந்திலே உடம்பின் ஏதாவது ஒருபகுதி கத்தியினால் வெட்டப்பட்டால், அந்தப் புண்ணைத் தீர்த்தற்கு நியமிக்கப்பட்ட மருந்து புண்ணிலே போடப்படாமல் கத்தியிலே போடப்பட்டது. அது புண்ணிலே போடப்பட்டால் அது தீரும் காலம் மிகவும் நீடித்ததாகக் காட்சியாற் பெறப்பட்டது. காட்சி விதிகளை மேன்மேலும் ஆராய்ந்து போகும்போது அவற்றுட் சில பிழையானவை என்பது பெறப்படும். வேறுசில பிறவிதிகளுக்கு அமைந்து, கருதல் விதியாகி நெடுங்காலத்திற்கு நிலைத்து நிற்கும். இவ்வாறு குறிப்புகளானவை கருதல் விதியாகும் முறைமையை மேல்வரும் அதிகாரம் ஒன்றிற் காண்க.

### வினாக்கள்

1. குறிப்புகள் அமையவேண்டிய விதிகள் எவை?
2. மலட்டுக் குறிப்பாவது யாது?
3. குறிப்புக்களின் முடிபுகள் யாவை?
4. ஒரு பொருளை விளக்குதற்கு இருவேறு குறிப்புகள் உள்ளவாயின் அவற்றுள் ஒன்றை விலக்குதல் எவ்வாறாகும்?

5. பிழையான் குறிப்புக்கள் பயன் தந்ததை ஒரு உதாரணத் தால் விளக்குக.

6. பின்வரும் குறிப்புக்களை ஆராய்க.

(க) சந்திர கிரகணத்திலே சந்திரனை மறைப்பது ஒருபாம்பு.

(ச) வினாயக வணக்கமானது சங்க இலக்கியங்களிலே காணப்படாமையால் அவ்வணக்கம் சங்க காலத்துக்குப்பின் தோன்றியது.

(ட) சிற்றூரானது அசௌக்கியமானது. ஏனெனில், அந்த ஊரவர்களுக்குள் நான் கண்ட ஐவரும் நோயாளிகளாம்.

(த) முன் நாட்களிலே சிறந்து விளங்கிய இராச்சியங்களெல்லாம் தாழ்ந்துபோயின. ஆதலால், இனிமேலும் சிறந்த இராச்சியம் எதுவும் எப்போதும் சிறந்து விளங்கமாட்டாது.

(ப) மனிதனுடைய பற்களும் குரங்கினுடைய பற்களும் எல்லா வகையாலும் ஒத்திருக்கின்றன. குரங்கானது தாவரத்தையே உண்கின்றது. ஆதலால் மனிதனும் தாவரத்தையே உண்ணுதல் வேண்டும்.

$$(ம) \quad \begin{aligned} 1^3 &= 1^2 \\ 1^3 + 2^3 &= (1+2)^2 \\ 1^3 + 2^3 + 3^3 &= (1+2+3)^2 \\ 1^3 + 2^3 + 3^3 + 4^3 &= (1+2+3+4)^2 \end{aligned}$$

இவ்வாய்மைகளிலிருந்து

$$1^3 + 2^3 + 3^3 + \dots + (n-1)^3 + n^3 = \{1+2+3+\dots+(n-1)+n\}^2$$

என்று ஆக்கப்பட்ட குறிப்பு.

## முப்பதாம் அதிகாரம்

### காரணத்தொடர்பு

தொடர்புகளுக்குள்ளே காரணத்தொடர்பே பெரும்பாலும் ஆராயப்பட்டு வந்தது. எமது முன்னோர் பண்டங்களின் காரணத்தை முதற்காரணம் நிமித்த காரணம் துணைக்காரணமென மூன்றாக வகுத்தனர். எந்தப் பொருளைக்கொண்டு ஒரு பண்டம் செய்யப்படுகின்றதோ அந்தப்பொருள் முதற்காரணம் எனப்பட்டது. மட்குடத்திற்கு முதற்காரணம் மண்; சோற்றுக்கு முதற்காரணம் அரிசி; மங்கலியத்திற்கு முதற்காரணம் பொன்; நூலுக்கு முதற்காரணம் பஞ்சு. யாரால் ஒருபண்டம் செய்யப்படுகிறதோ அவர் நிமித்த காரணமாம். மட்குடத்திற்கும் சோற்றுக்கும் மங்கலியத்துக்கும் நூலுக்கும் நிமித்த காரணம் முறையே குயவனும் மடையனும் தட்டானும் நூற்போனுமாம். ஒரு பண்டத்தைச் செய்தற்குரிய கருவியானது துணைக்காரணம் எனப்பட்டது. பாளை செய்தற்குத் துணைக்காரணம் தண்டமும் சக்கரமுமாம். சைவ சமயத்தவர்கள் பிரபஞ்சத்துக்கு முதற்காரணம் மாயை என்றும், நிமித்த காரணம் கடவுள் என்றும், துணைக்காரணம் அவருடைய சன்னிதி என்றும் கூறுவர்.

பண்டமல்லாதவையாகிய செயல்களுக்கு முதற்காரணம் வேண்டியதில்லையாகையால், அவற்றுக்கு நிமித்த காரணமும் துணைக்காரணமுமே உள்ளவை. இராமன் கோவிந்தனைக் கத்தியால் வெட்டிக்கொன்றானாயின் கோவிந்தனுடைய கொலையாகிய செயலுக்கு நிமித்த காரணமும் துணைக்காரணமும் முறையே இராமனும் கத்தியுமாம். கயரோகம் ஒருவரைப் பிடித்தற்கு நிமித்த காரணம் கயரோகப்பிராணி, அதற்குத் துணைக்காரணம் அப்பிராணியை எதிர்க்குமாற்றல் உடம்பில் இல்லாமையாம்.

நூலோர் பெரும்பாலும் காரணமாகக் கொள்வது இவற்றுள் எதுவுமன்று. ஒரு பொருள் மாறுதலடையும்போது அந்த மாற்றத்தை எது ஆக்கியதோ அது காரணமெனப்படும், வெண்ணெய்

உருகி நெய்யாதற்குக் காரணமாயுள்ளது சூடு என்பர். நீரானது பள்ளத்திற்கு ஒடுதற்குக் காரணம் பூமியின் கவர்ச்சியென்பர். இவற்றிலே காரணங்களாய் இன்றவை தனிப்பொருட்களாம். சில காரியங்களுக்குப் பல காரணங்கள் சேருதல் உண்டு. ஒரு மாணுக்கன் பரீட்சையிலே சித்தியடையாமைக்குக் காரணம் பரீட்சகரது பிழை என்று மாணுக்கன் கூறுகிறான்; அவன் நன்றாகப் படியாமை யென்று ஆசிரியர் கூறுகிறார்; ஆசிரியர் சரியாகப் படிப்பியாமை யென்று அவனுடைய தந்தையார் கூறுகிறார். உள்ளபடி, இந்த மூன்றும் சேர்ந்து காரணமாதலும்கூடும். தீப்பெட்டியிலிருந்து நெருப்புப் பெறவேண்டுமாயின், அதன் வெளிப்பக்கத்திலே சில வேதிப்பொருள்களும் குச்சிலே சில வேதிப்பொருள்களும் இருத்தலும், குச்சைத் தீப்பெட்டியின் அந்தப் பக்கத்தில் உரிஞ்சுதலும் வேண்டும். இந்த மூன்றில் எது தவறினாலும் நெருப்புப் பெறப்பட மாட்டாது. ஆதலால், அவை மூன்றும் சேர்ந்து அவற்றிலிருந்து பெறப்படும் நெருப்புக்குக் காரணமாம். இப்படியான காரணப்பன்மையிலே இறுதிக் காரணத்தை மாத்திரம் சிலர் காரணமாகக் கொள்ளுவர். இது தவறு. சமீபத்திலே நடந்த உலக யுத்தத்திற்கு இறுதிக் காரணம் ஹிட்லர் போலண்டைக் கைப்பற்றியதாம். அதன் பழைய காரணம் அனேக தேசங்களைக் கைப்பற்றவேண்டுமென்று ஹிட்லருக்கு இருந்த ஆசையும் போருக்காகச் செய்த நீடித்த ஆயத்தங்களுமாம்.

காரண ஆராய்ச்சியானது மேலே கூறிய பொருள் செயலாகிய இரண்டிலுமேயன்றித் தன்மைகளிலும் விதிகளிலும் செல்லுதலு முண்டு. நீரானது பனிக்கட்டியாதல் அதன் தன்மையைப்பற்றியது. பூமியானது சூரியனைச் சுற்றும் பாதையை ஆராய்தல் விதியாராய்ச்சியாம். ஆகவே பொருள் செயல் குணம் விதி என ஆராய்ச்சிக்குரிய காரியங்கள் நால்வகைப்படுதல் காண்க.

நூலோர் இன்னும் துட்பமாகக் காரண காரியத்தை ஆராய்ந்து காரண காரியங்கள் அன்னியோன்னியமானவை என்பர். அஃதாவது,

1. காரணமுள்ளதாயின், அதன் காரியமுளதாதல்வேண்டும்.
2. காரணமில்லையாயின், அதன் காரியமும் இலதாகும்.

3. காரணம் அளவால் வேற்றுமை அடையின் அதன் காரியமும் அளவால் வேற்றுமை அடைதல் வேண்டும்.

ஆகவே ஒரு காரியத்துக்கு ஒரு காரணமே உள்ளதென்பதும் ஒரு காரணத்துக்கு ஒரு காரியமே உள்ளதென்பதும் நூலோரது கொள்கையாம்.

ஒரு காரியம் தோன்றும்போது அதன் காரணத்தோடு பிற சந்தர்ப்பங்களும் கலந்திருத்தல் இயல்பு. ஆதலால் பிற சந்தர்ப்பங்களைக் களைதலே காரண ஆராய்ச்சியின் நோக்கமாதல் வேண்டும். மேலே சொல்லியவற்றிலிருந்து, காரணமல்லாதவற்றைப் பின்வருமாறு அறியலாம்.

1. எது இல்லாதபோது காரியம் தோன்றுகின்றதோ அது காரணமன்று.

2. எது உள்ளபோது காரியமில்லையோ அது காரணமன்று.

3. எது மாறுதலடையும்போது காரியம் மாறுதலடையவில்லையோ அது காரணமன்று.

இந்த இருவகையான விதிகளையும்கொண்டு நூலோர்கள் பின்வரும் விதிகளைக் காரண ஆராய்ச்சி விதிகளாகக் கொண்டனர்.

1. க என்னும் காரியமானது தோன்றும் சந்தர்ப்பங்களிலே, அ என்பது சிலவற்றிலே தோன்றியும் வேறு சிலவற்றிலே தோன்றாமலும் நிற்க, ஏனைய தோற்றங்களானவை சந்தர்ப்பங்கள் யாவற்றிலும் நிற்பின், அ என்பது க என்பதின் காரணமாகாது.

2. க என்னும் காரியமானது தோன்றும் சந்தர்ப்பங்களிலே, அ என்பது எப்போதுமுள்ளதாய், க இல்லாத சந்தர்ப்பங்களிலே அ என்பது தோன்றாததாக மற்றய தோற்றங்கள் பலவாறாக வேறுபடி, அ என்பது க என்பதின் காரணமாதல் கூடும்.

3. க என்னும் காரியம் தோன்றும் ஒரு சந்தர்ப்பத்திலே அ என்பது இருக்க, அ என்பதை நீக்கும்போது க என்பதும் நீங்குமாயின், அ என்பது க என்பதன் காரணமாதல் வேண்டும்.

இதன் மாற்றமாய், ஒரு சந்தர்ப்பத்திலே க என்பது தோன்றும் விருக்க, அ என்பதை நுழைக்கும்போது க என்பது தோன்றுமாயின், அ என்பது க என்பதன் காரணமாம்.

4. ஒரு சந்தர்ப்பத்திலே க, அ ஆகிய இரண்டுமுள்வாயின், அ என்பது மாறுதலடையும்குபோது க என்பதும் மாறுதலடையுமாயின், அ என்பது க என்பதன் காரணமாம்.

அ, இ, உ, எ, ஓ என்பன ஒரு சந்தர்ப்பத்திலே வருந்தோற்றங்களென்றெண்ணிக்கொள்ளுவோம். அப்படியாயின் குறியீட்டாம் கூறுகில்,

முதல் விதியானது,

சந்தர்ப்பங்கள்

காரியம்

அ, இ, உ, எ, ஓ

க

இ, உ, எ, ஓ

க

ஃ அ என்பது க என்பதன் காரணமன்று எனவரும். இது எதிமறை விதிகளுள் முதல் விதியாற் பெறப்படுகின்றது.

இரண்டாம் விதியானது,

சந்தர்ப்பங்கள்

காரியம்

சந்தர்ப்பங்கள்

காரியம்

அ இ உ எ

க

இ உ எ ஓ

—

அ இ உ ஓ

க

இ உ ஓ எ

—

அ உ எ ஓ

க

இ எ ஓ ஐ

—

அ இ எ ஓ

க

எ உ ஓ ஐ

—

ஃ அ என்பது க என்பதன் காரணமாதல்கூடும் எனவரும் இதிலே, முதல் எதிர்மறை விதியால் இ உ எ ஓ ஆ ஐ ஓ களையப்பட, முதல் உடன்பாட்டு விதியால் அ என்பது காரணமென்பது பெறப்பட்டது.

மூன்றாம் விதியானது,

சந்தர்ப்பங்கள்

காரியம்

(1) அ இ உ எ ஓ

க

(2) இ உ எ ஓ

—

ii. (1) இ உ எ ஓ

(2) அ இ உ எ ஓ

ஃ அ என்பது க என்பதன் காரணம் எனவரும்.

நான்காவது விதியானது அ என்பது அ<sub>1</sub>, அ<sub>2</sub>, அ<sub>3</sub> என மாறுபட, க என்பது க<sub>1</sub>, க<sub>2</sub>, க<sub>3</sub> என மாறுபடின,

சந்தர்ப்பங்கள்

காரியம்

அ<sub>1</sub> இ உ எ

க<sub>1</sub>

அ<sub>2</sub> இ உ எ

க<sub>2</sub>

அ<sub>3</sub> இ உ எ

க<sub>3</sub>

ஃ அ என்பது க என்பதன் காரணமெனவரும்.

இவற்றுள் முதல் விதியானது காரியமுள்ள போது தோன்றாமல் நிற்பது காரணமன்று என்னும் விதிக்கமைவது. ஒரு ஆராய்விலே ஒரு தோற்றமானது காரணமாதல் கூடும் என்று எண்ணுதற்கு இடமுண்டாகுமாயின் அதை முடிபு செய்தற்கு, அது சில சந்தர்ப்பங்களிலே வரவும் வேறு சிலவற்றிலே வராமலும் செய்து ஆராய்ந்து பார்க்கலாம். மணிக்கூட்டிலே வைக்கப்படும் தூக்குக் குண்டிலுள்ள வேதிப்பொருள் அதன் அசைவு நேரத்தை தாக்குமோ என்று அறிதற்காக நீயூட்டன் என்பவர் தூக்குக் குண்டை மற்றெல்லாவகையாலும் ஒத்திருக்கச்செய்து அதற்குள்ளிருக்கும் வேதிப்பொருளைப் பலவாறாக மாற்றினார். அப்படி மாற்றிய போது அதன் அசைவு நேரம் மாறவில்லை. ஆதலால், தூக்குக் குண்டிலுள்ள வேதிப் பொருள்கள் அசைவு நேரத்தை மாற்றமாட்டா என்பது பெறப்பட்டது.

இந்த விதியிலே ஒரு தோற்றம் மாத்திரம் மாறுதலடைகின்றது. காரியத்திலே ஒரு விதமான மாறுதலுயில்லை. இரண்டாம் விதியிலே இருதன்மையான ஆராய்ச்சிகள் நடைபெறுகின்றன. இவற்றுள் ஒன்றிலே காரணம், காரியம் ஆகிய இரண்டும் நிகழ்கின்றன. இவைகள் உண்மைச் சந்தர்ப்பங்கள் எனப்படும். மற்றதிலே, காரணமேனும் காரியமேனும் தோன்றுவதில்லை. இவைகள் இண்மைச் சந்தர்ப்பங்கள் எனப்படும்.

முன்றும் விதியானது வேற்றுமை விதி எனப்படும் இதிலே ஒரு பொருளை மாத்திரம் நீக்கும்போது காரியம் நீங்குகின்றது; அப்பொருளைப் புகுத்தும்போது காரியமும் புகுகின்றது. தீப் பெட்டியும் குச்சுமிருக்க நெருப்பு உண்டாவதில்லை. குச்சை நெருப்புப் பெட்டியில் உரிஞ்ச நெருப்பு உண்டாகின்றது. இதனாலே உரிஞ்சுதல் நெருப்பு உண்டாவதற்குக் காரணம் என்பது பெறப்படுகின்றது.

நான்காம் விதி ஒரு தோற்றமானது அளவால் வேறுபடும் போது, அதனோடு தொடர்புடைய வேறொன்று மாறுதலிலிருந்து, காரண காரியத் தொடர்பு கொள்ளப்படுகின்றது. இதிலிருந்து காரண காரியங்களின் அளவும் அறியத்தக்கதாகும். ஒரு இரும்புக் கம்பியின் சூடு ஏற ஏற, அதன் நீளமும் ஏறுகின்றது. இதிலிருந்து அது நீளுதற்குக் காரணம் சூடு என்பதை அறிதலோடு, இவ்வளவு சூட்டுக்கு இவ்வளவு நீளம் அதிகப்படும் என்பதும் அறியப்படுகின்றது. இனி இவ்விதிகளைச் சில உதாரணங்களால் விளக்குவாம்.

ஒந்திகள் சூழலுக்குத்தக்கதாக நிறம் மாறுதல் யாவரும் அறிந்த விஷயம். இவைகளையென்றி ஒரு வகையான தவளைகளும் நிறம் மாறுகின்றன. இப்படியாக மாறுதற்குக் காரணம்:—அதனுடைய உணவு வேறுதடுதலையிருக்கலாம், நேரவித்தியாசமாயிருக்கலாம், காலவித்தியாசமாயிருக்கலாம், சூரிய ஒளியின் ஏற்றத் தாழ்வாயிருக்கலாம், அன்றேல் வேறுகாரணமாகலாம். இவைகள் யாவும் ஆராயப்பட்டன. அதனுடைய உணவு மாறியும் அதன் நிறம் மாறவில்லை. முற்பகலிலும் பிற்பகலிலும் ஒரே நிறமுடைய தாய்க் காணப்பட்டது. ஆதலால், இவைகள் காரணங்கள் அல்ல என்று விலக்கப்பட்டன. ஆயினும், ஒரு நிறமுள்ள இடத்திலிருந்து வேறு ஒரு நிறமுள்ள இடத்துக்கு கொண்டுபோகப்பட்டபோது அதன் நிறம் மாறியதாகக் காணப்பட்டது. உதாரணமாக, செம் மண்ணுள்ள இடத்திலிருந்து வெள்ளையான மண்ணுள்ள இடத்திற்குக் கொண்டுபோகப்பட்டபோது, அதன் நிறம் மாறியது. மண்ணுடைய நிறத்துக்குத் தக்கதாக அதற்குச் சூரிய வெப்பத்

தால்வரும் சூடானது வேறபடுகின்றது. ஆயினும், சூடு வேறு படுதவினாலே, தவனையின் நிறம் மாறவில்லை என்பது காணப்பட்டது. கடைசியாக வெவ்வேறு மண்ணிலிருந்து செல்லும் ஒளியானது தவனையின் கண்ணைத் தாக்கியபோது, அதன் நிறம் மாறியதாகக் கொள்ளப்பட்டது. எப்படியெனில், ஒரு தவனையின் கண்கள் இரண்டையும் பிடுங்கிய பின்பு அது கிடக்கும் நிலத்தின் நிறவேற்றமையானது அதனுடைய நிறத்தை மாற்றவில்லை. இரண்டாவதாக, இப்படியாக இயல்பிலே நிறம் மாறும் பிராணிகள் குருடாக இருந்தபோது அவைகள் சற்றேனும் நிறம் மாறவில்லை.

உயிரானது உயிரில்லாத பொருளில் இருந்து தோன்றுமென்று சில நூலோர்கள் வாதித்தார்கள். இயல்பாக ஒரு தாய்ப் பிராணியிலிருந்து அதன் குஞ்சு தோன்றுகின்றது. மக்களிலிருந்து மக்களும், பசுவிலிருந்து பசுவும், சாரைப் பாம்பிலிருந்து சாரைப் பாம்பும், தேங்காயிலிருந்து தென்னையும் தோன்றுதல் இயல்பு. ஆயினும், நாட்சென்ற தயிரிலும், கத்தரிக்காய்க்குள்ளும் புழுக்கள் காணப்படுகின்றன. மழை நீரிலும் திறந்து வைக்கப்பட்ட வேறு நீர்களிலும் கண்ணுக்குத் தோன்றாத பிராணிகள் இருப்பதாக உருப்பெருக்கியால் காணப்பட்டது. இவற்றிலிருந்து பிராணிகள் தத்தமக்கு உரிய முட்டைகள் இன்றித் தாமாகவே தோன்றும் என்ற கொள்கை நிலவத் தொடங்கியது.

இக்கொள்கை பிழையானது என்பது படிப்படியாகக் காட்டப்பட்டது. நேடி என்பவர் இறைச்சியை இரும்பு வலையால் மூடி வைத்தார். அதன் மணத்தினாலே கவரப்பட்ட ஈகள் அந்த வலையிலே முட்டை இட்டன. அம்முட்டையிலிருந்து ஈக்குஞ்சுகள் தோன்றின. அந்த வலையில்லாவிட்டால் அந்த ஈகள் இறைச்சியிலே முட்டையிட இறைச்சியிலே பூச்சிகள் தோன்றும்.

உயிர்கள் தாமாகத் தோன்றும் என்னும் கொள்கையை உடையவர்கள் சிற்சில நீர்ப்பதார்த்தங்களை நன்றாகச் சூடாக்கி, அவற்றிலுள்ள பிராணிகள் யாவற்றையும் கொன்றார்கள். கொன்ற பின்பு அவற்றைப் பாத்திரங்களில் விட்டுக் கிடைச்சி அடைப்பினால்

இறுக அடைத்தார்கள். சிலநாட்களின் பின் அவற்றைப் பரிசோதித்தபோது, அவற்றிலே பிராணிகள் இருக்கக் கண்டார்கள். வேறு ஒருவர் அவற்றை வைத்த பாத்திரங்களைக் கிடைச்சியால் அடைக்காமல் அவற்றின் கழுத்தை உருக்கி அடைத்தார். அவற்றிலே நெடுநாள் சென்ற பின்பும் ஒரு பிராணியும் காணப்படவில்லை.

முன்பு அப்பாத்திரங்களிலே பிராணிகள் இருந்ததற்குக் காரணம் யாதெனில், அவைகள் காற்றிலிருந்து கிடைச்சியடைப்பிலுள்ள மிகச்சிறு துவாரங்களுக்கூடாகச் சென்று அப்பாத்திரங்களுக்குள்ளே வாழ்ந்தன. பிந்திய ஆராய்ச்சியிலே பாத்திரத்தின் வாயானது முற்றாக அடைக்கப்பட்டதால், அந்தப் பிராணிகள் காற்றிலிருந்து அதற்குள்ளே செல்லமாட்டாமற் போயின. இந்த இரண்டாம் பரிசோதியினையிலே பாத்திரத்திற்குள்ளே ஒரு விதமான பிராணியும் காணப்படவில்லை. ஆகவே காற்றிலிருந்து பாத்திரங்களுக்குச் சென்று வாழ்ந்த பிராணிகளையே தாமத உண்டாகிய பிராணிகள் என்று முன்னிருந்தவர்கள் கூறினார்கள் என்பது வெளிப்படையாயது. இனி, காற்றிலே எந்தப் பகுதியிலே இந்தப் பிராணிகள் இருப்பவை என்பதை பாஸ்மர் என்பவர் ஆராய்ந்தார். பிராணிகள் வளரும் ஒரு வகையான நீரை இரண்டு பாத்திரங்களுக்குள் விட்டு நன்றாகக் காய்ச்சினார். அப்படிக்காய்ச்சினதினாலே அதிலிருந்த பிராணிகள் யாவும் இறந்து போயின. பின்பு அவர் ஒரு பாத்திரத்தினுடைய கழுத்தை உருகச் செய்து அதை மிகவும் மெல்லியதாக்கி மிகச்சிறிய துவாரம் இருக்கத்தக்கதாக அதை நீட்டினார். மற்றதன் கழுத்தை இப்படியாகச் செய்யவில்லை. முந்திய பாத்திரத்திலே ஒரு வகையான பிராணியும் பின்பு காணப்படவில்லை; இரண்டாம் பாத்திரத்திலே பிராணிகள் காணப்பட்டன.

இது இப்படியெனில், முதற்பாத்திரத்தின் துவாரத்திற்குக் கூடாகக் காற்று மாத்திரம் செல்லக்கூடியது; அதற்கூடாக புழுதி செல்லமாட்டாது. இரண்டாம் பாத்திரத்தின் கழுத்துக் கூடாக புழுதி செல்லக்கூடியதாயிருந்தது. புழுதி செல்லமாட்டாத பாத்திரத்திலே பிராணிகள் இல்லாமையாலும், புழுதி செல்லக்கூடிய

பாத்திரத்திலே பிராணிகள் இருந்தமையாலும், அந்தப் பிராணிகள் காற்றிலுள்ள புழுதியில் வாழ்வன என்பது நிச்சயிக்கப்பட்டது.

முறைச்சுரத்தின் காரணத்தை அறிய விரும்பியவர்கள் அது உள்ள இடத்திலுள்ள சூழல்களை ஆராய்ந்தார்கள். முறைச்சுரத்தோடு ஒருவித தொடர்பு மில்லாதவைகளாகிய சாதி, சமயம், பாஷை முதலியவற்றை அவர்கள் ஆராயவேண்டியதில்லை. அவர்கள் ஆராயுமிடங்கள் பலவாறாக வேற்றுமைப்பட்டிருத்தல் வேண்டும். இதனாலே வேற்றுமைகள் யாவும் காரணமல்லாதவைகள் என்று விலக்கப்பட, காரணம் என்று ஐயப்படக்கூடியவை தொகையினால் குறைந்துவரும். உதாரணமாக அவர்கள் பரிசோதிக்கும் இடங்களுள் ஒன்று காடு சூழ்ந்த இடமாகலாம்; வேறொன்று நாட்டிலுள்ள கிராமமாகலாம்; ஒன்று நகரமாகலாம்; ஒன்று மழை குறைவான இடமாகலாம்; வேறொரிடம் மழை அதிகமான இடமாகலாம்; ஒரு இடம் கடற்பக்கமாகலாம், மற்றது உள்ளூராகலாம். இவைகள் காரணமல்லாதவைகளுண்டு விலக்கப்படும். இந்தப் பரிசோதனையை முதற் செய்தவர்கள் முறைச்சுரமுள்ள இடமெல்லாம் நீர் நிலைகளை யுடைய இடங்கள் என்று கண்டு, அந்த நீர் நிலைகளிலுள்ள சேற்றி லிருந்து எழும்பும் காற்றுத்தான் முறைச் சுரத்துக்குக் காரணமென்றுகொண்டு, அந்நோய்க்கு மலேறியா என்று பெயர் இட்டார்கள். மலேறியா என்பதன் பொருள் தீயகாற்று என்பது.

அவர்கள் ஆராய்ந்த முறைச்சுரமுள்ள இடங்கள் ய, ர, ல, வ, ழ ஆகிய ஐந்துமென்று எண்ணிக்கொள்வோம். அவர்கள் இந்த இடங்களைப்பற்றி ஆராய்ந்து கண்டவை கீழ்வருவன ஆகலாம்.

ய—மணல் நிலம், சூடானது, கடற்பக்கம், குடிநெருக்க மில்லாதது, சனங்கள் வறியவர்கள், நீர் நிலைகளை யுடையது.

ர—கூட்டுப்பக்கம், சூடானது, உள்நாடு, குடிநெருக்கமில்லாதது, சனங்கள் வறியவர்கள், நீர் நிலைகளை யுடையது.

ல—பள்ளத்தாக்கு, மலைநாடு, சன நெருக்கமானது, சனங்கள் வறியவரல்லர், நீர் நிலைகளை உடையது.

வ—நகரம், மழை அதிகமான இடம், கடற்பக்கம், குடி நெருக்கம், வறியவரில்லை, நீர் நிலைகளை உடையது.

மு—கிராமம், மழை உடையது, மலையடியிலுள்ளது, மட்டான குடிநெருக்கமுள்ளது, வறியவரில்லாதது, நீர் நிலைகளை யுடையது.

இவற்றிலே காணப்படும் சூழல்களுள் நீர் நிலையுடைமை தவிர்ந்த ஒவ்வொரு சூழலும் சிற்சிவற்றிலில்லை. ஆதலால், முதல் கீதிப்படி இவற்றுள் எதுவாயினும் முறைச்சுரத்துக்குக் காரணமாகமாட்டாது. எஞ்சி இருப்பதாகிய நீர்நிலை உடைமையே காரணமென்று கொள்ளத்தக்கது. ஆதலால், ஆராய்ச்சியாளர் நீர்நிலைகளுள்ள சேற்றிலிருந்து புறப்படும் ஏதோ ஒரு காற்றானது முறைச்சுரத்தின் காரணம் என்ற குறிப்பை ஆக்கினர். இந்தக் குறிப்பை ஆதாரமாகக்கொண்டு மேலும் ஆராய்ச்சி செய்தபோது, சேற்றிலிருந்து புறப்படும் காற்று முறைச்சுரத்தை ஆக்கமாட்டாது என்பதும், அந்த இடங்களிலுள்ள நுளம்பு கடித்தவினாலே இந்தச் சுரமுண்டாவது என்பதும் கொள்ளப்பட்டன. பின்பு இந்த நுளம்பை ஆராய்ந்தபோது, அதன் சில இனங்கள் கடித்தவினால் சுரம் வரவில்லை என்றும், அவற்றுள் ஒருவகையான அநிபோலிஸ் என்னும் நுளம்பே முறைச்சுரத்தின் காரணமென்றும் கொண்டார்கள்.

இந்த நுளம்பைப் பரிசோதித்தபோது, அதிலுள்ள பிளாஸ் மோடியம் என்னும் பிராணி முறைச்சுரமுள்ளவர்களின் இரத்தத்தில் இருப்பதாகக்கண்டு அதுவே முறைச்சுரத்தின் காரணம் என்று கொண்டார்கள். இந்த முறைச்சுரத்தின் ஒருவகை 24 மணித்தியாலத்திலும், வேறொருவகை 48 மணித்தியாலத்திலும், மற்றொருவகை 72 மணித்தியாலத்திலும் தோன்றுதவினாலே, பிளாஸ் மோடியத்திலே பலவகைகளிருத்தல் வேண்டுமென்ற குறிப்பும் ஆக்கப்பட்டது. இக்குறிப்பை ஆதாரமாகக்கொண்டு அப்பிராணிகளை ஆராய்ந்தபோது அவைகளில் மூன்று வகைகள் உள்ளன என்பதும் ஒவ்வொருவகை ஒவ்வொரு முறைச்சுரத்தை ஆக்குவதென்பதும் அறியப்பட்டன.

### வினாக்கள்

1. காரணகாரிய அடிப்படை விதிகளிலிருந்து பின்வரும் விதிகளை எவ்வாறு பெறலாம்?

(க) காரியமில்லையாயின் காரணமும் இன்று.

(ச) காரியமுள்ளதாயின் அதன் காரணமும் உண்டு.

2. பல காரணங்கள் சேர்வதாலே தோன்றும் காரியமொன்றுக்கு உதாரணம் எழுதுக.

3. ஒரு காரியத்தின் காரணத்தோடு சேர்ந்திருப்பவற்றைக் களைதல் எவ்வாறு?

4. திருடன் ஒருவன் களவு செய்தற்குமுன் கடவுளை வணங்கிக்கொண்டு சென்றபோதெல்லாம் அவன் அகப்படாமையினாலே, கடவுள் வழிபாடே தான் தப்பிக்கொண்டதற்கு காரணமென்று முடிபு செய்தான். இம்முடிபை ஆராய்க.

5. இந்தியாவை ஆங்கில அரசானது கைவிட்டதற்கு, பின்வரும் காரணங்கள் கூறப்படுகின்றன. இவற்றுள் சிறந்தது யாதென்பதை விளக்குக:—

(க) ஊரவருட் பெருந்தொகையினர் ஆங்கில அரசை வெறுத்தார்கள்.

(ச) ஆங்கிலேயருக்கு இந்திய அரசாட்சியால் கிடைத்த முக்கியமான லாபம் தங்களுடைய பண்டங்களை இந்தியாவிலே அதிகமாக விலைப்படுத்தலாம். இது ஒரு வியாபாரப் பொருத்தத்தினாலும் கைகூடும்.

(த) இந்தியர்கள் தம்முடைய தேசத்தைத் தாமாகவே ஆளுதற்கு வேண்டிய ஆற்றலைப் பெற்றுவிட்டனர்.

(ப) இரண்டாம் உலக யுத்தத்திலே ஆங்கிலச் சேனைகள் பிறநாடுகளிலும் நின்றமையால் இங்கிலாந்தைப் பாதுகாத்தல் கஷ்டமாயிருந்தது. இந்தியாவையும் ஏனைய நாடுகளையும் கைவிட்டால் இங்கிலாந்தைக் காத்துக்கொள்ளுதல் எளிதாகும்.

## முப்பத்தொராம் அதிகாரம்

யில் என்பவருடைய காரண முறைகள்

அளவையால் வல்லோருள் மிகப் பேர்பெற்றவராகிய மில் என்பவர் ஐந்து காரணமுறைகளை ஆக்கி, அவைகளே ஆராய்ச்சிக் குரியவை என்று நிகழாட்ட முயன்றார். அதுமான அளவையிலே தொடைமொழி நியாயம் எல்லா நியாயங்களையும் அடக்குமென்று முன்னோர் கொண்டதுபோல, இவருடைய ஐந்து காரணமுறைகளும் காரண ஆராய்ச்சி யாவற்றையும் அடக்குமென்று இவர் கொண்டார். இவருடைய ஐந்து முறைகளையும் அவற்றின் விளக்கத்தையும் அவர் கொண்டபடி காட்டுவாம்.

அவருடைய முதல் முறையானது:—ஆராயப்படும் தோற்றத்தின் இரண்டு சந்தர்ப்பங்களில் அல்லது இரண்டுக்கு மேற்பட்ட சந்தர்ப்பங்களில், ஒரு சூழல் மாத்திரம் அவற்றுக்குப் பொதுவாக இருந்தால், அங்ஙனம் பொதுவாயிருக்கும் சூழலே அந்தத் தோற்றத்தின் காரணம் அல்லது காரியமாம். க என்பது ஒரு தோற்றமென்றும், அதனோடு நிகழும் சூழல்கள் அ, இ, உ முதலியவையென்றும், இவற்றின்பின் முறையே சேர்ந்து வருவன ஆ, ஈ, ஊ முதலியவைகள் என்றும் வைத்துக்கொண்டு, இம்முறையானது குறியீட்டார் பின்வருமாறு விளக்கத்தக்கது.

முன்தோன்றுபவை

க அ இ உ

க அ இ ஓ

க இ உ ஓ

க உ ள ஓ

பின்தோன்றுபவை

ங ஆ ஈ ஊ

ங ஆ ஈ ஓ

ங ஈ ஊ ஓ

ங ஊ ஏ ஓ

இந்தச் சந்தர்ப்பங்களிலே, க என்பது உள்ளபோதெல்லாம் தவறாமல் நிகழ்வது ன என்பதாம். ஆதலால், இம்முறைப்படி, ன என்பது க என்பதோடு காரணத்தொடர்புடையது. இம்முறை ஒற்றுமை முறை எனப்படும்.

இரண்டாம் முறையாவது, “ஆராயப்படும் தோற்றம் காணப் படுகிற ஒரு சந்தர்ப்பமும், அது காணப்படாத ஒரு சந்தர்ப்பமும் ஒரு சூழல் தவிசு மற்றெல்லாச் சூழல்களும் ஒத்திருக்க; அச்சூழல் முந்திய சந்தர்ப்பத்தில் மாத்திரம் காணப்பட்டால், இரண்டு சந்தர்ப்பங்களும் வேறுபடுகின்ற அந்தச் சூழலானது அத்தோற்றத்தின் காரியம்; அன்றேல் காரணம்; அன்றேல் காரணத்தின் இன்றியமையாத கூறாகும்” இதன் குறியீடு பின்வருமாறு:—

முன்தோற்றம்

பின்தோற்றம்

க அ இ உ எ

ங ஆ ஈ ஊ ஏ

அ இ உ எ

ஆ ஈ ஊ ஏ

ஆதலால் ங என்பது க என்பதன் காரணம், காரியம், அன்றேல், காரணத்தின் இன்றியமையாக்கூறு. இது வேற்றுமைமுறை எனப்படும்.

முன்றாம் முறையாவது:—“ஆராயப்படுவதாகிய தோற்றம் நிகழ்கின்ற சந்தர்ப்பங்களிலே ஒரு சூழல் மாத்திரம் யாவற்றிலும் உள்ளதாகவும், அத்தோற்றம் நிகழாத சந்தர்ப்பங்களிலே அந்தச் சூழல் ஒன்றிலுமில்லாததாக, மற்றெவ்வகையான வேறுபாடுகள் உள்ளனவாயினும், அந்தச் சூழல் அந்தத் தோற்றத்தின் காரியம், காரணம் அன்றேல் காரணத்தின் இன்றியமையாக்கூறாகும்.” இதன் குறியீடு பின்வருமாறு.

முன்தோற்றம்

பின்தோற்றம்

1. { க அ இ உ  
க அ இ ஓ  
க எ உ ஓ

ங ஆ ஈ ஊ  
ங ஆ ஈ ஓ  
ங ஏ ஊ ஓ

2. { ச ட த ப  
ய ர ல வ

ஞ ண ந ம  
ழ ள ற ன

இந்தச் சந்தர்ப்பங்களிலே, க என்பது காணப்படும்போடுதல் லாம் ங காணப்படுதலாலும், க இல்லாத இடத்திலே ங இல்லாமை

யாலும்; க என்பதற்கும் ன என்பதற்கும் காரண காரியத்தொடர்பு உண்டென்பது கொள்ளப்பட்டது. இந்தமுறை ஒற்றுமை வேற்றுமை முறையெனப்படும்.

நான்காம் முறை:—“ஒரு தோற்றமானது ஒரு விதமாக மாறுதலடையும்போதெல்லாம் வேறொரு தோற்றம் எவ்வகையாயினும் மாறுதலடையின், அது மற்றதின் காரியம், அன்றேல் காரணம், அன்றேல் எதுவாயினுமொரு காரணத்தொடர்புடையது.”

இதற்குக் குறியீடு பின்வருமாறு:—

க என்பது  $k_1, k_2, k_3, k_4$  என வரும்போது, ன என்பது  $n_1, n_2, n_3, n_4$  என வருமாயின், க என்பது ன என்பதோடு காரண காரியத்தொடர்புடையது. இது கூட்ட வேற்றுமைமுறை எனப்படும்.

ஐந்தாம் முறை:—“ஒரு தோற்றத்திலே உள்ள கூறுகளுள், எவைகளின் காரணம் முன்னமே அறியப்பட்டவைகளோ, அக்கூறுகளையும் அவற்றின் காரணங்களையும் கழித்துவிட, எஞ்சிய கூறுகளின் காரணம் எஞ்சிய சூழலாம்.”

இதற்குக் குறியீடு பின்வருமாறு:—

இப்போது அறியப்படுவது:—

க, அ, இ, உ, எ, என்பதன் காரணம் ன, ஆ, ஈ, ஊ, ஏ. முன் அறியப்பட்டது:—

அ, இ, உ, எ, என்பதன் காரணம் ஆ, ஈ, ஊ, ஏ.

∴ க என்பது ன என்பதோடு காரண காரியத்தொடர்புடையது.

இது எச்சமுறை எனப்படும்.

மில்லுடைய முறைகளிலே சில குறைவுகளுண்டு என்பர். இவருடைய காலத்துக்குமுன் சில அறிவாளிகள் இவற்றுக்கு அடிப்படையாயுள்ள வாய்மைகளைக் கூறியிருந்தார்கள். ஆயினும் இவர்களுக்குப்போலச் சீரான தெளிவான முறைகளை அவர்கள் ஆக்கிக்

கொள்ளவில்லை. மில்லுக்குப்பின் வந்தவர்கள் அவருடைய முறைகளிலே குறைகளைக் காணாதல் அரிதன்று. பிழை பிடித்தல் மிகவும் எளிதான வேலை.

1. அவருடைய முறையிலே முதற்பிழையாவது எச்சமுறையைச் சேர்த்தலாம். எச்சமுறையானது கணிதத்தைச் சேர்ந்தது; அதுமான அளவையாற் பெறப்படுவது; ஆராய்ச்சி-அளவையோடு சிறிதும் தொடர்பில்லாதது. இதை ஒரு உதாரணத்தால் விளக்குவாம்.

ஒரு வெறும் குடத்தின் நிறை பத்து இரூபத்தல். அதற்குள்ளே எண்ணெய் விடப்பட்டது. அப்போது அந்தக் குடத்தின் நிறை இருபத்தைந்து இரூபத்தல். இரண்டின் நிறையிலும் இருந்து குடத்தின் நிறையைக் கழிக்க, எண்ணெயின் நிறை பதினைந்து இரூபத்தல் என்பது கணிதத்தால் பெறப்படும். மில்லுடைய எச்சமுறை கூறுவதும் இதுவேயாம்.

இந்த எச்சமுறைக்கு வழக்கமாகச் சொல்லப்படும் உதாரணமாவது யூரேனஸ் என்னும் அசைகோளின் ஓட்ட வேற்றுமையாம். சூரேனஸ் உடைய ஓட்டமானது சூரியன் முதலிய மற்றைய கோள்களின் கவர்ச்சி முதலியவற்றைக்கொண்டு கணிக்கப்பட்டது. ஆயினும் அதனுடைய ஓட்டம் கணிப்போடு ஒத்துவரவில்லை. அப்போது இரண்டு வானசாஸ்திரிகள் அதனுடைய உண்மையான கவர்ச்சியி லிருந்து, முன்கணிக்கப்பட்ட கவர்ச்சியைக் கழித்துவந்த மிச்சத்தை அறிந்தனர். அந்த மிச்சக் கவர்ச்சியை ஆக்கத்தக்க வேறு ஒரு அசைகோளின் இடத்தை அவர்கள் கணித்து, அந்த நேரிலே தூரக்கண்ணாடியைக்கொண்டு அந்த அசைகோளைக் கண்டனர்.

2. அவருடைய முறையிலே உள்ள பெரிய குறை யாதெனில், ஒவ்வொரு சந்தர்ப்பத்திலுமுள்ள சூழல்கள் யாவும் வெவ்வேறாகப் பிரிக்கப்பட்ட பின்பே அவருடைய முறை பயன்படத்தக்கதாகும். ஆயினும், இப்படி வெவ்வேறாகப் பிரித்தலே ஆராய்ச்சியின் முக்கியமான வேலையாகும். வெவ்வேறாகப் பிரிக்கப்பட்டுவிட்டால், அதன் பின்பு காரண காரியத்தொடர்பை அறிதல் மிகவும் எளிதாகும்.

3. இதிலுள்ள மூன்றாவது குறையாவது, இவருடைய எழுத்துக் குறியீட்டிலே, ஒரு சந்தர்ப்பத்தில் வரும் ஒவ்வொரு காரணச் சூழலுக்கும் ஒவ்வொரு காரியம் குறிக்கப்படுகிறது. உதாரணமாக, முதல்முறைக் குறியீட்டிலே, முன்தோற்றத்தில்வரும் அ, இ, உ என்னும் சூழல்களின் காரியம் ஆ, ஈ, ஊ என்று விளங்க வைக்கிறார். அப்படியாயின், ஒரு சந்தர்ப்பத்திலிருந்தே, எச்சமுறைப் படி க என்பதும் ஈ என்பதும் காரண காரியத் தொடர்புடையன என்பது பெறப்படும்; அனேக சந்தர்ப்பங்களை ஆராய்தல் அவசிய மற்றதாகும். குறியீட்டிலே, பின்தோற்றத்திலே, காரியத்தை மாத்திரம் குறித்தல் போதியதாகும். அப்படியாயின் குறியீட்டின் முதல் வரியானது.

முன்தோற்றம்

பின்தோற்றம்

க அ இ உ

ஈ

என வருதல் போதியது.

4. இனி இத்தோற்றங்களிலே அவசியமற்றவையாக விலக்கப்படுபவைகளுமுண்டு. உதாரணமாக, முறைச்சரத்தைப்பற்றிய விசாரணையிலே ஒவ்வொரு விடத்திலும் உள்ளவர்களுடைய உணவும், தொழிலும், உடையும் ஆராய்ச்சிக்கு அவசியமற்றவைகள் என்று கணிக்கப்படாது விடுதல்கூடும். வேறு சில சூழல்கள் ஆராய்ச்சியாளரால் அவதானிக்கப்படாமலும்போகும். இவற்றுள் அவதானித்து விலக்கப்பட்டவைகளைச் சில குறியீடுகளாலும், அவதானிக்கப்படாதவற்றை வேறு குறியீடுகளாலும் காட்டினால் மாத்திரம் அத்தோற்றங்களின் குறியீடு தெளிவாகும்.

இனி இவருடையவிதிகளை ஆராய்வாம். முதல் விதியிலே எந்தச் சூழலானது காரியமுள்ள போதெல்லாம் காணப்படுகின்றதோ அதுவே அதனோடு காரண காரியத் தொடர்புடையதென்று சொல்லப்படுகிறது. இதற்கு ஆதாரமான காரண காரியவிதி ஒன்றுமில்லை. எது நிகழாதபோது காரியம் நிகழ்கின்றதோ அது காரணமன்று என்ற விதியைப் பலமுறை பிசயோகித்து ஏனைய சூழல்களை விலக்கிய பின்பு தான், சந்தர்ப்பங்கள் யாவற்றிலும் காணப்படும் சூழல் காரணகாரியத் தொடர்புடையதென்று கொள்ளுதற்கு இடமுண்டு. அது காரண

காரியத் தொடர்பில்லாது போதலுமுண்டு. உண்மையான காரணம் அவதானிக்கப்படாமல் மறைந்து நிறறல்கூடும், அன்றேல் காரணமாக மாட்டாதது என்று விலக்கப்பட்டிருக்கலாம். அன்றேல் இக் காரண காரியங்கள் பிறிதொரு காரணத்தின் காரியங்களாகலாம். உதாரணமாக ஒரு தீவுக்கு ஒவ்வொரு ஆண்டிலும் சில மாதங்களில் மாதிரி அயலிலுள்ள நாட்டிலிருந்து தோணிகள் போய்க்கொண்டிருந்தன. அந்தத் தோணிகள் போன உடனே அந்த ஊரிலே ஒரு நோயுண்டாதல் வழக்கமாயிருந்தது. அந்தத் தோணிகளின் வரவினாலே அந்த நோயுண்டானதென்று அகிலுள்ளோர் முடிபு செய்தனர். ஒருவகையான காற்று வீசும்போதுதான் அந்தத் தோணிகள் அங்கே போகத்தக்கதாயிருந்தது. அந்தக் காற்றினாலேயே அந்த நோயுமுண்டாயது.

முதல் முறையின் குறியீட்டிலே: மூன்றாம் நான்காம் சந்தர்ப்பங்களிலே அ என்பது இல்லாமல் ன நிகழ்ந்ததால் அ அதனோடு தொடர்பற்றது. நான்காம் சந்தர்ப்பத்திலே இ இன்றி ன நிகழ்ந்ததால் இ தொடர்பற்றதாம். இரண்டாம் சந்தர்ப்பத்திலே உ என்பதும் முதற் சந்தர்ப்பத்திலே எ, ஓ ஆகிய இரண்டும் இல்லாமையால் இவைகள் காரணத் தொடர்புடையன அல்ல. ஆகவே எஞ்சிநிற்பதாகிய க என்பது ன என்பதோடு தொடர்புடைய தென்ப பெறப்படுகின்றது. இந்த முறையிலே ஒரு சூழல் மாதிரி யாவற்றிலும் காணப்படவேண்டுமென்று கட்டுப்பாடு செய்ய வேண்டியதில்லை. இரண்டு சூழல்கள் யாவற்றிலும் காணப்படுதல் கூடும். பின்பு அவைகளிரண்டையும் ஆராய்ந்து, அவற்றுள் ஒன்றே அன்றேல் இரண்டுமோ காரணமென்பதை அறியலாம்.

இவருடைய ஒற்றமைவேற்றுமை முறையிலே, இன்மைச் சந்தர்ப்பங்களிலே வரும் சூழல்கள் உண்மைச் சந்தர்ப்பங்களிலுள்ள சூழல்களோடு சற்றேனும் தொடர்பற்றவைகளாய் இருக்கலாம் என்று கொள்ளுதல் தவறு. உதாரணமாக, முறைச்சுர ஆராய்ச்சியிலே, உண்மைச் சந்தர்ப்பத்தில் வரும் சூழல்கள் முறைச்சுரத் தோடு சிறுதாயினும் தொடர்புடையனவாகத் தக்கவை. அவற்றை முற்றாகக் கைவிட்டு வேறு சூழல்கள் மாதிரி உள்ள சந்தர்ப்பங்களை ஆராய்தல் பயனற்றதாம். முறைச்சுரமில்லாத இடங்களி

லுள்ள சாதிரியை மொழி முதலியவற்றை ஆராய்தல் பயனற்றதாகும். ஆதலால், இன்மைச் சந்தர்ப்பங்களின் குறியீடு பின்வருமாறு வருதல் வேண்டும்.

அ, இ, ச, ட (ய<sub>1</sub>, ய<sub>2</sub>, ய<sub>3</sub>, 000) ற அல்லாதவை (ஏ<sub>1</sub>, ஏ<sub>2</sub>, ஏ<sub>3</sub>, 000)

உ, எ, ட, ண (ல<sub>1</sub>, ல<sub>2</sub>, 000) ற அல்லாதவை (வ<sub>1</sub>, வ<sub>2</sub>, 000)

உ, ஓ, த, ப (மு<sub>1</sub>, மு<sub>2</sub>, 000) ற அல்லாதவை (ள<sub>1</sub>, ள<sub>2</sub>, 000)

இக்குறியீடுகளில் பகர அடைப்புக்குள் எழுத்துக்களால் குறிக்கப்படுபவை ஆராய்வுப்பொருளோடு தொடர்பற்றவைகளாக விலக்கப்பட்டவற்றைக் குறிக்கும்; வட்டங்கள் அவதானிக்கப்படாதவற்றைக் குறிக்கும்.

மில்லுடைய மூன்றாம் முறையானது முன் அதிகாரத்திற்குரிய மூன்றாம் விதியின் ஒரு கூறாகும். அவருடைய நான்காம் முறை முன் அதிகாரத்திலுள்ள நான்காம் விதியை ஒத்ததாம். இவருடைய முறைகளை விளக்குகற்கு உதாரணங்கள் காட்டுவாம்.

ஒற்றுமை முறைக்கு முறைச்சரத்தைப்பற்றிய ஆராய்ச்சி பொருத்தமான உதாரணமாம். ஒற்றுமைவேற்றுமை முறைக்கு, மேலே குறித்த முறைச்சர ஆராய்ச்சியை உண்மைச் சந்தர்ப்பங்களுக்கு உதாரணமாகக் கொள்ளலாம். அதன் இன்மைச் சந்தர்ப்பங்களுக்கு பின்வருவனவற்றைக் கொள்ளலாம்.

ள—கடற்புறம், கைத்தொழிலாளர் புலாலுண்போர் வாழ்மிடம்.

ற—புகைகாத ஸ்தானம், நெசவு வேலைக்காரர், சிறு குடிசையில் வாழ்பவர், மழைக்குறைவு.

மூன்றாம் முறைக்கு உதாரணம்:—ஒரு தொழிற்சாலையிலே கணக்கர் ஒருவர் தேவை. அவர் பி. ஏ. பட்டம் பெற்றவராய், ஐந்துவருஷ அனுபவமுடையவராய், நாற்பது வயதுக்கு மேற்படாதவராய், சுகதேகியாய் இருத்தல் வேண்டுமென்று விளம்பரப்படுத்தப்பட்டது. இந்தத் தன்மைகளையாவும் அமைந்தவர் ஒருவர் தம்முடைய

சாட்சிப் பத்திரங்களோடு தொழிற்சாலை அதிபரிடம் போனார். அதிபர் அவரை விலக்கிவிட்டார். பின்பு அங்குள்ளவர்களுள் ஒருவர் சொல்லிய புத்திமதியைக் கேட்டு, அவர் தொழிற்சாலைத் தலைவரிடம் ஐஞ்ஞாறு ரூபாவைக் கைக்கூலியாகக் கொடுத்தார். தொழிற்சாலைத் தலைவர் உடனே அவரைக் கணக்கராக நியமித்தார். இவற்றிலிருந்து, அவரை நியமித்ததற்குக் காரணம் ஐஞ்ஞாறு ரூபாவாகிய கைக்கூலி என்பது தெளிவாகின்றது.

இந்த நான்குமுறைகளுள் ஒற்றுமை முறையாற் பெறப்படுவது மிகவும் ஐயத்திற்கு இடமானது. இதனால் காணப்பட்டதை ஒற்றுமை வேற்றுமை முறையால் பரிசோதித்தால் ஐயம் சிறிது நீங்கும். பின்பு அதை வேற்றுமை முறையாற் பரிசோதித்தல் வேண்டும். வேற்றுமை முறைக்கு வேண்டிய ஆராய்வானது செயற்கைக் காட்சியிலே பெறப்படுதலால், அதற்கு வரும் சூழல்களை நாம் எமது விருப்பப்படி ஆக்கிக்கொள்ளுதல் கூடும். அந்த முறைப்படி பரிசோதித்தலால் ஐயத்தில் பெரும்பகுதி நீங்கிவிடும். இந்த முன்று முறைகளும் காரணப்பொருளை விசாரிப்பன அன்றி அதன் அளவை விசாரிப்பன அல்ல. பெளதிக சாத்திரங்களிலே அளவுதான் முக்கியமானது. அவ்வாறு அளத்தற்கு கூட்டவேற்றுமைமுறை பயன்படத்தக்கது. இரும்புக் கம்பிக்குச்சூட்டை ஏற்ற ஏற்ற அது நீளம். இதைப் பரிசோதிக்கும்போது, இவ்வளவு சூட்டுக்கு இவ்வளவு நீளம் அதிகப்படுகிறது என்பது கணிக்கத்தக்கதாகும். காரணப்பொருளை அறிந்த பின்பு அதன் அளவை அறிதலே பெரும்பாலான வழக்கமாம். நோய்களுக்கு மருந்து கண்ட பின்பு, அவற்றின் அளவுகள் நிச்சயிக்கப்படுகின்றன. பனிக்கட்டி சூட்டினால் உருகும் என்று அறிந்த பின்பு, உருகுதற்கு வேண்டிய சூடு நிச்சயிக்கப்படுகின்றது.

### வினாக்கள்

1. மில்லுடைய ஒற்றுமை முறையை உதாரணத்தால் விளக்குக.

இந்த முறையிலுள்ள வசதிகள் எவை; குறைவுகள் எவை?

2. வேற்றுமைமுறை செயற்கைக் காட்சிக்குரியதென்று கொள்ளுதற்குக் காரணம் யாது?

3. ஒற்றுமையேற்றுமை முறையானது ஒற்றுமை முறையிலும் எவ்வாறு சிறந்தது? இந்த முறையிலே, ஒற்றுமையாராய்ச்சியில் வரும் சூழல்களுக்கும் வேற்றுமையாராய்ச்சியில் வரும் சூழல்களுக்கும் இருக்கவேண்டிய தொடர்பு யாது?

4. மில்லுடைய எழுத்துக் குறியீடுகளிலுள்ள குற்றங்கள் எவை?

5. மில்லுடைய முறைகள் களைதல் முறை (elimination) என்று ஏன் சொல்லப்படுகின்றன?

# முப்பத்திரண்டாம் அதிகாரம்

## காரண காரியப்பன்மை

முன்னதிகாரங்களிலே ஒரு காரியத்திற்கு காரணம் ஒன்றே உள்ளது என்றும், ஒரு காரணத்திற்கு காரியம் ஒன்றே உள்ள தென்றும் கொள்ளப்பட்டது. இதனாலேதான் பின்வரும் காரண காரிய விதிகள் ஆக்கப்பட்டன.

1. காரணம் நிகழ்ந்தால் காரியம் நிகழும்.

2. காரணம் நிகழாவிட்டால் காரியம் நிகழாது. முதல் விதிப்படி ஒவ்வொரு காரணத்திற்கும் ஒவ்வொரு காரியமே உள்ளது. இரண்டாம் விதிப்படி ஒருகாரியத்திற்கு ஒருகாரணமே உள்ளது. ஆயினும் ஒருகாரணத்துக்குப் பல காரியமும், ஒரு காரியத்துக்கு பல காரணங்களும் காண்கின்றோம். பள்ளிக்கூட மாணவன் ஒருவன் தன் பாடத்தைப் படியாமற்போக ஆசிரியர் தண்டிக்கிறார். அவன் அடுத்தநாள் பாடத்தை நன்றாகப் படித்துக் கொண்டு போகிறான். ஆகவே, ஆசிரியருடைய தண்டனை நன்றாகப் படித்தற்கு காரணமாகின்றது. வேறு ஒரு மாணக்கன் தன் பாடங்களைப் படியாமற்போன பொழுது, ஆசிரியர் தண்டிக்கிறார். அடுத்தநாள் மாணக்கன் பள்ளிக்கூடத்திற்குப் போகவில்லை. ஆகவே, ஆசிரியருடைய தண்டனை அவன் படியாமைக்கும் பள்ளிக் கூடத்துக்குப் போகாமைக்கும் காரணமாயது. இந்த இரண்டு உதாரணங்களிலுமிருந்து ஒரு காரணத்திற்கு பல காரியங்களுண்டு என்பது பெறப்படுகின்றது.

இனி, ஒருவன் கழுத்திலே கயிறிட்டுத் தூங்கிச் சாகின்றான். வேறொருவன் கிணற்றுக்குள் விழுந்து சாகின்றான். வேறொருவன் நஞ்சு தின்று சாகின்றான். வேறொருவன் கழுத்து வெட்டப்பட்டு சாகின்றான். வேறொருவன் அம்மை நோயினால் சாகின்றான். ஆகவே சாதலாகிய காரியத்துக்குப் பல காரணங்கள் உள்ளன. இப்படியாக ஒரு காரணத்துக்குப் பல காரியங்கள் இருத்தலாலும், ஒரு காரியத்துக்குப் பல காரணங்கள் இருத்தலாலும் முன் ஆதி

காரங்களிற் சொல்லப்பட்ட காரண காரிய முறைகள் தவறும் என்று எண்ணவேண்டியிருக்கிறது.

உதாரணமாக, ஒருவன் பின்வரும் உணவுகளை வெவ்வேறு நாட்களில் உண்கின்றான். அப்படி யுண்டதினாலே அவனுடைய உணவு சீரணிக்கவில்லை :—

முதல் நாளுணவு—சோறு, பூசினிக்காய், பருப்பு, நெய், தயிர்.

இரண்டாம் நாளுணவு—சோறு, கத்தரிக்காய், பருப்பு, எண்ணெய், பாயசம்.

மூன்றாம் நாளுணவு—சோறு, முருங்கைக்காய், வாழைப்பூ, பனாட்டு.

நான்காம் நாளுணவு—சோறு, ஆமணக்கெண்ணெயிற் பொரித்த வாழைக்காய், பருப்பு, தயிர்.

இந்த உணவுகள் யாவும் சாப்பாடு சீரணமாகாமைக்கு காரண மாயின. மில் என்பவருடைய ஒற்றுமை விதிப்படி அதற்குக் காரணம் சோறு என்றே கொள்ளவேண்டியிருக்கிறது. நான்கு நாட்களிலும் தவறாமல் தின்றது சோறு மாத்திரமாம். இந்த முடிபு முழுத்தவறானது. முதல் நாளிலே பூசினிக்காயும், இரண்டாம் நாளிலே எண்ணெயும், மூன்றாம் நாளிலே பனாட்டும், நான்காம் நாளிலே ஆமணக்கெண்ணெயும் சீரணமாகாமைக்கு உண்மையான காரணங்களாயின. ஆகவே ஒரு காரியத்துக்கு பல காரணங்களிருத்தலால் ஒற்றுமைமுறை தவறாகின்றது.

ஒரு முக்கோணத்தின் உயரம் இருமடங்காக, அதன் அடிபாகி யாக, அதன் பரப்பு மாறுதலடையாது. இதனாலே முக்கோணத்தின் பரப்போடு அதன் உயரமேனும் அடியேனும் தொடர்புடையன அல்ல என்பது பெறப்படுகின்றது. “காரணம் மாறுதலடைய, காரியம் மாறுதலடையும்” என்பதை மறைமார்ற, காரியம் மாறுதலடையாவிடற் காரணம் மாறுதலடையாதென வரும். இந்த முக்கோண விஷயத்திலே காரியம் மாறாதிருக்கக் காரணங்கள் மாறுகின்றன.

மேலே காட்டியவைகள் உள்ளபடி பிழைகளல்ல என்று நூலோர் சமாதானம் கூறுகின்றனர். இறத்தலைப்பற்றி அவர்கள் சொல்லுவது என்னவென்றால்: நஞ்சுண்டிறத்தலும், கடலுக்குள் ஆழ்ந்து இறத்தலும் வெவ்வேறு வகையான இறத்தல்களாம். நஞ்சுண்டவனுக்கு உடம்பிலே உண்டாகும் நிகழ்ச்சிகளும் கடலுள் ஆழ்ந்தவனுக்கு உடம்பிலுண்டாகும் நிகழ்ச்சிகளும் வெவ்வேறு வகையானவை. ஆதலால் இவற்றால் வரும் மாணங்கள் ஒரே வகையானவையல்ல. மாண்களிலே பலவகைகள் இருப்பது போலவும், ஒவ்வொன்றும் உண்டாதற்கு வெவ்வேறு மூலம் இருப்பது போலவும், மாணத்திலே பலவகைகளுண்டு; ஒவ்வொரு வகைக்கும் காரணம் வெவ்வேறு. எல்லா வகையான மாண்களுக்கும் காரணமாகிய வித்து ஒன்றாகாததுபோல, எல்லா வகையான மாண்களுக்கும் காரணமொன்றாகமாட்டாது. கத்தரியானது கத்தரி வித்திலிருந்து மாத்திரம் உண்டாவதுபோல, கழுத்து வெட்டப்பட்டதால் வந்த மாணம் கழுத்து வெட்டலாகிய ஒரே காரணத்தை மாத்திரம் உடையது. ஆதலால் மாணம் போன்ற நிகழ்ச்சிகளிலே ஒவ்வொரு வகைக்கும் ஒவ்வொரு காரணமே இருத்தலால், காரணப்பன்மையென்னும் கொள்கை பிழையான கொள்கையென்றும் ஒரு காரியத்துக்கு ஒரு காரணமே உள்ளதென்றும் நூலோர் கூறுகின்றனர்.

கழுத்து வெட்டி இறத்தலுக்கு கழுத்து வெட்டுதல் காரணமென்றும், கடலில் ஆழ்ந்து இறத்தலுக்கு கடலில் ஆழ்தல் காரணமென்றும், இவ்வாறாக ஒரு காரியத்துக்குக் காரணம் ஒன்றே உள்ளதென்ற கொள்கை அதிகம் பயனுடையதன்று. இவருடைய கொள்கைப்படி, காரணத்துக்கும் காரியத்துக்கும் வேற்றுமையே இல்லை. காரியத்தின் வரையறைதான் காரணமாகின்றது. இறத்தலுக்குக் காரணம் யாதென்று இவர்களைக் கேட்டால், இரத்தாசயம் தொழிலற்றுப்போதல் என்பர். இறத்தல் என்பதின் வரையறையும் இதுதான். ஆதலால் இவர்கள் கூறும் சமாதானம் யாவராலும் ஏற்கத்தக்கதன்று. அன்றியும், ஒருவன் சடுதியாக இறந்துவிட்டால், அந்த மாணத்துக்குகாரணம்யாதென்று அறிதற்காக வைத்தியர்ஆராய்ச்சி செய்கின்றார். அதன் காரணம் இரத்தாசயம் தொழிலற்றுப்போதல்

என்று நூலோர் சொல்லுவதை அவராயினும் அவரைக்கொண்டு ஆராய்விக்கும் அரசினராயினும் ஏற்றுக்கொள்ளமாட்டார்.

இனி, அனேக சந்தர்ப்பங்களிலே நூலோர் காரணம் என்று சொல்லும் சூழலானது தனியே வரத்தக்கதன்று. அவை காரியத்துக்கு வேண்டாத பொருட்களோடு சேராமல் வரமாட்டா. வெடிமருந்து பற்றுதற்குச் சூடுவேண்டப்படும். அந்தச்சூடு ஒரு தீக்குச்சி முதலிய ஒன்றோடு சேர்ந்தே வரத்தக்கது. இப்படியே, ஒலியானது பரவுதற்கு முன்னுருப்பேறு மாத்திரம் வேண்டப்படும். இந்தத்தன்மை தனியே பெறப்படமாட்டாது. இந்தப் தன்மையை உடையதாகிய காற்று, நீர் முதலியவைகள் வேண்டப்படும். ஒருகால் காற்றும், பின்னொருகால் நீரும் ஒலிக்கு இந்தத் தன்மையைக் கொடுக்கும்போது, காரணச் சூழலானது வேறுபட்டுக் காரணப்பண்மைக்கு இடமாகும். அன்றியும் காற்றானது ஒரு அளவுக்கு ஒலியைப்பரப்புமேயன்றி எல்லையில்லாத தூரத்திற்குப் பரப்புதற்குக் காரணமாகமாட்டாது. ஆகவே ஒலியைப் பரப்புதற்கு ஒரு சந்தர்ப்பத்திலே காரணமாக நின்றது வேறு ஒரு சந்தர்ப்பத்திலே காரணமாகாதுபோகின்றது.

மூன்றாவதாக, நூலோர் காரணத்தைப் பொதுவகையாற் கூறுதலினாலே ஒரு காரியத்துக்கு ஒரு காரணத்தைக் கூறுதல் ஒரு வாறு பொருந்தும். ஆயினும், இது எங்களுடைய வாழ்க்கைத் தேவைகளுக்கு எப்போதும் போதியதன்று. உதாரணமாக, ஒரு ஊரிலே நெருப்புச்சுரமானது திடீரெனத் தோன்றிப் பரவுகில், அது எப்படித் தோன்றியது என்பதைப்பற்றி அவ்வூரிலுள்ள ஆரோக்கியப் பகுதித் தலைவர் ஆராய வேண்டியிருக்கிறது. நெருப்புச்சுரமானது ஒருவகையான பிராணியால் உண்டாவதென்று நூலோர் சொல்லுவார். இவருடைய இந்தச் சொல் ஆரோக்கியப் பகுதித் தலைவரைத் திருத்திப்படுத்தமாட்டாது. அந்த இடத்திலே, இந்தப் பிராணி எவ்வாறு வந்தது, அது எவ்வாறு பரவுகின்றது என்பவற்றையே அவர் ஆராய்வார். அவ்விடத்திலே விற்கப்படும் பால் மூலமாகவேனும், அவ்விடத்துக்கு வரும்

தண்ணீர் மூலமாகவேண்டும், பிறவழிகளினாலேனும் அது பரவியிருத்தல் வேண்டும். அந்த வழி யாதென்பதை ஆராய்வதே அவருடைய கடனாகும்.

நான்காவதாக, அனேக தோற்றங்கள் பலவகைப்பட்ட காரணங்களால் உண்டாவன. இப்படியான தோற்றங்களை நூலோரது பொது வகையான காரண காரிய விதிகளைக்கொண்டு அறிந்துகொள்ளுதல் சாலாது. உதாரணமாக, பருவப் பெயர்ச்சிக் காற்றானது ஒரு பருவத்திலே கடலில் இருந்து நிலத்துக்கும் மற்றப் பருவத்திலே நிலத்திலிருந்து கடலுக்கும் வீசுகின்றது. இதை விளக்குதற்கு வாயுப் பாரம் கூடிய இடத்திலிருந்து வாயுப் பாரம் குறைந்த இடத்திற்குக் காற்று வீசும் என்னும் விதியைக் கூறுதல் போதியதன்று. வெய்யிற் காலத்திலே நிலமானது சூட்டை மிக அதிகமாகவிடும் காரணத்தையும், கடல் அவ்வளவு அதிகமாக விடாமைக்குள்ள காரணத்தையும், இவற்றினாலே அக்காலத்திலே நிலத்திற்கு மேலே உள்ள காற்றானது பாரம் குறையும் முறைமையையும் மிகவிரிவாகப் பல விதிகளைக் கொண்டு காட்டல் வேண்டும். அப்படியே, குளிர்காலத்திலே, கடலிலே காற்றுப் பாரம் குறையுந்தன்மையும் விளக்கப்பட வேண்டும். இவ்வாறு விளக்கும்போது, நூலோர் சொல்லும் காரணங்களையன்றி அக்காரணங்களைத் தாங்கி நிற்கும் பொருள்களும் பேசப்படவேண்டியவரும். இதனாலே காரணப் பன்மை வந்துசேரும்.

### வினாக்கள்

1. காரண காரியப் பன்மையை நூலோர் எவ்வாறு மறுக்கின்றனர்?
2. காரண காரியப் பன்மையால் மில்லுடைய முறைகளுள் எவை தவறுகின்றன?
3. காரண காரிய ஒருமைக் கொள்கையானது வாழ்க்கைக்கு ஏன் பொருந்தாது?
4. காரண காரிய ஒருமைக் கொள்கையிலுள்ள குறைவுகள் எவை?

## முப்பத்து மூன்றாம் அதிகாரம்

### குறிப்பை முற்றுவித்தல்

குறிப்புக்களை ஆக்குதற்கு வழிகளாயுள்ளவை சில்பொருட் காட்சியும் ஒப்புமையுமென்று முன்னே கூறப்பட்டது. மில்லுடைய முறைப்படி அறியப்படுபவைகளும் குறிப்புகள் ஆகுமேயன்றி விதிகளாக மாட்டா என்பதை அவ்விதிகளே காட்டும். ஒற்றுமைமுறையிலே, அதினால் அறியப்படுவது காரணமோ காரியமோ என்பது பெறப்படவில்லை. வேற்றுமை முறையால் அறியப்படுவது காரியம், அன்றேல் காரணம், அன்றேல் காரணத்தின் இன்றியமையாக் கூறு என ஐயப்பாடு நிகழ்கின்றது. இவ்விதிகளால் காணப்படுவனவற்றில் இப்படியான ஐயப்பாடுகளிருத்தலால், இவற்றால் பெறப்படுவன குறிப்புக்களேயாம்.

மாமரத்துப் பூக்களுட் சில பூவாகவே உதிர்ந்து அழிகின்றன. வேறு சில இறு கண்ணிகளாகிவிழுந்து அழிகின்றன. வேறு சில பிஞ்சுப்பருவத்திலே விழுந்து அழிகின்றன. வேறு சில காயாகி அழிகின்றன. எஞ்சியவை முற்றிப் பழுத்துப் பயன்படுகின்றன. இவைகளைப் போலவே, குறிப்புகளிற் சில தோன்றின உடனே அழியும், வேறு சில பல நாட்களில் அழியும், வேறு சில பல ஆண்டுகளில் அழியும், வேறு சில நன்றாகமுற்றி நற்பயனை அளிக்கும்.

முறைச்சரத்தைப்பற்றிய ஆராய்ச்சியிலே அதன் காரணமாக முதல் அறியப்பட்டது நீர்நிலையாம். அது மேலும் ஆராயப்பட்ட போது, நீர்நிலையிலுள்ள தீயகாற்றினது காரணமாகக் கொள்ளப்பட்டது. அடுத்தபடியாக நீர்நிலையிலுள்ள துளம்பும், அதன் பின்பு துளம்புகளுள் “அனிபோலிஸ்” என்னும் ஒருவகை துளம்பும் காரணமாகக் கொள்ளப்பட்டன. அதன்மேற் செய்த ஆராய்ச்சியில் அதன் உடம்பிலுள்ள “பிளாஸ்மோடியம்” என்னும் பிராணியே காரணமென்று இறுதியாகக் காணப்பட்டது. இப்படியே, தவளைகள் நிறம் மாறுதற்குக் காரணம் அவற்றைச் சூழ்ந்திருக்கும் பொருள் களிலுள்ள நிறம் கண்ணுக்கூடாகச் செல்லுதல் என்பது அறியப்

பட்டது. செவ்வாயென்னும் அசைகோள் சூரியனை முட்டை வடிவான பாதையிற் சுற்றுவதென்பது கெப்பிளரால் அறியப்பட்டது. இவைகள் மூன்றும் காட்சியளவைக்கே பொருந்துவன. கருதலளவைக்குப் பொருந்துகில், 'பிளாஸ் மோடியம்' என்னும் பிராணி சுரத்தை எவ்வாறு ஆக்கும் என்பதும், தவணையின் கண்ணுக் கூடாகச் செல்லும் ஒளி அதன் நிறத்தை எவ்வாறு மாற்றும்பென்பதும், சூரியனைச் சுற்றும் கோள்கள் முட்டை வடிவான பாதையிற் செல்லுதல் எவ்வாறு என்பதும் புலப்படுதல் வேண்டும். அஃதாவது, காட்சி விதியிலே கூறப்படுங் காரணத்துக்கும் காரியத்துக்கு மிடையிலே அனேக காரண காரியத் தொடர்புகள் உள்ளன; அத்தொடர்புகள் யாவும் அறியப்படும்போது காட்சியளவை முறையாற் பெறப்படும் காரணமானது அந்தக்காரியத்தை எவ்வாறு ஆக்குகின்றது என்பது தெளிவாகும். அப்போது அந்தக் காட்சி விதியானது கருதல் விதியாகும். இவ்வாறு கருதல் விதியாதலே குறிப்பின் முற்றுதல் எனப்படும். மேலே சொல்லிய மூன்று காட்சி முறைகளும் முற்றிப் பழுத்து கருதல் முறையாய் விட்டன. அசைகோள்கள் முட்டை வடிவான பாதையிற் சூரியனைச் சுற்றுதல் கணித முறையாகக் காட்டப்படுகின்றது. 'டினாமிக்ஸ்' என்னும் கணிதநூல் கற்போர் யாவரும் இதை அறிந்து கொள்வர். 'பிளாஸ்மோடியம்' எவ்வாறு சுரத்தை ஆக்குமென்பது வைத்தியர் யாவரும் அறிவர். தவணை எவ்வாறு நிறம் மாறுமென்பதை மாத்திரம் இங்கே விளக்குவாம்.

சரிசுத்திலுள்ள சிற்சில ஊற்றுக்கள் இரத்தத்தை தாக்குவன என்பது சில வருஷங்களின் முன் அறியப்பட்டது. இந்த ஊற்றுகளுள் அடிமூளை ஊற்றானது இரத்தத்தின் நிறத்தை தாக்குதல் ஆராய்ச்சியால் காணப்பட்டது. வேறு பிராணிகளிலிருந்து எடுக்கப்பட்ட அடிமூளைஊற்று தவளைகளுக்குள் செலுத்தப்பட்டபோது, அவைகள் மிகவும் கரியன ஆயின. அந்த ஊற்று எவ்வளவு அதிகம் செலுத்தப்பட்டதோ, அவ்வளவு அதிகம் அவை கறுத்தன. இது எவ்வாறெனில்:—தவணையின் தோலிலே கருநிறக்கூடுகள் இருக்கின்றன. அடிமூளை ஊற்றானது இரத்தத்திலே கலந்து இந்தக்கூடு

களுக்குட் செல்லும்போது அது ஆழத்திலிருக்கும் கருநிறக்கூடுகளை மேலுக்குக் கொண்டு வருகின்றது. இதனாலே தவளை கருநிற மடைகின்றது. கடும் ஒளியானது தவளையின் கண்ணுக்கடாகச் செல்லும்போது, அது அதன் அடிமூளைஊற்றை அதிகப்படுத்துகின்றது. இதனாலே தவளையின் சூழலிலுள்ள கடுமையான ஒளிகள் அதன் நிறத்தைக் கருமையாக்குகின்றன என்பது கருதலால் பெறப்படுகின்றது. வெண்ணிறமானது கண்ணுக்கடாகச் செல்லும்போது அது அடிமூளைஊற்றைத் தாக்காது; ஆதலால், அதனாலே அதனுடைய தோலின் அடியிலுள்ள கருநிறப் பொருள் மேலுக்கு வரமாட்டாது. ஆகவே அதன் நிறம் மாறுகலடையாமல் நிற்கும் என்பதும் கருதலால் பெறப்படுகின்றது. இப்படியாக குறிப்பினால் பெறப்படும் காட்சி விதிகள் கருதல் விதிகளாகும்போது அவைகள் உறுதிப்படுகின்றன. கருதல் முறையிலே காரண காரியத் தொடர்பு இடையீடின்றித் தொடர்ந்து செல்லும். அதனாலே அது நிறைவான விளக்கமாகும்.

### வினாக்கள்

1. குறிப்புக்களை ஆக்குதற்கு வழிகள் எவை?
  2. காட்சி முறையாவது யாது?
  3. கருதல் முறையாவது யாது?
  4. காட்சி விதியானது கருதல் விதியாவது எவ்வாறு?
- ஒரு உதாரணக் கால் விளக்குக.

## முப்பத்து நான்காம் அதிகாரம்

### காரியக்கலப்பு

ஒரு மரத்தை இரண்டுபேர் ஒரே நேருக்கு இழுக்கின்றார்கள் என்று எண்ணிக்கொள்ளுவோம். ஒருவர் என்பது இரத்தல் நிறையளவு உரமாக இழுக்கின்றார் என்றும், மற்றவர் அறுபது இரத்தல் நிறையளவு உரமாக இழுக்கின்றார் என்றும் எண்ணிக்கொள்ளுவோம். அப்போது, இருவருடைய இழுப்பின் பயனாக அந்த மரம் அசையும். அப்படி அசையுப்போது நூற்றுநூற்பது இரத்தல் நிறையளவு உரத்தினாலே இழுக்கப்பட்டாற்போல் அது அசையும். ஆகவே, இருவருடைய முயற்சியின் இறுதிப்பயன் தனித்தனியே அவர்கள் இழுப்பதன் பயனின் கூட்டலாகின்றது. இதிலே இரண்டு காரியங்களின் கலப்பினால் வந்த பயன் அந்தக் காரியங்களின் தொகுதிக்குச் சமமானது. இவர்கள் அந்த மரத்தை எதிர்ப்பக்கங்களுக்கு இழுத்தால், அஃதாவது, ஒருவர் வடக்கேயும் மற்றவர் தெற்கேயும் இழுத்தால், அது வடக்குப் பக்கமாக இருபது இரத்தல் நிறையளவான உரத்தோடு செல்லும். இனி ஒருவர் என்பது இரத்தல் உரத்தோடு வடக்கேயும், மற்றவர் அறுபது இரத்தல் உரத்தோடு கிழக்கேயும் இழுத்தால், அந்த மரம் வடக்குக்கும் கிழக்குமிடையாக நூறு இரத்தல் உரத்தால் இழுக்கப்பட்டாற்போல் அசையும். இந்த மூவகைக் கலப்புகளிலும் வந்த பயன்கள் எப்படிப்பட்டவையெனின், ஒவ்வொரு காரியமும் தனித்தனியே ஒன்றன்பின் ஒன்றாய் நிகழ எவ்வாறாகுமோ அவ்வாறாயின. முதல் உதாரணத்திலே, ஒருவர் தனியே இழுத்த உரத்திற்கு மரமானது எட்டு அடி செல்லுமாயின், மற்றவர் அதன்பின் அதைத் தனியே இழுக்க அது ஆறு அடி செல்லும். ஆகவே, அவர்கள் இருவரும் தனித்தனி இழுத்ததன் பயனாக அது பதினாறு அடி செல்லும். அவர்கள் சேர்ந்து இழுத்தாலும் பதினாறு அடி தூரமே செல்லும். மூன்றாம் உதாரணத்திலே, ஒருவர் என்பது இரத்தல் உரத்தோடு வடக்கேயிழுக்க அது வடக்கே எட்டு அடி செல்லுமாயின், அதன் பின்பு மற்றவர் கிழக்கேயிழுக்க அது கிழக்கே ஆறு அடி செல்லும். அப்படி அது சென்றுகிடக்கும் இடத்துக்கே இருவருள் சேர்ந்து இழுக்கும்போதும் அது சேரும்.

இந்த மூன்று சந்தர்ப்பங்களிலும் கலப்புக் காரியங்களின் அளவு தனிக்காரியங்களின் தொகைக்குச் சமமாயது. இப்படியான காரியக்கலப்பானது ஒரு தன்மைக்கலப்பு எனப்படும்.

சில சமயங்களிலே காரியங்கள் கலக்கும்போது கலப்பானது தனித்தனிக் காரியங்களின் தொகைக்குச் சமமாகமாட்டாது. உதாரணமாக, ஒரு பங்கு சலசவாயுவும் எட்டுப்பங்கு பிராணவாயுவும் வேதிமுறையாகக் கலக்கப்பட்டால் நீர் உண்டாகும். இந்த நீரின் தன்மையானது சலசவாயுவின் தன்மையும் பிராணவாயுவின் தன்மையும் சேர்ந்த தொகைக்குச் சமமாகாது. அதிலே சலசவாயுவின் தன்மையுமில்லை; பிராணவாயுவின் தன்மையுமில்லை. இப்படியான கலப்பானது வேற்றுத்தன்மைக்கலப்பு எனப்படும்.

ஒரே தன்மைக் கலப்பிலே சில காரணங்களின் காரியங்கள் அறியப்பட்டவைகளாயின், எஞ்சிய காரணங்களின் காரியங்கள் கழித்தலால் பெறப்படும். இதுவே மில் என்பவருடைய ஐந்தாம் விதியாம். வேற்றுத்தன்மைக் கலப்பிலே, முன் அறியப்பட்ட பயன்களைக்கொண்டு அறியப்படாத பயன்களை அறிந்துகொள்ளுதல் இயலாது. ஒரே தன்மைக்கலப்புப் பயனைக்கொண்டு அநேக புதிய உண்மைகள் தூலோராத் காணப்பட்டன. அசைகோள்கள் சூரியனைச் சுற்றும் பாதையானது சூரியனும் பிற அசைகோள்களும் சந்திரர்களும் அதைக் கவரும் ஆற்றலிலிருந்து அறியப்பட்டது. அப்படியே “யூரேனஸ்” என்னும் கோளினுடைய பாதை கணிக்கப்பட்டபின்பு அதை அவநானித்தபோது, அது அந்தப் பாதையிலிருந்து மிக அற்பமாக விலகியதாகக் காணப்பட்டது. அது அங்ஙனம் விலகுதற்குக் காரணம் வானசாஸ்திரிகள் அதுவரையும் காணாத ஒரு கோளின் கவர்ச்சியாதல் வேண்டும். அந்த “யூரேனஸ்” ஆனது வானசாஸ்திரிகள் கணித்த பாதையிலிருந்து விலகின அளவைக்கொண்டு லவேறியர் என்னும் பிரான்சிய வானசாஸ்திரியானவர் அது வழிதவறும்படி யிழுத்த கோள் இருக்கவேண்டிய இடத்தைக் கணித்தார். அந்த இடத்தை ஜெர்மன் வானசாஸ்திரியாகிய கலே என்பவர் தூர கிருஷ்டிக் கண்ணாடி மூலமாகப் பார்த்து அதிலே ஒரு கோளிருத்தலைக்கண்டார்.

சில துறைகளிலே காரணங்களையேனும் அவற்றின் அளவுகளை யேனும் அவற்றின் கலப்புத்தன்மைகளையேனும் அறிந்துகொள்ளுதல் அரிது. சித்திரை மாசத்திலே எந்தத் தேதியிலே எந்த ஊரிலே மழை பெய்யுமென்று சொல்லுதல் இயலாது; எப்போது பெருங்காற்றடிக்குமென்பது நெடுநாட்களின்முன் கணிக்க முடியாது. எட்டு வயதுப்பிள்ளை எவ்வளவு விவேகமுடையது என்பது சொல்லமுடியாது. ஒரு செல்வனுடைய வீடு வறியவனுடைய வீட்டிலும் பெரியதாயினும் அவனுடைய செல்வத்துக்குத் தக்கதாக அவனுடைய வீடு பெரியதாயிருக்குமென்று சொல்லமுடியாது. ஒரு தேசத்திலே பண்டங்கள் யாவும் விலை அதிகமாயிருத்தற்கும் வேறு ஒரு தேசத்திலே அவைகள் விலை குறைவாயிருத்தற்கும் காரணங்களை நேரே பிரித்து அறிந்து கொள்ளுதல் இயலாது. பௌதிக நூலோர் தங்களுடைய ஆராய்ச்சி நிலையங்களிலே சூழல்களை வேண்டியபடி கூட்டவும் குறைக்கவும் வசதியுடையவர். மழையையும் காற்றையும் பொருட்களின் விலையையும் சேர்ந்த சூழல்களை மாற்றிக்கொள்ள ஒருவராலும் இயலாது. இவைகளை எண்ணிக்கை முறைமையால் ஒருவாறு மட்டிடலாம். அனேக ஆண்டுகளாகச் சித்திரை மாசத்தின் எந்தப் பகுதியிலே பெருங்காற்று வீசியது என்பது அவதானித்துக் குறிக்கப்பட்டது. அவ்வாறு குறித்ததன் பயனாக யாழ்ப்பாணத்திற்கு வடக்கேயுள்ள இடங்களிலே சித்திரை மாசத்திலே இருபத்தொட்டாந்தேதி வரையிலே பெருங்காற்று வீசும் என்பது அறியப்பட்டது. சில ஆண்டுகளிலே சற்றே முன்பும் வேறு சில ஆண்டுகளிலே சற்றே பின்பும் வீசிய துண்டு. இந்த எல்லைகள் முன்னேழு பின்னேழு எனப்படும். தோணிக்காரர் இதையறிந்து, சித்திரை இருபத்தொராந்தேதி தொடங்கி வைகாசி ஐந்தாந்தேதி வரையும் தங்களுடைய தோணிகளைத் துறைகளிலேயே வைத்துக்கொள்ளுகிறார்கள்.

இப்படியான வரையறையற்ற சம்பவங்களின் காரண காரியத் தொடர்பை எண்ணிக்கையினாலே ஒருவாறு அறிந்து வருகிறார்கள். ஒரு நகரத்திலேயுள்ள வீடுகளின் வாடகை பல காரணங்களால் ஏறும். அது சனநெருக்கத்தினால் ஏறுதல் கூடுமென்ற

ஒரு குறிப்பை ஆக்கிக்கொண்டால், அதை துணைத் தொடர்பு முறையால் ஒருவாறு முடிபு செய்யலாம். அந்த முறையை நூலோர்கள் ஆக்கியிருக்கின்றனர். முதலாவது வெவ்வேறு வகையான இடங்களிலே முன்பின் ஒரேயளவான வீட்டின் வாடகையையும், அந்தந்த ஊரின் சனநெருக்கத்தையும் அறிதல் வேண்டும். அதன் பின்பு ஐந்து வகையான கணக்குகள் இடுதல் வேண்டும். இவற்றை ஓர் உதாரணத்தால் விளக்குவாம்.

ஊர்களின் பெயர்	ஒரு சதுர மைலின் சனத்தொகை.	வீட்டு வாடகை ரூபா	சனத்தொகை வரிசை	வீட்டு வாடகை வரிசை	வரிசைகளின் வித்தியாசம்	வித்தியாசத்தின் வர்க்கம்
க	1000	50	3	7½	4½	20¼
ங	900	60	4	4	0	0
ச	1200	70	1	1	0	0
ரு	400	52	9	6	3	9
ட	750	55	6	5	1	1
ண	600	50	7	7½	½	¼
த	850	65	5	2	3	9
ந	1100	62	2	3	1	1
ப	300	20	10	10	0	0
ம	500	30	8	9	1	1

வித்தியாச வர்க்கத்தொகை 41½.

துணைத்தொடர்பு

$$= 1 - \frac{6 \times 41\frac{1}{2}}{10(10^2 - 1)} = 1 - \frac{249}{990}$$

$$= .75$$

மேலே காட்டிய சட்ட வடிவத்திலே முதற் பந்தியில் ஊர்ப் பெயர்களும், இரண்டாவதில் ஒரு சதுர மைலிலுள்ள சனத்தொகையும், மூன்றாவதில் ஒரே தன்மையான வீடுகளின் வாடகைகளும் உள்ளன. நான்காம் பந்தியிலே, அந்த ஊர்களின் சனநெருக்கம் வரிசைப்படுத்தப்பட்டது. ஐந்தாவதிலே வாடகை வரிசைப்படுத்தப்பட்டது; ஆறாவதிலே வரிசைகளுக்கிடையேயுள்ள வித்தியாசங்குறிக்கப்பட்டது. உதாரணமாக, க என்ற இடத்திலுள்ள குடிநெருக்க வரிசை மூன்று; அதன் வீட்டுவாடகை வரிசை ஏழரை. இவற்றின் வித்தியாசம் நாலரை. ஏழாம் பந்தியிலே இந்த வித்தியாசங்களின் வர்க்கங்கள் இடப்பட்டன. பின்பு இவ்வர்க்கங்களின் தொகை  $41\frac{1}{2}$  ஆகக் காணப்பட்டது. இதிலிருந்து துணைத்தொடர்பைக் காணுதற்கு நூலோரார் காணப்பட்ட சூத்திரமானது

$$1 - \frac{6 \times v}{t(t^2 - 1)} \text{ என்பதாம்.}$$

இதிலே  $v$  என்பது வர்க்கங்களின் தொகையாம்;  $t$  என்பது பரிசோதிக்கப்பட்ட பொருள்களின் தொகையாம்; இங்கே  $a$  து பரிசோதிக்கப்பட்ட ஊர்களின் தொகையாகிய 10. வர்க்கங்களின் தொகை  $41\frac{1}{2}$ . வகரத்திற்கும் தகரத்திற்கும் பதிலாக இந்த எண்களை இட, மேலே காட்டிய .75 வரும். இதுவே வீட்டு வாடகைக்கும் சனநெருக்கத்துக்குமுள்ள துணைத்தொடர்பாம்.

துணைத்தொடர்பு ஒன்றாயின், இரண்டு பொருள்களுக்கும் மிகவும் நெருக்கமான தொடர்பு உண்டென்பது பெறப்படும். அது குறையக்குறைய அவற்றின் தொடர்பும் குறைவாகும். இந்த உதாரணத்திலே துணைத்தொடர்பு முக்காலாயிருத்தலால், சனநெருக்கத்துக்கும் வாடகைக்கும் நெருக்கமான தொடர்பு உண்டென்பது பெறப்படும். துணைத்தொடர்பு சூனியமாயின் இரு பொருட்களுக்கும் ஒருவிதமான தொடர்பும் இல்லையென்பது பெறப்படும். தொடர்பெண் கழிவடையாளமுடையதாயின் அவைகள் ஒன்றுக்கொன்று மாறானவை என்பது பெறப்படும். உதாரணமாக, இதிலே வந்த துணைத்தொடர்பானது—75 ஆயின், சனநெருக்கமான இடத்திலே வாடகை மிகக்குறையுமென்று கொள்ள வேண்டும்.

## வினாக்கள்

1. ஒரு தன்மைக்கலப்பாவது யாது?
2. வேற்றுத் தன்மைக் கலப்பாவது யாது? உதாரணத்தால் விளக்குக.
3. எப்படியான துறைகளிலே காரணகாரியங்களை அளத்தல் அரிது?
4. துணைத் தொடர்பாவது யாது?
5. ஒரு நாட்டின் சனத்தொகைக் கணிப்புகளிலே பத்து ஊர்களிலே கல்வியறிவுடையாரது சதவீதமும் கடவுளில்லை என்போரின் சதவீதமும் கீழே குறிக்கப்படுமாறு உள்ளன. இவற்றுக் கிடையேயுள்ள துணைத்தொடர்பைக் காண்க.

கல்வியறிவுடையோரது சதவீதம்	30	35	40	45	50	55	60	65	70	75
கடவுளில்லை என்போரது சதவீதம்	—	1.5	1.8	2.2	2.5	2	2.4	2.5	2.3	2.1

## முப்பத்தைந்தாம் அதிகாரம்

காரிய ஐயம்

ஒரு தோற்றத்தின் காரணத்தை முற்றாக அறிதல் இயலாதாயின், அத் தோற்றம் நிகழுதலைப்பற்றி எங்களிலே ஐயமே உண்டாகும்; நிச்சயம் உண்டாகாது. ஒரு ரூபாவைச் சுண்டும்போது, அது தலைப்பக்கம் மேலாக விழுமோ எழுத்துப் பக்கம் மேலாக விழுமோ என்பதை நிச்சயித்தல் இயலாது. சில சமையங்களிலே அது தலைப்பக்கம் மேலாக விழுகின்றது; மற்றைய சமையங்களிலே எழுத்துப் பக்கம் மேலாக விழுகின்றது. தலைப்பக்கம் மேலாக விழுதற்கு ரூபாவை எவ்வாறு பிடித்தல் வேண்டும், எவ்வாறு சுண்டுதல் வேண்டும் என்பதை நாம் அறியேம்; அறியாமையாலே அது எவ்வாறு விழும் என்பது நிச்சயிக்கப்படாமல் ஐயமாகின்றது. ஆயினும், ஆயிரம்முறை சுண்டினால் தலைப்பக்கமானது முன்பின் ஐஞ்ஞாறு முறையும், எழுத்துப்பக்கமானது முன்பின் ஐஞ்ஞாறு முறையும் மேலுக்கு வருமென்று அநுபவத்தால் அறிந்தவர்கள் சொல்லுகிறார்கள். இது இவ்வாறாகுமெனில், சுண்டுகிற வசதியானது எழுத்துப்பக்கம் மேலே வருதற்கும் தலைப்பக்கம் மேலே வருதற்கும் ஒரே தன்மையானது. ஆதலால், பெருந்தொகையான சுண்டுதல்களிலே, இவைகள் மேலாகும் தொகைகள் சமமாகின்றன. ஆகவே ஒவ்வொன்றும் மேலாகவிழும் தொகை முழுவதிலும்  $\frac{1}{2}$  ஆகும். இந்தப் பின்னம் சம்பவ எண் எனப்படும்.

ஒரு பரீட்சையிலே பத்துப் பாடல்களையுடைய ஒரு பதிகத்தி விருந்து ஒரு பாடலை வினாவதல் வழக்கமென்றும், அப்பாடல்களுள் ஒன்றை மாத்திரம் ஒரு மாணாக்கன் பாடமாக்கியிருந்தான் என்றும் எண்ணிக்கொள்ளுவோம். வினாப்பத்திரத்தை ஆக்கும் பரீட்சகர் அந்தப் பாடல்களுள் எந்தப்பாடலையும் வினாவலாம். ஆதலால், மாணாக்கன் படித்த பாடல் வினாவப்படும் சம்பவ எண் பத்தில் ஒன்றும் ( $\frac{1}{10}$ ). பத்துப்பாடல்களுள் இரண்டு பாடல்களை அவன் பாடமாக்கியிருந்தானாயின் ஒவ்வொன்றும் வினாப்பத்திரத்தில் வரும் சம்பவ எண்  $\frac{1}{10}$  ஆதலால், வினாப்பத்திரத்தில் வரும் பாடல் இவற்றுள் ஒன்றாதற்குச் சம்பவ எண்  $\frac{1}{10} + \frac{1}{10} = \frac{1}{5}$ .

அந்த வினாப் பத்திரத்திலே, நால்வர் சரித்திரத்தில் ஒருவருடைய சரித்திரம் வேறு ஒரு வினாவாக வருமென்றும், இந்த மாணாக்கன் நால்வர் சரித்திரத்தில் ஒருவர் சரித்திரத்தை மாத்திரம் படித்திருக்கிறான் என்றும் எண்ணிக்கொள்ளுவோம். அப்படியாயின், இவன் படித்த சரித்திரம் வினாவப்படுவதன் சம்பவ எண்  $\frac{1}{10}$  ஆகும். ஒரு வினாப்பத்திரத்திலே இவன் படித்ததாகிய பாடல் ஒன்றும், இவன் படித்த சரித்திரம் ஒன்றும் வரும் சம்பவ எண்  $\frac{1}{10} \times \frac{1}{4} = \frac{1}{40}$  ஆகும்.

இராமன் சோமன் என்பவர்கள், ஒரு வழக்கிலே, ஒரு காரியம் நடந்ததாகச் சாட்சி சொல்லுகிறார்கள். வழக்குகளிலே இராமன் சொல்லுவது உண்மையாதல்  $\frac{1}{2}$  என்றும், சோமன் சொல்லுவது உண்மையாதல்  $\frac{1}{2}$  என்றும் எண்ணிக்கொள்ளுவோம். இவர்கள் சொல்லியது உண்மையாதல் வேண்டும்; அன்றேல் பொய்யாதல் வேண்டும். அது உண்மையாகில், இருவருஞ்சேர்ந்து உண்மை பேசுவதற்குச் சம்பவ எண்  $\frac{1}{2} \times \frac{1}{3} = \frac{1}{6}$ . அந்தச் சம்பவம் நடவாததாயின் அவர்கள் சொல்லியது பொய்யாகும். இராமன் பொய்சொல்லும் சம்பவ எண்  $\frac{1}{2}$ ; சோமன் பொய்சொல்லும் சம்பவ எண்  $\frac{2}{3}$ ; ஆதலால், இருவரு மொத்துப் பொய்சொல்லும் சம்பவ எண்  $\frac{1}{2} \times \frac{2}{3} = \frac{1}{3}$ . ஆதலால், அது நடந்ததற்கும், நடவாததற்கும் வீதம்  $\frac{1}{6} : \frac{1}{3} = 1 : 2$ . ஆதலால் இருவரும் நடந்ததாகச் சொல்லியது உண்மையாதற்கு சம்பவ எண்  $= \frac{1}{6}$ . எப்படியெனில் அது நடந்தது என்பதற்குக் கணக்கு ஒன்று ஆயின் நடவாதது என்பதற்கு கணக்கு இரண்டாகும். ஒருமிக்க எண் மூன்றாகும். ஆதலால் அது நடந்தது என்பதற்கு சம்பவ எண்  $\frac{1}{3}$ ; நடவாதது என்பதற்கு சம்பவ எண்  $\frac{2}{3}$ .

இப்படியாகச் சம்பவ எண்ணைக் கணக்கிடும்போது எண்கள் குறிப்பன யாவும் ஒரு தன்மையவாதல் வேண்டும். உதாரணமாக ஒரு ரூபாயின் இருபக்கங்களும் ஒரே தன்மையானவை; ஒரு பதிகத்திலுள்ள பத்துப்பாடல்களும் பரீட்சை விஷயத்திலே ஒரே தன்மையானவை. தன்மைகள் வேறுபடின, அவைகள் இப்படி

யான கணக்குக்கு அடங்கமாட்டா. உதாரணமாக ஒரு விவாகம் நிறைவேறுதற்கு பெண்பகுதியாருடைய சம்மதமும் ஆண்பகுதியாருடைய சம்மதமும் வேண்டப்படும். ஆயினும், இருபகுதியாரின் சம்மதமும் ஒரே தன்மையானவையென்று கணக்கிடுதல் பொருந்தாது. ஆடுமேய்க்கிறவனொருவன் அரசனுடைய மகளை விவாகம் செய்ய விரும்பினான். அவனுடைய நண்பன் விவாகத்தைப்பற்றிய முடிவு எப்படியிருக்கிறதென்று கேட்டபோது அதன் சம்பவ எண் அரைப்பங்கு என்றான். எப்படியெனில், தனக்குச் சம்மதம்; அரசனுடைய மகளுடைய சம்மதம் தெரியவில்லையென்றான். ஒரு பையன் ஒரு உத்தியோகத்தைப் பெறுதற்கு பதினெட்டுவயதும் மற்றிக்குலேசன் வகுப்பிற் சித்தியடைதலும் தமிழனாதலும் அந்த உத்தியோகத்திற்காக நடத்தப்படும் பரீட்சையில் சித்தியடைதலும் வேண்டப்படுவன. இவற்றுள் பிந்தியது அரியது. ஆதலால் முதலில் கூறப்பட்ட மூன்று தன்மைகளையும் உடையவன் அந்த உத்தியோகத்தைப் பெறுதற்குச் சம்பவ எண்  $\frac{3}{4}$  என்று சொல்லுதல் பொருந்தாது.

மேலே சொல்லியவற்றைக்கொண்டு சம்பவ எண்ணைப் பெறும் முறையை விளக்குவாம்.

1. இறுதியாகச் சொல்லியதிலிருந்து சம்பவ எண்ணைக் கணித்தற்கு அந்தச்சம்பவத்தின் அங்கங்கள் யாவும் ஒரே தன்மையனவாதல் வேண்டும்.

2. சம்பவ எண்ணானது ஒரு பின்னம். அதன் மேலெண் சம்பவிக்கத்தக்கவற்றின் எண்ணாகும். அதன் கீழெண் சம்பவிக்கத்தக்கவற்றின் எண்ணும் சம்பவிக்கமாட்டாதவற்றின் எண்ணும் கூட்டிவந்த தொகையாகும்.

பத்துப் பாடல்களுள் மாணுக்கன் பாடமாக்கிய பாடல் ஒன்றாயின் பாடமாக்காதவை ஒன்பதாகும். அப்படியானால் அவன் படித்தபாடல் வினாப்பத்திரத்தில் வருவதற்குச் சம்பவ எண்  $\frac{1}{10}$ ; அது வராமலிருத்தற்குச் சம்பவ எண்  $\frac{9}{10}$ .

3. இரண்டு சம்பவங்கள் ஒன்றோடொன்று தொடர்பில்லாதனவாயின் அவைகளிரண்டும் ஒரே காலத்திற் சம்பவித்தற்குச் சம்பவ எண் தனித்தனியேயுள்ள சம்பவ எண்ணின் பெருக்கலாம். மாணக்கன் படித்த ஒரு பாட்டும் ஒரு சரித்திரமும் ஒரே வினாப் பத்திரத்தில் வருதற்குச் சம்பவ எண் பாட்டின் சம்பவ எண்ணாகிய  $\frac{1}{10}$  ஐயும் சரித்திரத்தின் சம்பவ எண்ணாகிய  $\frac{1}{4}$  ஐயும் பெருக்கி வந்த  $\frac{1}{40}$  ஆகும்.

இதுவரையும் நாம் ஆராய்ந்தவைகள் முன்சம்பவிக்காதவைகளாம். முன்சம்பவித்தவைகள் இனிமேலும் சம்பவிப்பதைப்பற்றிய சம்பவ எண்ணை ஆராய்வாம். முறைச்சரம் நடைபெறுமிடங்களுள் 25 இடங்களாராயப்பட்டன. ஒவ்வொரு இடத்திலும் நீர்நிலை காணப்பட்டது. இனிமேல் ஆராயுமிடத்திலும் நீர்நிலை உண்டென்பதற்குச் சம்பவ எண்ணை அறிவதெவ்வாறெனில், அந்த இடத்திலே நீர்நிலை இருத்தலும் கூடும், இல்லாமையும் கூடும். கிழ் எண்ணிலே இருத்தலுமில்லாமையுமாகிய இரண்டும் சேர்க்கப்படவேண்டும். மேல் எண்ணிலே இருத்தலாகிய ஒரு எண் மாத்திரம் சேர்க்கப்படும். இதுவரையுமுள்ள சம்பவ எண்  $25/25$ . ஆதலால் இனிமேலாராயுமிடம் நீர்நிலை உடையதாதற்குச் சம்பவ எண்  $\frac{26}{27}$  ஆம்.

இனிமேற் பரிசோதிக்கும் 8 இடங்கள் நீர்நிலை உடையவாதற்குச் சம்பவ எண்  $\frac{25+1}{25+8+1} = \frac{26}{34}$  ஆம். இவற்றைப் பொதுவகையாற்

கூறுகில் இதுவரையுமுள்ள சம்பவ எண்  $\frac{எ}{எ}$  ஆயின், புதிய இடம்

ஒன்றுக்குச் சம்பவ எண்  $\frac{எ + 1}{எ + 2}$ . புதிய இடங்கள் ஒ ஆயின்,

அவற்றுக்குச் சம்பவ எண்  $\frac{எ + 1}{எ + ௨ + 1}$  ஆகும். குஷ்டரோகமானது

கடற்கரை ஓரத்திலே 28 இடங்களுள் 25 இடங்களிற் காணப்பட்டது. ஆதலால் அதன் தற்கால சம்பவ எண்  $25/28$ . அடுத்த கடற்கரை ஓரத்திலே குஷ்டரோகமிருத்தற்குச் சம்பவ எண்  $\frac{25 + 1}{28 + 2} = \frac{26}{30}$  ஆம். இனி ஆராயும் 8 கடற்கரை ஓர இடங்களிற்

குஷ்டரோகம் காணப்படுதற்குச் சம்பவ எண்  $\frac{25+1}{28+8+1} = \frac{26}{37}$

இந்தக் கணக்கு முன்னதிகாரங்களிற் கூறிய இனப்பொருளாராய்ச்சியிற் பயன்படுவதாம். பரிசோதிக்கப்பட்ட இடங்களின் தொகை எவ்வளவு அதிகமாகின்றதோ மேன்மேலும் செய்யும் பரிட்சையாற் பெறப்படுவது மாறுபடுதல் அவ்வளவு குறைவாகும்.

### வினாக்கள்

1. எப்படியான சம்பவங்களுக்கு சம்பவ எண்ணைக் காணுதல் பொருந்தும்?

2. ஒன்று தொடங்கி ஆறுவரையுமுள்ள எண்களை உடைய ஒரு தாயக்கட்டையை உருட்டும்போடு, நாலுக்கு மேற்பட்ட எண்களையுடைய பக்கங்கள் தோன்றுதற்கு சம்பவ எண் யாது?

3. ஒரு வயித்தியர் ஒரே அளவான கயரோக நோயையுடைய ஐம்பது பேருக்கு வைத்தியம் செய்து, நார்பது பேருடைய நோயைத் தீர்த்தார். இனிமேல் அவ்வகையான நோயையுடையவன் ஒருவனுக்கு அவர் வைத்தியம் செய்தால், அவனுடைய நோயை அவர் தீர்த்தற்கு சம்பவ எண் யாது?

4. இரண்டு சாட்சிகளுடைய உண்மை பேசும் சம்பவ எண் முறையே  $\frac{3}{4}$  உம்  $\frac{2}{3}$  உமாம். இவர்கள் இருவரும் ஒரு சம்பவம் நடந்ததாகச் சொல்லுகிறார்கள். அந்தச் சம்பவம் நடத்தலும் நடவாமையும் ஒரே அளவானவை. அந்தச் சம்பவம் உள்ளபடி நடந்ததற்குச் சம்பவ எண் யாது?

## முப்பத்தாரும் அதிகாரம்

### நூல்களின் சிறப்பு முறை

இதுவரையும் கூறப்பட்ட ஆராய்ச்சி முறைகள் நூல்களுக்குப் பொதுவானவைகளாம். ஆயினும் ஒவ்வொரு நூலும் அதன் பொருளுக்கு ஏற்ப இவற்றுட்கிலவற்றை அதிகமாக எடுத்தாரும். எவ்வகையான அறிவுக்கும் அடிப்படையாயுள்ளது காட்சியாம். காட்சியாற் பெறப்பட்டதே கருதலால் வளர்க்கப்படுகின்றது.

கணிதநூலானது எண்களைப்பற்றியும் வடிவங்களைப்பற்றியும் அதிகமாகப் பேசுகின்றது. எண்களைப் படிக்கும்போது பொருட்களையே துணையாகக் கொள்ளுகின்றோம். எண்களை அறிதற்கு ஒரு பழம், இரண்டுபழம், மூன்றுபழம், நான்குபழம் என்று பழங்களையேனும் வேறு பொருட்களையேனும் எண்ணிப் பழகுகின்றோம். பொருட்கள் மூலமாகவே கூட்டலையும் கழித்தலையும் படிக்கின்றோம். பின்பு பொருட்களைக் கைவிட்டு கூட்டலை பயிற்சியாலேனும் வாய்பாட்டைப் பாடமாக்கியேனும் கூட்டுகின்றோம். பெருக்கல் பிரித்தல் முதலிய தொழில்களைக் கற்றுக்கொள்ளுதற்குப் பொருள்கள் சற்றேனும் வேண்டப்படுவதில்லை. அப்பாலே பாடகணிதத்தில் வரும் செயல்கள் யாவும் கருதல் முறையாகவே செய்யப்படுகின்றன. பாட கணிதத்தைக் கடந்து வீசகணிதத்திற்கு செல்லும்போது, எண்களைப்பற்றிப் சிந்தனையும் அரிதாயே வரும். பொருட்களைப்பற்றியேனும் எண்களைப்பற்றியேனும் சிந்தனை இல்லாத பாகங்களிலே ஆராய்ச்சிமுறை சிறிதும் இடம்பெற மாட்டாது.

ஆயினும் வீச கணிதத்திலே சிற்சில இடங்களிலே ஆராய்ச்சி முறை இடம் பெறலாம். இதிலே மூன்று படிக்கள் உள்ளன. அவை யாவன:—

- I. சில பொருட்காட்சி அன்றேல் ஒப்புமை
- II. குறிப்பாக்கம்
- III. குறிப்பாராய்வு

## உதாரணம்

$(k + c)^n$  என்பதன் விரிவைக் காணும் முறை.

I சில பொருட்காட்சி—பின்வருவனபெருக்கலாற்பெறப்படுவன

$$i. (k + c)^4 = k^4 + 4k^3c + 6k^2c^2 + 4kc^3 + c^4$$

$$ii. (k + c)^7 = k^7 + 7k^6c + 21k^5c^2 + 35k^4c^3 + 35k^3c^4 + 21k^2c^5 + 7kc^6$$

$$iii. (k + c)^8 = k^8 + 8k^7c + 28k^6c^2 + 56k^5c^3 + 70k^4c^4 + 56k^3c^5 + 28k^2c^6 + 8kc^7 + c^8$$

II குறிப்பாக்கம்

(i) படிகள்— $k$  என்பதன் முதற்படி ஈற்றுப்பின் படியும். அதன் அடுத்தபடிகள் ஒவ்வொன்று குறைய,  $c$  என்பதன்படி ஒவ்வொன்று ஏறும்.  $c$  என்பதன் கடைப்படி ஈற்றுப்பின் படியாம்.

(ii) கெழுக்கள்— $k$  என்பதன் முதற்கெழு ஒன்று. அதன் அடுத்தகெழு முதற்படியின் குறியாம். அதன் பின்வரும் கெழுக்களைப் பெறுதற்கு, முன்னின்ற உறுப்பின் கெழுவைக் ககரத்தின்படிக் குறியாற் பெருக்கி முன்னுள்ள உறுப்புகளின் தொகையாற் பிரிக்க. (மேலேயுள்ள உதாரணங்களின் நான்

காம் கெழு, முறையே,  $\frac{6 \times 2}{3}$ ,  $\frac{21 \times 5}{3}$ ,  $\frac{28 \times 6}{3}$ ) ககரத்தின்

படிக் கெழுவின அப்படியையுடைய சகரத்திற்கும் கெழுவாகின்றது.

இவற்றிலிருந்து

$$(k + c)^n = k^n + nk^{n-1}c + \frac{n(n-1)}{2} k^{n-2}c^2$$

$$+ \frac{n(n-1)(n-2)}{2 \times 3} k^{n-3}c^3 + \dots +$$

$$\frac{n(n-1)(n-2)}{2 \times 3} k^3c^{n-3} + \frac{n(n-1)}{2} k^2c^{n-2} +$$

எகச<sup>எ-1</sup> + ச<sup>எ</sup> என்பது பெறப்படும்.

III இந்தக் குறிப்பு உண்மையாயின்

$$(k+s)^{n+1} = k^{n+1} + (n+1)k^n s + \frac{(n+1)n}{2} k^{n-1} s^2$$

$$+ \dots + \frac{(n+1)n(n-1)}{6} k^{n-2} s^3 + (n+1)k^n s + s^{n+1}$$

ஆதல்வேண்டும்.

$$(k+s)^{n+1} = (k+s)^n (k+s)$$

$$= (k^n + n k^{n-1} s + \frac{n(n-1)}{2} k^{n-2} s^2 + \dots + s^n) (k+s)$$

இதைப் பெருக்கலால் விரிக்கும்போது, இது

$$k^{n+1} + (n+1)k^n s + \frac{(n+1)n}{2} k^{n-1} s^2 + \dots + s^{n+1} \text{ எனவரும்.}$$

ஆகவே குறிப்பு உண்மையாகின்றது.

[ஈருறுப்பு = binomial; படி = power; படிக்குறி = index;

கெழு = coefficient]

இந்த விதி அநுமான முறையாற் பெறப்படுதலை வீச கணித நூல்களிற் காண்க.

ஒப்புமை முறையால் ஆக்கப்பட்ட விதியொன்று வகைநுண் கணிதத்தில் (differential calculus) உள்ளது. அதிலே லைப்நிற்ஸ் விதியானது (Leibniz theorem) மேலே கூறிய ஈருறுப்பு விரிவு விதியின் துணைகொண்டு பெறப்படுகின்றது.

கேத்திர கணிதத்தைப்பற்றிய அறிவு தொடக்கத்திலே காட்சி யினால் பெறப்படுவது. வரை, முக்கோணம், வட்டம், முதலியவைகள் காட்சியால் அறியப்படவேண்டியவை. அதன்மேல் அறியப் படுபவை யாவும் அநுமானத்தினாற் பெறப்படுவன. இவ்வாறு அநுமானத்தாற் பெறுதற்கு வடிவங்களை உபயோகித்தல் மிகவும்

வசதியாகின்றது. இவ்வாறு அவைகள் வசதிப்படுதலை கண்ட சிலர் கேத்திர கணித அறிவுக்கு அவைகளே ஆதாரமென்றும் கேத்திர கணிதமானது ஆராய்ச்சி முறையையே ஆளுகின்றதென்றும் மயங்குகின்றனர். இருசமபுய முக்கோணத்தின் அடியிலுள்ள கோணங்கள் சமமானவை என்பதைக் காட்டுதற்கு அப்படியான முக்கோணங்கள் பலவற்றை ஆக்கி அவைகள் ஒவ்வொன்றிலும் அடியிலுள்ள கோணங்களை அளந்து அவைகள் சரியாயிருப்பதைக்கண்டு இவ்விதியை ஆக்குதல் ஆராய்ச்சி முறையேயாம். ஆயினும் கேத்திர கணிதத்திலே இதை நாட்டுதற்கு கோணங்கள் அளக்கப்படுவதில்லை. ஆதலால் கேத்திர கணிதமுறை ஆராய்ச்சி முறையன்று. அநுமானத்துக்கு வசதிக்காக ஒரு முக்கோணத்தைக் கீறி அதன் துனியிலுள்ள கோணத்தைப் பாதிபாக்குகிறதாகப் பாவிப்பதுண்டு. அப்படிக்கீறப்படும் வடிவத்தின் புயங்கள் உள்ளபடி சமமாகாவிடினும், துனியிலுள்ள கோணம் சரிபாதிபாக்கப்படாவிடினும், அடியிலுள்ள கோணங்கள் சமமென்பதைக் காட்டுதல் கூடும். கணிதநூலானது சிறப்பாக அநுமான முறையையே கையாளுவது.

பௌதிக நூலானது கணிதநூலிலும் பார்க்க மிக அதிகமாகக் காட்சியை ஆதாரமாக உடையது. அதன் பரிசோதனையின் முதற்படியிலே பொருட்களின் தன்மையே பெரும்பாலும் அறியப்படுவது. பௌதிக நூலோர் ஒரு இரும்புக்கம்பியைக் காய்ச்சி அது நீளுதலைக் காண்பர். கண்ட பின்பு சூடாக்கப்பட்ட இரும்புக்கம்பி நீளும் என்னும் விதியை ஆக்குவர். அதன்மேல் அது எவ்வளவு நீளும் என்பதை அறிதற்கு, ஒரு அங்குல நீளமுள்ள இரும்புக்கம்பியானது ஒருபடி ஏறினால், அது இவ்வளவு நீளும் என்பதைக் கணக்கிட்டு அதற்கு நீட்சி யெண் என்று பெயரிடுவர். பின்பு எவ்வளவு நீள இரும்புக் கம்பியும் எவ்வளவாகச் சூடாக்கப்பட்டாலும் அது எவ்வளவு நீளும் என்பதை அறிதற்குப் பின்வருமாறு சூத்திரத்தைச் செய்வர்.

இரும்புக் கம்பியின் நீளம் = நீ அங்குலம் என்றும், அதில் ஏற்றப்படும் சூட்டின்படி = ப என்றும், நீட்சி எண் = எ என்றும் எண்ணிக்

கொண்டால், கம்பியின் நீட்சி  $= \text{நீ} \times \text{ப} \times \text{எ}$  என்பதாம். இந்தச் சூத்திரத்தை ஆக்கிய பின்பு, அந்தப் பரிசோதனையைப்பற்றி அவர்கள் சிந்திக்கவேண்டியதில்லை. இந்த விதியே அவர்களுக்கு வேண்டியது. இப்படியே ஒவ்வொரு பரிசோதனையையும் செய்து ஒவ்வொரு விதியை ஆக்குவர். அந்தவிதி ஒரு கணித சூத்திரமாய் நிற்கும். அவர்களுக்கு கணிதம் வேண்டியதேயன்றி அது பெறுதற்குத்துணையாய் நின்ற காட்சி வேண்டியதன்று. ஆகவே பௌதிக நூலானது ஆராய்ச்சியாற் கண்டதை ஒரு கணித விதியாக்கும். ஆக்கினவுடனே ஆராய்ச்சிகளைக் கைவிட்டுக் கணித்தலையே தொழிலாகக் கொள்ளும். இதிலே ஆளப்படும் விதிகள் வேற்றுமை விதியும் கூட்ட வேற்றுமை விதியும் எச்சவிதியுமாம்.

வேதிநூலிலே முக்கியமானது செயற்கைக் காட்சியாம். அதிலே விதிகளாயுள்ளவை மிகச்சில. இவ்விதிகள் ஒற்றுமை விதிப்படி காணப்படுவன. அதிலே காரண காரியத்தொடர்பு அரிதாயுள்ளது. அதிலே வருவன பெரும்பாலும் தனிப்பொருட்களாதலால் அவைகளின் தன்மைகளும் தொழில்களும் காட்சியால் நேரே அறியப்படுவன. அதிலே வரும் ஒவ்வொரு பொருளிலும் உள்ள தனிப்பொருட்களும் அவற்றின் அளவும் அவற்றின் குறியீட்டால் காட்டப்படும். ஆதலால் இதிலே நடக்கும் ஆராய்ச்சிகள் பெரும்பாலும் அளவையும் காட்டுவன. உதாரணமாக, கெந்தக அமிலத்தோடு நாகத்தைச் சேர்க்க, சலசவாயு தோற்றுதல் காட்சியால் பெறப்படும். அந்த வாயுவின் அளவு குறியீட்டாற் பின்வருமாறு பெறப்படும்.

$$\text{ந} + \text{ச}_2\text{க பி}_4 = \text{ச}_2 + \text{ந க பி}_4.$$

இதிலே, ந என்பது நாகத்தையும், ச என்பது சலசவாயுவையும், க என்பது கந்தகத்தையும், பி என்பது பிராணவாயுவையும் குறிக்கின்றன. சிழிலக்கங்கள் அணுக்களின் வீதத்தைக் குறிக்கும். ஒவ்வொரு அணுவின் நிறையும் அறியப்பட்டிருத்தலால், ஒவ்வொன்றன் நிறைவீதமும் இதனால் அறியப்படும்.

வேதிநூலுக்குப் பௌதிகநூலும் கணிதநூலும் துணையாகின்றன. இவ்விருவகை நூலாராய்ச்சிகளிலும் காரணமும் காரியமும்

நேரே அறியப்படுவன. இந்த நூலோர்கள் காரணங்களைத் தாம் விரும்பியவாறெல்லாம் கையாளுவர். ஒரு பொருளைச் சேர்ப்பினும் சேர்ப்பர், விடுகிலும் விடுவர், அளவால் கூட்டுவர், அளவால் குறைப்பர். செயற்கைக் காட்சியில் இவ்வசுதிகள் உண்டு.

சரித்திர நூலோருக்கு ஆதாரமாயுள்ளவை எழுத்து மூலங்களாம். அவையாவன பழைய கையெழுத்துப் பிரதிகள், கல்வெட்டுகள், நாணயங்கள், அவ்வக்காலங்களில் இயற்றப்பட்ட இலக்கியங்கள் முதலியனவாம். சில இலக்கியங்கள் அவ்வக் காலத்திலே நடைபெற்ற பழக்கவழக்கங்களையும் நாகரிகத்தையும் சில இடங்களிலே சரித்திரங்களையும் கூறுகின்றன. அவ்வக்காலத்தில் எழுதப்பட்ட சரித்திரக் கையெழுத்துப் பிரதிகள் அதிகமாகப் பயன்படுபவை. சரித்திரம் இயற்றுவோன் அவற்றைப் பல இடங்களிலும் தேடி அவற்றைக் காலக்கிரமத்தின்படி வசூத்து வைத்தலே முதற்கடனாகும். இந்தக் கையெழுத்துப் பிரதிகளை விளங்கிக் கொள்ளுதல் எளிதன்று. முற்காலங்களிலே சிற்சில எழுத்துக்கள் வேறு வடிவத்தோடு இருந்தன. அக்காலங்களிலே சொற்களேனும் வசனங்களேனும் பிரிக்கப்படுவதில்லை. இலக்கண முடிபிலும் அக்காலத்துக்கும் இக்காலத்துக்கும் சில வேறுபாடுகளுண்டு. ஆதலால் இவற்றைப் படித்து பொருளை அறிந்து கொள்ளுதல் அரிதான வேலையாம். அப்படிப்பொருள் அறிந்த பின்பு ஒரு நூலின் பல்பிரதிகளைப் பார்க்கும்போது, பிரதி பண்ணுபவர்கள் பிழை விட்டதினாலே பிரதிகளுக்கிடையிலே வேறுபாடுகள் தோன்றும். இவற்றுள் எது சரியான தென்பது நிச்சயிக்கப்படல் வேண்டும்.

இதன்மேல், அவற்றை எழுதினவர் எப்படிப்பட்டவர் என்பதையும் அவர் எழுதியதில் எவ்வளவை நம்பலாம் என்பதையும் சரித்திரகாரர் அறியவேண்டும். சிலர், தமது விருப்பு வெறுப்புக்களால், நடந்தவற்றை மாற்றி எழுதுவர். இங்கிலாந்தின் பதினாறாம் நூற்றாண்டுச் சரித்திரத்தை கத்தோலிக்கச் சரித்திரகாரரும் புரட்டஸ்தந்து சரித்திரகாரரும் ஒரேவிதமாக எழுதவில்லை என்பது தெரிகின்றது. ஆங்கிலேயரால் எழுதப்பட்ட இந்திய சரித்திரங்களும் சிற்சில பகுதிகளில் திரிபுபடுகின்றன.

விருப்பு வெறுப்பில்லாதவர்களுட் சிலர் நடந்தவற்றை மனம் போனவாறு கூட்டியும் குறைத்தும் எழுதும் இயல்புடையவர்கள். சரித்திரகாரர் இவைகளை யெல்லாம் அளந்து உண்மையை அறியும் கடமையை உடையவர். இனி, பழைய காலங்களிலே மனிதர்கள் நடந்துகொண்ட முறையை இக்காலத்து நிலையைக்கொண்டு அள விடுதல் தகாது. அவர்களுடைய அறிவு அற்பமாக இருந்ததினாலே அவர்களுடைய செயலை அவர்களுடைய அறிவைக்கொண்டே தீர்த்தல்வேண்டும்.

### வினாக்கள்

1. கணிதக் கல்வியிலே காட்சியானது எவ்வாறு பயன்படு கிறது?
2. கேத்திர கணிதத்திலே ஒரு வடிவத்தைத் துணையாகக் கொண்டு அறியப்பட்ட தன்மை அதைப்போன்ற பிறவடிவங்களுக் கும் உண்டு என்று கொள்ளுதல் சின்பொருளாராய்ச்சி முறையாற் பெறப்படுகின்றது என்று சிலர் கூறுகின்றனர். இக்கொள்கையை ஆராய்க.
3. கணிதம் எந்த நூல்களுக்கு இன்றியமையாதது?
4. சரித்திர நூல்களை ஆக்குவதிலுள்ள வசதியீனங்கள் எவை?
5. எந்த நூல்களுக்குச் செயற்கைக்காட்சி அதிகம் பயன் படாது?

## முப்பத்தேழாம் அதிகாரம்

### விளக்கம்

விளக்கமாவது ஒருவர் அறிந்ததைக்கொண்டு அவர் அறி யாததை அறியச் செய்தலாம். மனிதருடைய அறிவு அளவாலும் தன்மையாலும் வேறுபடுதலால் அவர்களுக்குச் செய்யவேண்டிய விளக்கமும் வேறுபடும். சந்திரகிரகணம் எப்படி உண்டாகிற தென்று மூடன் ஒருவன் கேட்பானாயின், சந்திரனைப் பாம்பு விழுங்கு கிறது என்னும் விளக்கம் அவனுக்குப் போதியதாகும். தவளை யைப் பாம்பு விழுங்குவதை அவன் அறிந்திருத்தலினாலே சந்திரனை யும் பாம்பு விழுங்குவது அவனுக்கு நூதனமாகாது. சொற்ப அறிவுள்ளவன் இந்த வினாவை வினாவுவானாயின், இது வருஷத்திற்கு ஒருமுறை அல்லது இரண்டு முறை சம்பவிக்கிறது வழக்கம் என்பது போதியதாகும். சற்றே கூடிய அறிவுள்ளவனுக்கு அதை விளக்குகில், “சில பெளர்ணமிகளிலே சூரியனும் பூமியும் சந்திர னும் ஏறக்குறைய ஒரே நேரில் நிற்கும். அப்போது பூமியானது சூரியனுக்கும் சந்திரனுக்குமிடையில் நிற்கும். அதனாலே பூமி யானது சூரியனுடைய ஒளி சந்திரனிலே விழாமல் தடுக்கும். அதனாலே சந்திரன் இருளடைகின்றது,” என்னும் விளக்கம் போதியதாகும். இன்றும் சற்றே அறிவு கூடியவன் இதை ஏற்றுக் கொள்ளமாட்டாமல், “அப்படியாயின் ஒவ்வொரு பெளர்ணமியி லும் சந்திரன் மறைக்கப்படவேண்டுமே” என்பான். “ஏனைய பெளர்ணமிகளிலே சந்திரனும் பூமியும் சூரியனும் ஒரு நேர்வரை யிலே நிற்பதில்லை. ஆகலால், பூமி சந்திரனுக்கும் சூரியனுக்கும் இடையிலே நிற்பினும், பூமி சூரியனை மறைக்கமாட்டாது” என்னும் விளக்கம் அவனுக்கு வேண்டியதாயிருக்கும். ஆகவே விளக்க மானது அவரவருடைய அறிவுக்கு தக்கதாக வேண்டப்படுமென்பது பெறப்படுகின்றது. விளக்கமானது பலவாறாய்வரும்.

1. ஒரு காரியத்தை வேறொரு காரியத்தால் விளக்குத லுண்டு. இது ஒப்புமை யெனப்படும்.
2. சிற்சில காரியங்களை ஒவ்வொரு விதியால் விளக்குதல் கூடும்.

3. வேறு சிலவற்றை விளக்குதற்குப் பல விதிகள் வேண்டப்படும். காரியங்களையன்றி விதிகளும் விளக்கப்படவேண்டியவைகளாகும்.

1. ஒரு கோயிலிலே ஆடுகள் பலியிடப்படுதலை கண்ட ஒரு வன் அதற்குக்காரணம் யாதென்று தன்னுடைய நண்பனைக் கேட்கிறான். நண்பன் அவனைப் பார்த்து, “நாங்கள் சாப்பிடுவனவாகிய சோறு வாழைப்பழம் முதலியவற்றை எங்களுடைய தெய்வத்துக்கு நாங்கள் கொடுப்பது போல, ஆடுகொழிகளைச் சாப்பிடும் இவர்கள் ஆடுகொழிகளை தம்முடைய தெய்வத்திற்கு கொடுக்கிறார்கள்” என்று விளக்குவானாயின், இந்த விளக்கத்தை அவன் ஏற்றுக்கொள்ளுதல் கூடும்.

சில நூற்றாண்டுகளுக்கு முன்னே ஒரு அறிஞர் சூரியன் பூமியைச் சுற்றுகின்றது என்பதை பின்வருமாறு ஒப்புமையால் விளக்கினார். “எங்களுடைய வீட்டுக்கு வெளிச்சம் கொடுக்கிறதற்காக நாங்கள் ஒரு விளக்கை வாங்கி அந்த வீட்டின் நாலுபக்கங்களுக்குக் கொண்டு போகின்றோம். விளக்கு ஒரு இடத்திலே இருக்க, வீடு விளக்கைச் சுற்றுதல் ஒரு காலமுமில்லை. அதுபோல, பூமிக்கு ஒளி கொடுத்தற்காகச் சூரியன் படைக்கப்பட்டது. ஆதலால் அது பூமியைச் சுற்றுதலே முறைமையாகும். பூமி அதைச் சுற்றுதல் முறைமையாகாது.”

2. ஒரு வண்டிச் சில்லுக்கு இரும்பு வளையம் போடுகிறவர்கள் அந்த வளையத்தைச் சுடுகின்றார்கள். பின்பு அதைச் சில்லிலே போட்டுவிட்டு அதற்குமேலே தண்ணீர் ஊற்றுகின்றார்கள். அந்த வளையம் இறுகுகின்றது. இது எவ்வாறென்று ஒருவர் கேட்டால், இதை ஒரு விதியால் விளக்கலாம். சூடானது இரும்பை அகலமாக்கும்; இரும்புவளையத்தைச் சூடாக்குதலால் அது அகலமாகும்; அதனாலே அதைச் சில்லிலே போடுதல் இலகுவாகின்றது. தண்ணீர் ஊற்றுவினாலே அதனுடைய சூடு குறையும். சூடு குறைதவினாலே அது சுருங்கும். சுருங்குதவினாலே அது சில்லை இறுக்கிப் பிடிக்கின்றது.

3. ஐப்பசி மாதத்திலே வாடைக்கொண்டலாகிய காற்று எப்படி உண்டாகின்றது என்பதை விளக்குதற்குப் பல விதிகள் வேண்டப்படும். ஐப்பசி மாதத்திலே மத்திய ரேகைக்குப் தெற்குப் பக்கத்திலே சூரியன் உச்சியால் செல்லுதலாலும், இவ்விடங்களிலே அப்படிச் செல்லாமையாலும் அந்த இடங்களிலுள்ள சூடு இங்குள்ள சூட்டிலும் பார்க்க அதிகமாகும். அதிகமான சூட்டினாலே அங்குள்ள காற்று இங்குள்ள காற்றிலும் பார்க்கக் கனத்தினால் குறையும். காற்றானது கனம் அதிகமான இடத்திலிருந்து கனம் குறைவான இடத்திற்குச் செல்லும். ஆதலால் இங்குள்ள காற்று வடக்கே இருந்து தெற்கே போகும். பூமியானது ஒருகால் 24 மணி நேரத்தில் மேற்குக் கிழக்காகச் சுழல்கின்றது. இதனாலே அதற்கு மேலுள்ள எப்பொருளும் சுற்றுகின்றது. மத்திய ரேகை வட்டமானது இவ்விடத்துச் சமாந்தர வட்டத்திலும் பெரியதாகலால், அதிலுள்ள பொருட்கள் இவ்விடத்திலுள்ள பொருட்களிலும் பார்க்கக் கூடிய வேகத்தோடு கிழக்கு நோக்கிச் சுற்றும். ஆதலால், இவ்விடத்திலுள்ள காற்று மத்திய ரேகையை நோக்கி போகும்போது பிற்பட்டு மேற்குப் பக்கமாய்ச் சேரும். ஆதலால் இந்தக்காற்று வடகிழக் காற்றாகும். இதை விளக்குதற்கு பல விதிகள் வேண்டப்பட்டன.

4. பூமியானது தனக்குக்கிட்ட இருக்கும் பொருட்களைக் கவருகின்றது என்பது பூமிக்கவர்ச்சி விதியாம். இது அகிலக் கவர்ச்சி விதியால் விளக்கப்படும். அது யாதெனில், இந்தப் பிரபஞ்சத்திலிருக்கின்ற ஒவ்வொரு பொருளும் அதிலுள்ள மற்றைய ஒவ்வொரு பொருளையும் கவருகின்றது என்பதாம். இதிலே பூமிக்கவர்ச்சி விதியானது அதனினும் அகலமாயுள்ள அகிலக்கவர்ச்சி விதியால் விளக்கப்படுகின்றது. \* “க என்பது வரும் வீசகணிதக் கோவை ஒன்றை  $k-1$  ஆற் பிரிக்கும்போது வரும் மிச்சமானது அக்கோவையிலுள்ள  $k$  களின் தொகைக்குச்சமம்” என்பது ஒரு விதி. உதாரணமாக,  $2k^3 - 5k^2 + 7k + 6$  என்பதை  $k-1$  ஆற் பிரித்தால் வரும் மிச்சம்  $= 2 - 5 + 7 + 6 = 10$ . இந்தவிதி

\* இந்த அகிலக்கவர்ச்சி விதியை ஐன்ஸ்டீன் பெரியாக்கிவிட்டனர்.

பின்வரும் விதியிலிருந்து பெறப்படும்:—“க என்பது வரும் விசகணிதக்கோவை ஒன்றை க—ஈ ஆற் பிரிக்கும்போது வரும் மிச்சமானது அந்தக் கோவையிலே க என்பதற்குப் பதிலாக ஈ என்பதை இடுவதாற் பெறப்படும்.”

5. ஒருகல்லை ஒரு பக்கமாக எறிந்தால் அதன் பாதை ஒரு பறபோலா என்பது விதி. இது பூமிக்கவர்ச்சி விதியாலும் நியூட்டன் என்பவருடைய முதலாம் அசைவு விதியாலும் விளக்கப்படும்.

விளக்குதற்கு எடுத்து ஆளப்படும் விதிகள் எப்போதும் உண்மையானவைகளல்ல. முன்னொரு காலத்திலே சூரியன் கிழக்கே தோன்றி மேற்கே படுதற்குக் காரணம் சூரியனுடைய ஓட்டமென்பது ஏற்றுக்கொள்ளப்பட்டது. அது பொய்யாயது. அணுக்கள் பகுக்கப்படாதவை என்னும் விதி பல ஆண்டுகளாக ஏற்றுக்கொள்ளப்பட்டது; அது இப்போது பொய்யாயது. ஆதலால் விளக்கமானது அறிவுக்கு எட்டியபடி செய்யப்படுவதேயன்றி இறுதியானதாகக் கொள்ளத்தக்கதன்று. நூலாராய்ச்சி தொடங்கி இரண்டாயிரம் ஆண்டுகள் மாத்திரம் சென்றன. இதற்கிடையிலே மெய்யானவையெனக் கொள்ளப்பட்ட அநேக விதிகள் பொய்யாயின. இன்னும் இலட்சக்கணக்கான வருடங்களுக்கு ஆராய்ச்சி நடக்கும். இப்போது மெய்யென்று கொள்ளப்பட்டவற்றுட் பல வருஷ காலத்திலே பொய்யாதல் கூடும். அறிவுக்கு அளவில்லை.

### வினாக்கள்

1. விளக்கமாவது யாது?
2. நூலோரது விளக்கத்துக்கும் பொதுமக்களுடைய விளக்கத்துக்கும் உள்ள வேறுபாடு யாது?
3. ஒப்புமை விளக்கத்தின் குறைவு நிறைவுகளைக் கூறுக.
4. மண்....குடம் புணரும்போது மட்குடம் என்றதலையும், மற்குடம் என்றகாமையையும் விளக்குக.
5. இரும்புக் கம்பியைச் சூடாக்கும்போது அது நீளுதலை விளக்குக.

## முப்பத்தெட்டாம் அதிகாரம் நியாயப்போலிகள்

சரியானவைகளைப்போல பாவிக்கப்படும் பிழையான நியாயங்கள் போலிகள் எனப்படும். இந்தப்போலிகள் அளவைப்போலி, மொழிப்போலி, எண்ணப்போலி என்னும் மூன்று வகையாய் வரும். இவற்றுள் அளவைப் போலியாவது நேர் அநுமானம் தொடை அநுமானம் முதலிய அநுமானங்களுக்கு விதிக்கப்பட்ட விதிகளைக் கடந்து வரும் அநுமானப் போலியும் வரையறை வகுத்தல் முதலியவற்றின் விதிகளைக் கடந்து வருவனவுமாகிய அநுமான அளவைப்போலி என்றும், தோல்விமறப்பு முதலிய காட்சிப்போலிகளும் ஒப்புமைப்போலி காகதாலீயம் முதலிய முறைப் போலிகளுமாகவரும் ஆராய்வளவைப் போலியென்றும் இருவகைப்படும்.

உதாரணமாக:—

1. கற்றோர் யாவரும் செல்வர் என்பதிலிருந்து செல்வர் யாவரும் கற்றவர் என்று அநுமானித்தல் நேரனுமான விதியைக் கடத்தலாம்.

2. கழுதை இரண்டு செவிகளையுடையது

சந்தரன் இரண்டு செவிகளையுடையவன்

ஃ சந்தரன் ஒருகழுதை என்பது தொடை நியாய விதியை நேரே கடப்பதாம்.

இப்படியான நியாயப் போலிகளை அளவை விதிகளைக் கொண்டு அறிந்துகொள்க.

1. தோல்வி மறப்பு:— சிலர் இரண்டு தோற்றங்களின் தொடர்புகளைப் பலமுறை அவதானிக்கின்றார்கள். அப்படி அவதானிக்கும் போது அவைகள் காரணகாரியத் தொடர்புடையன என்று உறுதியாக நம்பிவிட்டால் அதற்கு மாறான சந்தர்ப்பங்களை அவர்கள் மறந்துவிடுகிறார்கள். சாதகத்திலே நம்பிக்கையுடையவர் சோதிடர் சொல்லும் பலன்களுக்குள்ளே எவை மெய்யாகின்றன வேறாவற்றை எடுத்துப்பேசிப் பாசாட்டுவர்; அவர் சொல்லியவற்றுள் பொய்யானவற்றை மறந்து விடுகின்றனர்.

2. ஒப்புமைப் போலி:— ஒப்புமைப் போலியாவது ஒப்புமை யல்லாததை ஒப்புமையாகக் கொள்ளுதல். ஆறுகள் யாவும் கடலை அடைவதுபோல, சமயங்கள் யாவும் கடவுளையடைவன என்பது ஒப்புமைப்போலி. பூமிக்கவர்ச்சியினாலே உயரத்தினின்றாவரும் ஆறானது பள்ளமாகிய கடலுக்குட் புகுதல் முறைமையேயாம். சமயங்கள் கடவுளை அடைதற்கு இப்படியான தொடர்பொன்று மில்லை. ஆதலால், ஆறுகள் கடலை அடைதல் சமயங்கள் கடவுளை யடைவதற்கு ஒப்புமையாகாது.

மேல்நாட்டிலுள்ள கிறிஸ்தவதேசங்கள் யாவும் செல்வத்தாலும் அதிகாரத்தாலும் சிறந்து விளங்குதலைக்கண்டு எமது தேசமும் சிறந்த தேசமாகில், நாமும் யாவரும் கிறிஸ்தவராகவேண்டும் என்பது ஒப்புமைப்போலியாம். கிறிஸ்த சமயத்துக்கும் அதிகார செல்வங்களுக்குந் தொடர்பில்லாமையால், அதனாலே எமது தேசம் வாழுமென்பது ஒப்புமைப் போலியாம்.

3. காகதாலீயம்:— பனம் பழமானது விழப்பொகிற சமயத்திலே ஒரு காகம் அதற்கு மேலிருந்தால் அந்தக் காகத்தின் பாரத்தினாலே அது விழுந்தது என்று மயங்குதல் காகதாலீயமெனப்படும். இருதோற்றங்களுக்கிடையேயுள்ள தொடர்பை பெருந்தொகையான சந்தர்ப்பங்களிலே கண்டபின்புதான் அந்தத் தொடர்பை ஒருவாறு கொள்ளுதல் தக்கதாம். அப்படியின்றி ஒரு சந்தர்ப்பத்திலே மாத்திரம் தொடர்பைக் கண்டு காரணகாரியத்தொடர்பாக கொள்ளுதல் தவறாகும். சுந்தரனுக்கு ஒரு பெண் குழந்தை பிறந்தது. அது பிறந்தபின்பு அவனுக்கு பெரும்செல்வம் கிடைத்தது. இதிவிருந்து பெரும் செல்வம் வந்ததற்குக் காரணம் அப்பெண் குழந்தை பிறந்தது என்பது காகதாலீயமாம். சோமன் என்பவன் ஒரு பரீட்சைக்குப் போதற்கு முன் பரீட்சையிலே சித்தியடைய வேண்டுமென்று கடவுளை வேண்டினான். பின்பு பரீட்சையில் சித்தியடைந்தான். கடவுள் வழிபாடே பரீட்சையில் சித்தியடைந்ததற்கு காரணம் என்பதும் காகதாலீயமாம்.

மொழிப் போலிகள் பின் வருவன:—

1. இரட்டைப் பொருள் மொழி
2. இரட்டைப் பொருளுரை

3. தொகுமொழி வகுமொழிப் போவிகள்
4. புறனடைப் போவிகள்.

இவற்றுள் இரட்டைப் பொருள் மொழியாவது ஒரு நியாயத் திலே ஒரு மொழியை இரண்டு பொருட்களிலே உபயோகித்தல். உதாரணமாக,

இந்து சமயம் கடவுளும் ஆன்மாவும் ஒரே பொருள் என்று கூறும்

சைவசமயமானது இந்து சமயம்

ஃ சைவசமயமானது கடவுளும் ஆன்மாவும் ஒரே பொருள் என்று கூறும்.

இந்த நியாயத்திலே இந்து சமயம் என்னும் மொழி இரண்டு பொருள்களைக் கொண்டது. பேருரையிலே அது ஏகாண்ம வாதத்தை குறிக்கின்றது. சீறுரையிலே அது சைவத்தைக் குறிக்கின்றது. ஆதலால் இந்த நியாயம் தவறானது. இதிலே இந்து சமயம் என்பது இரண்டு பொருள்களைக் குறித்தவினாலே, இந்த மொழி இரண்டு மொழிகளுக்குச் சமம். ஆதலால் இது நான்கு மொழிகளையுடையது; மூன்று மொழிகளையுடையது போலத் தோன்றுகிறது. ஆதலால் இது போலிநியாயமாம். பாரதப் போரிலே, துரோணர் போர் செய்யும்போது, அசுவத்தாமா என்ற பெயருடைய யானை இறந்து விட்டது. அதை மனத்திலே வைத்துக்கொண்டு தருமர் அசுவத்தாமாவுக்கு மரணம் நேர்ந்தது என்று உரத்த ஒலியோடு சொன்னார். துரோணருடைய மகனுக்கும் அசுவத்தாமா என்ற பெயராதலால், அவர் தருமர் சொன்னதைக்கேட்டு, தன்னுடைய மகன் இறந்து விட்டான் என்று நினைத்து, அந்த துக்கத்தினாலே இறந்தார். இதிலே, அசுவத்தாமா என்ற பெயர் இரண்டு பொருட்களைக் குறித்ததினாலே நியாயம் கெட்டது மாத்திரமன்று, துரோணரது உயிரும் கெட்டது.

இரட்டைப் பொருளுரையாவது ஒரு உரையானது இரு வேறான கருத்துக்களை உடைமை. உதாரணமாக, திருநீறிட்டார்

கெட்டார் என்னும் உரைக்கு திருநீறிட்டவர்கள் கெட்டுப் போவார் களென்ற கருத்தும், திருநீறிட்டு ஆர் கெட்டார் என்ற பொருளு முள்ளவை. இவற்றுள் பிந்தியதே உண்மையான பொருள். இதற்கு முந்திய பொருளைக் கொண்டு பின்வரும் போலி நியாயத்தை ஆக்குதல் கூடும்.

திருநீறிட்டார் கெட்டார்  
சைவர்கள் திருநீறிட்டார்  
ஃ சைவர்கள் கெட்டார்.

தொகு மொழிப் போலியாவது ஒரு இனத்தின் தனிப் பொருட்களைப்பற்றிச் சொல்லியதை அந்த இனத்தின் தொகையைப்பற்றிச் சொல்லுதலாம். உதாரணம்.

முக்கோணத்திலுள்ள கோணங்கள் யாவும் 180 பாகைக்குக் குறைந்தவை

அ, இ, உ, என்பன ஒரு முக்கோணத்திலுள்ள கோணங்கள் யாவும்

ஃ அ இ உ என்பன சேர்ந்து 180 பாகைக்குக் குறைந்தவை.

இதிலே பேருரையிலே முக்கோணங்கள் தனித்தனியே பேசப்பட்டன. அநுமானத்திலே முக்கோணங்களின் தொகை பேசப்பட்டது.

ஒரு புடைவை வியாபாரி 20சாயப்புடைவைகளைக்கொண்டு ஒரு விவேகியிடம் போனான். அவர், “இது என்னவிலை?” என்று கேட்டார். அவன் ஐந்து ரூபா என்று சொன்னான். அந்த விவேகி 20 வேட்டிகளையும் எடுத்து வீட்டுக்குள்ளே கொண்டுபோய் வைத்துவிட்டு, புடைவை வியாபாரிக்கு ஐந்து ரூபாவைக் கொடுத்தார். இதுவும் தொகுமொழி நியாயமாம். ஒரு புடைவையின் விலையாக அவன் சொல்லியதை புடைவைகள் யாவற்றுக்கும் விலையாக அந்த விவேகி விளங்கியதாகக் காட்டினார். பின்வருவனவும் தொகு மொழிப் போலியாம்.

நீர்த்துளிகள் யாவும் மிகச்சிறிய பொருள்கள்  
இந்திய சமுத்திரம் நீர்த்துளிகளேயாம்  
ஃ இந்திய சமுத்திரம் சிறிய பொருளாம்.

அணுக்கள் யாவும் கண்ணுக்குத் தோன்றாதவை  
எல்லாப்பொருட்களும் அணுக்கள் (ஆல் ஆக்கப்பட்டன)  
ஃ எல்லாப் பொருட்களும் கண்ணுக்குத் தோன்றாதவை.

வகுமொழிப் போலியாவது தொகுத்துச் சொல்லப்பட்டதை  
வகுத்துக்கொள்ளுதல். இந்தப்போலி முன்கூறப்பட்ட போலிக்கு  
எதிரானது. உதாரணமாக,

1. ஒரு முக்கோணத்தின் கோணங்கள் யாவும் 180 பாகை  
அ இ உ என்பன ஒரு முக்கோணத்தின் கோணங்கள்  
ஃ அ என்பது 180 பாகை

இதிலே, பேருரையிலே முக்கோணங்களின் தொகை சொல்லப்  
பட்டது; சீறூரையிலே முக்கோணங்கள் தனித்தனியாகக் கொள்  
ளப்பட்டன.

2. இரண்டும் மூன்றும் ஐந்து  
ஃ இரண்டானது ஐந்து

இதிலே இரண்டும் மூன்றும் சேர்ந்தே ஐந்தாகும்; அதுமானத்  
திலே அவைகள் பிரிக்கப்பட்டன.

3. மனிதர் யாவரும் அனேககோடி சனங்கள்  
இராமன் ஒரு மனிதன்  
ஃ இராமன் அனேககோடி சனங்கள்

இந்த இருவகைப் போலிகளும் உரைகளின் வரையறைக் குறை  
வால் உண்டாவன. தொகுமொழிப் போலிக்குக் காட்டிய முதல்  
உதாரணத்திலே பேருரையானது முக்கோணத்தின் மூன்று  
கோணங்களும் தனித்தனி 180 பாகைக்குக் குறைவானவை என  
வரையறுக்கப்பட்டால் அதிலே போலி நிகழாது. இப்படியே  
வகுமொழிப் போலியின் முதல் உதாரணத்திலே பேருரையானது

ஒரு முக்கோணத்தின் மூன்று கோணங்களும் சேர்ந்து 180 பாகை என்றிருந்தால் அத்திலேயும் போலி நியாயம் வரமாட்டாது.

இவைகளை இரட்டைப்பொருள் மொழிப்போலியாக கொள்ளினும் அமையும். எப்படியெனில், இருவகைப் போலிகளுக்கும் வரும் முதல் உதாரணத்திலே கோணங்கள் என்னும் மொழி ஒருகால் தனித்தனிக் கோணங்களையும் மறுகால் யாவற்றையும் குறித்தவினாலேயே அவ்வுதாரணங்களிலே நியாயப்போலிகள் உண்டாயின. இரண்டும் மூன்றும் ஐந்து என்பதை முதலுரைப்பாகக்கொண்ட உதாரணத்திலே, இரண்டும் மூன்றும் என்ற மொழி ஒருகால் ஒருமித்தும் பின்பு தனித்தும் வெவ்வேறு பொருள்கொண்டது. பிறவும் இவ்வாறே.

புறனடைப் போலியாவது பொதுவிதியாகக் கூறப்பட்டவற்றைப் புறனடை விதியில் அடக்குதலாம். இதிலே இரண்டு வகைகளுண்டு. இவற்றுள் ஒன்றிலே பேருரையும், மற்றதிலே சீறுரையும் புறனடையையுடைய பொதுவிதிகளாம். இவற்றுள் பேருரைப் பொதுவிதிக்கு உதாரணம்,

எவன் ஒருவனைக் கத்தியால் குத்துகிறானோ அவன் சிறைத்தண்டனை பெறுவான்

வைத்தியன் நோயாளியின் புண்ணைக் கத்தியால் குத்துகின்றான்

ஃ அவ்வைத்தியன் சிறைத்தண்டனை பெறுவான். இதிலே பேருரையானது புறனடையையுடைய பொதுவிதி. சீறுரையானது அதற்குரிய புறனடை யாதலால் சீறுரையிலே சொல்லப்பட்டது பேருரைக்குள் அடங்காது. ஆதலால் இது போலி நியாயமாம். இந்தப் பேருரையை திருத்தமாகக் கூறுகில்,

“எவன் வேறு ஒருவனுக்குத் தீமை செய்தற்காக அவனைக் கத்தியாலே குத்துகிறானோ அவன் சிறைத்தண்டனை அடைவான்” எனவரும். இப்படி வருமாயின் மேலே வந்த சீறுரைக்கு இடம் வாய்க்காது.

குற்றியலுகரத்தின் இலக்கணங்கையுடைய உகரம் யாவும் குற்றியலுகரமாம்; இந்து என்பதிலுள்ள உகரம் குற்றியலுகரத்தின் இலக்கணங்களுடையது;

ஃ இந்து என்பதிலுள்ள உகரம் குற்றியலுகரமாம்.

இதிலுள்ள பேருரை குற்றியலுகரத்தைப்பற்றிய பொதுவிதியாம். அது வடமொழிகளுக்குச் செல்லாது. இந்து என்பது வடமொழியாதலால், இவ்விதிக்குள் இந்து என்பதை அடக்குதல் பொருந்தாது.

மற்றவிதமான புறனடைப்போவியிலே சீறுரையிலுள்ள பொது விதியானது புறனடையை உடையது. உதாரணமாக:

தொழில் செய்யத்தக்கவர்களுக்குப் பொருள் கொடுத்தல் அவர்களைச் சோம்பர்களாக்கி அவர்களைக்கெடுக்கும்

யாசகர்களுக்குப் பொருள் கொடுத்தல் தொழில் செய்யத்தக்கவர்களுக்குப் பொருள் கொடுத்தலாம்

ஃ யாசகர்களுக்குப் பொருள் கொடுத்தல் அவர்களைச் சோம்பர்களாக்கி அவர்களைக் கெடுக்கும்.

இதிலே சீறுரைக்கு புறனடையுண்டு. யாசகர்களுட் சிலர் தொழில் செய்ய இயலாதவர்கள். ஆதலால் அவர்கள் யாவரும் தொழில் செய்யத்தக்கவர்கள் என்பது தவறு. இதிலுள்ள சீறுரையைத் திருத்துகில், யாசகருட் சிலருக்குக் கொடுத்தல் அவர்களைச் சோம்பர்களாக்கிக் கெடுக்கும் எனவரும். அப்படியாயின் மேலே பெறப்பட்ட அதுமானம் பெறப்படாது.

எண்ணப்போலிகளாவன:-1. அதுமான மேற்கோள் நியாயம், 2. வாயடை நியாயம், 3. தடியடி நியாயம், 4. பல்வினா நியாயம், 5. வாரா அதுமானம், 6. வேண்டா அதுமானம்.

1. அதுமான மேற்கோள் நியாயம்—எடுத்த கொள்கையை நியாய முறைப்படி நிறுத்தமாட்டாதவர் அக்கொள்கையைப்

பலவாறாக மறைத்து மேற்கோளாக்கி அதையே அநுமானமாகப் பெறுவர். உதாரணமாக, வருமான வரியை நீக்குதற்கு வாகுப்பவர் ஒருவர் பின்வரும் நியாயத்தைக் கூறுகின்றார்:—

“எது யாவருக்கும் நன்மையைத் தரத்தக்கதோ அது கட்டளைச் சட்டமாதல் வேண்டும்; வருமான வரியை நீக்குதல் யாவருக்கும் நன்மையானது;

ஃ வருமான வரியை அகற்றுதற்குக் கட்டளைச்சட்டம் செய்யப் படல்வேண்டும்.

இவர் காட்டவேண்டியது யாதெனில், வருமான வரியை நீக்குதல் யாவருக்கும் நன்மையானது என்பதே. இதுவே இவருடைய நியாயத்திலே சீறுரையாகி மேற்கோளாகின்றது. ஆதலால் இது அநுமான மேற்கோட் போலியாம்.

(2) இந்தக் கல்வித்திட்டத்தாலே எல்லாப் பள்ளிக்கூடங்களிலும் படிப்பானது எல்லாவிதத்தாலும் உயர்ந்த நிலையை அடையும்

ஃ இந்தக் கல்வித்திட்டம் இந்தத் தேசத்தின் கல்வி நிலையை ஒக்கச் செய்யும்.

இதிலே மேற்கோளும் அநுமானமும் ஒரே பொருளையுடையன. ஆதலால் இந்த அநுமானம் உள்ளபடி அநுமானமன்று.

இப்படியானவை அநுமான மேற்கோட் போலி நியாயம் எனப்படும். இவை நியாயக் கோவையிலே வரும்போது வட்ட நியாயமெனப்படும். ஆகவே வட்ட நியாயமானது இரண்டு நியாயங்களுள் ஒன்றன் அநுமானம் மற்றதற்கு மேற்கோளாயும், மற்றதன் அநுமானம் இதன் மேற்கோளாயும் வர வாகுத்தலாம். உதாரணம்:

(அ) கிறிஸ்த சபை சொல்லுவனயாவும் உண்மையானவை பைபிள் சொல்லுவனயாவும் உண்மை என்று கிறிஸ்த சபை சொல்லுகின்றது

ஃ பைபிள் சொல்லுவனயாவும் உண்மை,

(ஆ) பைபிள் சொல்லுவனயாவும் உண்மை

கிறிஸ்தசபை சொல்லுவனயாவும் உண்மை என்று பைபிள் சொல்லுகின்றது.

ஃ கிறிஸ்தசபை சொல்லுவன யாவும் உண்மையானவை.

இந்த இரண்டு நியாயங்களுள் முதல் நியாயத்தின் பேருரை யானது இரண்டாம் நியாயத்தின் அதுமானமாகின்றது. இரண்டாம் நியாயத்தின் பேருரை முதல் நியாயத்தின் அதுமானமாகின்றது. முதல் நியாயத்தை நாட்டுதற்கு இரண்டாம் நியாயமும், இரண்டாம் நியாயத்தை நாட்டுதற்கு முதல் நியாயமும் இன்றியமையாம விருத்தலால், இது வட்ட நியாயம் எனப்பட்டது.

**வாயடை நியாயம்:**—ஒருவர் வேறு ஒருவரிலே குற்றம் சொல்லும்போது அது குற்றமன்று என்று காட்டாமல், அப்படியான குற்றம் அவரினும் உள்ளதென்று வாதித்த அவருடைய வாயை அடக்கும் நியாயம் இதுவாம். கறுப்பன் வெள்ளையனைப் பார்த்து, “கள்ளுக்குடித்துக் கெட்டுப் போகிறாயே” என்று சொல்ல, வெள்ளையன் “நீ அபின் தின்று பாழாகிறாயே” என்பது இதுவாம். வெள்ளையன் தன்னைச் சுத்தப்படுத்துகில் கள்ளருந்துதல் தக்க தென்று நியாய வாயிலாகக் காட்டல்வேண்டும். அப்படியின்றி, கறுப்பனிலே குற்றம் கூறுதல் அவனுடைய வாயை அடக்குதலாய் முடியுமன்றி தன்னைச் சுத்தப்படுத்துவதாகாது. ஆதலால் இது வாயடை நியாயமெனப்பட்டது. அமெரிக்கர் ஒருவர் சில சைவக் கோயில்களில் நடைபெறும் வேசியர் நடனத்தைக் கண்டித்தார். அதை அறிந்த சைவர் ஒருவர், “வேசியர் ஒருவரது மனைவிய ரல்லர்; அவர் நிறைவான உடையை அணிகிறவர்கள்; அவர்கள் நடிக்கும்போது ஆடவர்களைத் தீண்டுவதில்லை. ஆயினும் வெள்ளைப் பெண்கள் ‘போல்’ நடனத்திலே (Ball dance) போதா உடை அணிந்து கொண்டு கணவரல்லாத ஆடவருடைய கையைப் பிடித்துக் கொண்டு ஆடுகிறார்கள்” என்று வாயடை நியாயம் கூறினார்.

**தடியடி நியாயம்:**—ஒருவர் சொல்லும் நியாயத்தை மறுக்க இயலாதவர் அவரை ஏசுதலும் அடித்தலும் தடியடி நியாயம்

எனப்படும். இது இத்தேசத்திலும் வேறு தேசங்களிலும் அரசு சபை அங்கத்தவரும் சில சமயங்களிலே கையாளும் நியாயமாம்.

**பல்வினா நியாயம்:**— இது பல வினாக்களை ஒரு வினாவாக்குதலால் வருவது. “நீ கள்ளுண்ணலை விட்டுவிட்டாயா?” என்ற வினாவிலே “நீ கள்ளுண்டு வந்தாயா? வந்தாயாயின் அதை விட்டு விட்டாயா?” என்னும் இரண்டு வினாக்கள் அடங்கியிருக்கின்றன. இந்த இரட்டை வினாவுக்கு விடையாக ‘ஆம்’ என்று சொல்லுபவன் தான் முன் கள்ளுண்டலை ஏற்றுக்கொண்டவனாவான். ‘இல்லை’ என்பவன் முன் கள்ளுண்டதையும், இப்போது கள்ளுண்டபதையும் ஏற்றுக்கொண்டவனாவான்.

**வாரா அநுமானம்:**— மேற்கோளிலிருந்து பெறப்படாத அறுமானத்தை கூறுதல் வாரா அநுமானமாம். உதாரணமாக, ஒரு மாணாக்கன் பள்ளிக்கூடத்துக்குப் போகாதிருந்தபோது, அவனைக் காரணம் கேட்க, “என்னுடைய மைத்துனர் என்னை ஏசினார். ஆதலால் நான் பள்ளிக்கூடத்துக்குப் போகவில்லை” என்றான். மைத்துனர் ஏசியதிருந்து பள்ளிக்கூடத்துக்குப் போகலாகாது என்பது பெறப்படாது. ஆதலால், இது வாரா அநுமானமாம்.

சந்தரன் என்பவன் நாடாளுமன்றத் தேர்தலிலே முருகேசர் பக்கத்திலே நின்றான். அவர் பக்கத்திலே நிற்பதற்குக் காரணம் என்னவென்று ஒருவர் கேட்டபோது, அவன், “சென்ற சனிக்கிழமை முருகேசர் எனக்கு ஒரு ரூபா தந்து அதற்கு தள்ளுவாங்கிக் குடிக்கும்படி சொன்னார். ஆதலால் அவரே இந்தப் பகுதிக்கு பிரதிநிதியாவதற்குத் தகுந்தவர்” என்றான். கள்ளுக் குடித்ததற்குக் காசு கொடுப்பது நாடாளுமன்றப் பிரதிநிதியாதற்குக் நியாயம் ஆகாது.

**வேண்டா நியாயம்:**— ஒரு கொள்கையை நிலைநிறுத்தமாட்டாதவர் அதைவிட்டு வேறு ஒன்றைப்பற்றி நியாயம்பேசுதல் வேண்டா நியாயமாம். இது நாடாளுமன்றத்திலும், நீதிஸ்தலங்களிலும், பிரசங்கங்களிலும், தர்க்கங்களிலும், பத்திரிகைகளிலும் அதிகமாக வருவது. இது பலவாறாக வரும்.

மற்றொன்று விரித்தல்:- முருகேசர் என்பவர் ஒரு தேர்தலிலே அபேட்சகராக முன்வந்தார். அவரை ஆதரித்தற்காக நடந்த ஒரு கூட்டத்திலே சுந்தரம் என்பவர் பேசும்போது முருகேசரைப் பற்றிப் பேசாமல் புதிய அரசியல் திருத்தம் மிகச்சிறந்தது என்று பேசினார்.

ஒருவன் களவாக அபின் வீற்றான் என்று வழக்கிலே தொடுக்கப்பட்டிருந்தபோது, அவன் பக்கத்து வழக்கறிஞர் அதைப்பற்றித் பேசாமல், வழக்காளியின் குற்றங்களை எடுத்துக்காட்டலும் நீதிபதியைப் பாராட்டுதலும் இதுவாம்.

இலவசக்கல்வியின் நன்மையைப்பற்றி ஒரு கூட்டத்திலே பேசும்படி நியமிக்கப்பட்டவர் அதைப்பற்றிப் பேசாமல், இலவசக்கல்வியை சட்டமாக்குதற்கு முயற்சிசெய்த மந்திரியாரைப் புகழுதல் இதுவாம்.

ஆளைப்பற்றிய நியாயம்—ஒருவிஷயத்தைப்பற்றி இருவர் தர்க்கிக்கும்போது அந்த விஷயத்தைப்பற்றிப் பேசாமல் ஒருவர் மற்ற வருடைய குணத்தைப்பற்றியேனும் செயலைப்பற்றியேனும் பேசுதல் இதுவாம். நியாயம் ஒழிந்தவுடனே அநேகர் ஆட்களைப்பற்றித் தாக்கிப்பேசுதல் எங்கும் காணலாம். நீதிஸ்தலங்களிலே ஒருவன் சாட்சி சொல்லும்போது, அவனுக்கு எதிர்ப்பக்கத்திலுள்ள வழக்கறிஞர் அவனுடைய சாட்சியை அசைக்கமாட்டாதவராய், அவன் கள்வன் என்றேனும் அவன் குற்றம்செய்து சிறைத்தண்டனை பெற்றவன் என்றேனும் கூறுவதும் இதுவாம்.

தாக்க நியாயம்:— தாக்க நியாயமாவது கேட்போரது கோபம் சந்தோஷம் துக்கம் முதலிய தாக்கங்களை எழுப்பி அவற்றாலே ஒருவர் அவர்களை வசப்படுத்தல். இதிலே அவர் அங்குள்ள சிற்சிலருக்கு செய்த உபகாரங்களையும், அவருடைய எதிரி அவர்களுக்குச் செய்த தீமைகளையும் கூறுவர்; எடுத்த விஷயத்தைப்பற்றிப்பேசார்.

பிறர் கூற்று நியாயம்— ஒரு கொள்கையை நியாய வாயிலாக நாட்டமாட்டாதவர் பெரியோர் அவ்வாறு சொல்லினர் என்று அவருடைய சொல்லை எடுத்துக்காட்டுதல் இதுவாம். புலாலுண்ணல்

சரியானதென்று நியாயத்தினால் நாட்டமாட்டாதவர் “கொன் றிடப்பாவம் தின்றிடத் தீரும்” என்னும் பழமொழியை எடுத்துக்காட்டலும், தந்தையருக்கு அமைய வேண்டுமென்பதை நாட்டமாட்டாதவர், “தந்தை சொன் மிக்க மந்திரமில்லை” என்னும் ஔவையார் வாக்கை எடுத்துக்காட்டுதலும், சாதகனால் உண்மை யானதென்று நாட்டமாட்டாதவர் “ஏகாதசம்தன்னில் எக் கோளும் நிகர் என்ன இகலின்றியே” என்னும் பாரத வசனத்தை எடுத்துக் காட்டலும் இதுவாம்.

### வீடுக்கள்.

பின் வருவனவற்றிலே போலிகளுளவாயின் அவற்றைக் காட்டுக.

1. முன்றும் இரண்டும் ஒற்றை எண்ணும் இரட்டை எண் னும்

முன்றும் இரண்டும் ஐந்து

ஃ ஐந்து ஒற்றை எண்ணும் இரட்டை எண்ணுமாம்.

2. நடத்தல் சரீர சுகத்திற்கு நல்லது; ஆதலால், பெரு மழை பெய்யும்போது நடத்தல் சரீர சுகத்திற்கு நல்லது.

3. இந்தச் சட்டத்தை நீங்கள் ஆதரியாவிட்டால், இப்போ துள்ள அரசுக்கட்சி தோற்றுப்போம். அப்படியானால், எதிர்க்கட்சி யார் அரசாளுவார்கள். அவர்களுக்கு அதிகாரம் வந்தால் ஊரைக் கெடுத்து விடுவார்கள்.

4. இந்தச் சாட்சிக்காரன் முன்னொருமுறை களவு செய்து கிறைத் தண்டனை பெற்றவன். ஆதலால், இவன் சொல்வதை நம்ப லாகாது.

5. ஔவையார் திருவள்ளுவருடைய தமக்கையார். ஔவை யார் ஒன்பதாம் நூற்றாண்டிலிருந்த சுந்தரரது தேவாரத்தை துதிக்கின்றார். ஆதலால், திருவள்ளுவர் எட்டாம் நூற்றாண்டுக்கு முற்பட்டவரல்லர் (திருவள்ளுவர் எட்டாம் நூற்றாண்டுக்கு முற்பட்டவர் என்பதே உண்மை)

6. வினாயகக் கடவுளுடைய முகம் யானை முகத்தைப்போன்றது. முற்காலத்திலுள்ளவர்கள் யானையை வழிபட்டிருத்தல் வேண்டும். அந்த யானை வழிபாடுதான் பிற்காலத்திலே வினாயக வழிபாடாயது.

7. மனிதன் எவ்வகையுணவுமின்றி வாழுதல்கூடும். ஏனெனில், சோறேனும், தினை, சாமை முதலிய வேறு எவ்வகைத் தானியமேனும், வள்ளிக்கிழங்கு முதலிய எவ்வகைக் கிழங்கேனும், வேறு எவ்வகை உணவுப் பொருளேனும் இன்றியமையாதது அல்ல.

8. இராமன் சோமனைப் பார்த்து, “உன்னுடைய வாயிலே எப்போதும் பீடி இருக்கிறதே” என்றான். அதற்குச் சோமன். “உன்னுடைய வாயிலே எப்போதும் பொய்யிருக்கிறதே” என்றான்.

9. சந்திரனுக்கு இந்து என்று பெயருண்டு. சந்திரனுடைய ஒளி சாந்தமானது. நாங்களும் சாந்தமானவர்கள். இதனாலேதான் எங்களுக்கு இந்துக்கள் என்று பெயர் வந்தது.

10. இப்போது வரும் பார்விமெண்டு சபைத் தேர்தலிலே நாம் சதாசிவச் செட்டியாரையே ஆதரித்தல் வேண்டும். ஏனெனில், அவர் எங்களுடைய கோயிற் கட்டடத்துக்கு ஐயாயிரம் ரூபா தந்தாரல்லவா? அவர் செய்த நன்றியை நாம் மறக்கலாகாது.

## GLOSSARY I.

அகநூல்  
 அகலம்  
 அகில கவர்ச்சி விதி  
 அகைசகோள்  
 அடிமூளை யூற்று  
 அளவை  
 —அனுமான }  
 —வடிவ }  
 —நூல் வல்லுனர்  
 —ஆராய்வு }  
 —உண்மை }  
 —போலி  
 அனுமானம்  
 —அடைமொழி  
 —உரைத் தொடர்பு  
 —தொடை  
 —நேர்  
 வேற்றுமை  
 அனுமான முறை  
 அனுமான மேற்கோள் }  
 நியாயம்  
 அயிலம்  
 அவதானக் குறைவு  
  
 ஆதாரவிதி  
 ஆராய்வு  
 —சில பொருள்  
 ஆராய்வு முறை  
 இணைத் தொடர்பு  
 இயற்கைக் காட்சி  
 இயற்கை விதி  
 இயற்கை ஒற்றுமை விதி  
 இருவழி நியாயம்  
 —உடன்பாடு  
 —எதிர்மறை  
 —கலப்பு  
 —தனி  
 இனம்  
 —மேல்  
 இன்மைச் சந்தர்ப்பம்.  
 இறுதிக் காரணம்.  
 ஈடிடல்  
 உடைமை.

Psychology  
 Denotation  
 Law of gravitation  
 Planet  
 Pituitary secretion  
 Logic  
  
 —Deductive  
 Logicians  
  
 —Inductive  
 Logical fallacy  
 Inference  
 —by added determinants  
 —by opposition  
 —Mediate  
 —Immediate  
 —by complex conception  
 Deductive method  
  
 Petitio principi  
 Acid  
 Lack of attention or  
 observation  
  
 Postulate  
 Induction  
 Simple enumeration  
 Inductive method  
 Correlation  
 Observation  
 Law of Nature  
 Law of uniformity of nature  
 Dilemma  
 —Constructive  
 —Destructive  
 —Complex  
 —Simple  
 Genus  
 —Summum  
 Negative instance  
 Final cause  
 Substitution  
 Accident

(ii)

உரிமை

உரை (அனுமான அளவை)

— அளபில்

— உடன்பாடு

— உறழ்வு

— எண்ணிறைவு

— எதிர்

— எதிர்மறை

— கலப்பு

— கீழ்த்தொடர்பு

— குறைவு

— கூட்ட

— சம

— தவிர்ப்பு

— தழாப்பிரிப்பு

— தழுவு பிரிப்பு

— தனிப்பாட்டு

— தனி மொழி

— தேற்ற

— தொடர்பில்

— தொடர்பு

— சிறைவு

— பயன்

— பன்மை

— முரண்

— மேற்றொடர்பு

— மொழி

உண்மை சந்தர்ப்பம்

உரம்

உரை (ஆராய்வளவை)

உரையின் பொருள்

உரையின் பொருளுண்மை

உருப்பெருக்கியாடி

உறுதியற்ற விதி

எண்ணம்

எழுவாய்

கணன ரேகை

கயரோகம்

கலை

கருவி

கருத்து

— உள்

Property

Proposition

— Indesignate

— Affirmative

— Subcontrary

— Enumerative

— Contrary

— Negative

— Complex

— Subaltern

— Particular

— Compound

— Equivalent

— Exceptive

— Disjunctive

— Alternative

— Exclusive

— Singular

— Categorical

— Independent

— Hypothetical

— Universal

— Real

— Plurative

— Contradictory

— Superaltern

— Verbal

Positive instance

Pressure

Testimony

Import of proposition

Existential import of

[proposition

Microscope

Hypothesis

Thought

Subject

Graph

Tuberculosis

Art

Instrument

Connotation

— Conventional

(iii)

—மன

—முழு

களைதல்

கழிவுடையாளம்

காட்சி

—ஐய

காரணம்

காரணப் பன்மை

காரணகாரியப் பன்மை

காரணத் தொடர்பு

காரண வியாபக விதி

காரிய ஐயம்

காரியம்

காரியக் கலப்பு

—ஒத்த

—வேற்று

குறிப்பு

குறிப்பை முற்றுவித்தல்

குறை நியாயம்

குறைநியாய உரை நியாயம்

கூடு

சந்தர்ப்பம்

—இன்மை

—உண்மை

சம்பவ எண்

சலசம்

சாய்த்தல்

—மறை

சாதக சாத்திரம்

சில் பொருளாராய்ச்சி

சிறுமொழிப் பிழை

சீறுரை, சிறு முதலுரை

சூத்திரம்

சூழல்

சூழற்சான்று

செயற்கைக் காட்சி

தண்டம்

தடை நியாயம்

தவிர்ப்பு

தனி வாய்மை

தன்மை

தாவர ஊல்

தீர்ப்புச் சந்தர்ப்பம்

—Subjective

—Objective

Exclusion, Elimination

Negative sign

Experience

—Doubtful

Cause

Plurality of causes

Plurality of cause and effect

Causal relation

Law of universal causation

Probability

Effect

Intermixture of effects

—Homogenous

—Heterogenous

Hypothesis

Development of hypothesis

Enthymeme

Epichierema

Cell

Instance

—Negative

—Positive

Chance

Hydrogen

Reduction

—Indirect

Astrology

Simple enumeration

Illicit process of the minor

Minor premiss

Formula

Circumstance

Circumstantial evidence

Experiment

Stick

Antilogism

Elimination

Particular instance

Quality

Botany

Crucial instance

தீர்ப்புப் பரீட்சை

தீர்ந்த விவேகி

தொடர்பு

—அதர

—உறழ்வு

—எதிர்

—கீழ்

—செல்லா

—செல்லும்

—தர

—முரண்

—மேல்

தொடை நியாயம்

தோற்றம்

தோல்வி மறப்பு

நியாயக் கோவை

—ஏற்று ஏற்றல்

—ஏற்பு

—ஏற்று மறுத்தல்

—மறுத்து ஏற்றல்

—மறுத்து மறுத்தல்

—மறுப்பு

நியாய சங்கிலி

நியாய மாலை

நியாய வாடிவம்

நீட்சி எண்

நூல்

—இயற்கை

—தர

நூலோர்

பதார் த்தவகை

பயனிலை

—அளவுபடுத்தல்

பயனிலை மொழி

பரிசோதனை

பிராணவாயு

பிரித்தல்

—இருகூற்று

—குறுக்கு

—பொருள்

—கருத்து

—சொல்

Crucial experiment

Genius

Relation

—Anymetrical

—Sub-contrary

—Contrary

—Subaltern

—Intransitive

—Transitive

—Symmetrical

—Contradictory

—Superaltern

Syllogism

Phenomenon

Ignoring negative instances

Modus, Mood

—Ponendo ponens

—Ponens

—Ponendo tollens

—Tollendo ponens

—Tollendo tollens

—Tollens

Sorites

Polysyllogism

Figure

Coefficient of linear expansion

Science

—Positive

—Normative

Authors

Category

Predicate

—Quantification of predicable

Testing

Oxygen

Division

—by dichotomy

—Cross

—Physical

—Metaphysical

—Verbal

பிரிப்படி	Fundamentum divisionis
பிரிப்பு	Species
—கீழ்	—Infima
பிற்கூறு	Consequent (deductive 1.)
பிந்தோற்றம்	Consequent (inductive 1.)
பிண்டியாயம்	Episyllogism
புரட்டு	Inverse
பூரணை	Full moon day
பெயரீடு	Nomenclature
பெயர்	Noun
—சிறப்பு	—Proper
—பிண்ட	—Material
பெயர்ச்சி	Transversion
பெருமொழிப் பிழை	Illicit process of the major
பேருரை, பெருமுதலுரை	Major premiss
பொறி	Sense organ
போலி	Fallacy
—அனுமானமேற்கோள்	—Petitio principii
—ஆளப்பற்றிய நியாயம்	—Argumentum ad hominum
—இரட்டைப் பொருளுரை	—Amphibole
—இரட்டைப் பொருள்மொழி	—Equivocation
—காகதாலீயம்	—Post hoc ergo propter hoc
—தாக்கம்	—argumentum ad populam
—தொகு மொழி	—Composition
—பல்வினா	—Many questions
—பிறர் கூற்று	—Argumentum ad vericundiam
—புறநடை	—Accident
—பொல்லடி நியாயம்	—Argumentum ad baculum
—வகுமொழி	—Division
—வாயடை நியாயம்	—Tu quoque
—வாரா அனுமானம்	—Non sequitur
—வேண்டா அனுமானம்	—Ignoratio elenchi
பௌதிக தூள்	—Physics
மறை	Obverse
மறைத்தல்	Obversion
மறையுள்	Obvertend
மறைமாற்று	Contrapositive
மாற்றல்	Conversion
மாற்று	Converse
மாற்றுள்	Convertend
முதலுரை	Premiss

## முழுப்பொருளாய்ச்சி

முறை

- எச்ச
- ஒற்றுமை
- ஒற்றுமை வேற்றுமை

—கூட்ட வேற்றுமை

—வேற்றுமை

முறைச்சாரம்

முற்கூறு

முன்தோற்றம்

முன் நியாயம்

மொழி

— இணை

— இல்

— உள்

— எதிர்

— கலப்பு

— குறைவு

— கூட்ட

— சிறு

— தனி

— தொடை

— நிறை

— பண்பி

— பண்பு

— பெரு

— பொது

— முரண்

— வரம்பிலா

வகுத்தல்

வட்ட நியாயம்

வரையறை

— ஆக்க

வாய்மை

வாயுபாரம்

விதி

— அகிலகாரண

— அகிலக்கவர்ச்சி

— இயற்கை

— இயற்கை ஒற்றுமை

— உடன்பாட்டு

{ Perfect induction  
 { Complete enumeration  
 Method

—of residues

—of agreement

—of agreement and  
 difference

—of concomitant variations

—of difference

Malarial fever

Antecedent (deductive l.)

Antecedent (inductive l.)

Prosyllogism

Term

—Relative

—Negative

—Positive

—Contrary

—Complex

—undistributed

—Compound

—minor

—Singular

—Middle

—Distributed

—Concrete

—Abstract

—Major

—General

—Contradictory

—indefinite

—classification

Circular reasoning

Definition

—Genetic

Truth

Atmospheric pressure

Law

—of universal causation

—of gravitation

—Natural

—Uniformity of Nature

—of excluded middle

—எண்ண  
—எதிர்மறை  
—ஒருமை  
—கருதல்  
—காட்சி  
—கருக்க வேற்றுமை  
—நிறைவு  
—பொது  
வீவரணம்  
விளக்கம்  
வினாப் பத்திரம்  
வீச கணிதம்  
வேதி நூல்

— of thought  
— of contradiction  
— of identity  
— Deductive  
— Empirical  
— of limited variety  
— Universal  
— General  
Description  
Explanation  
Question paper  
Algebra  
Chemistry

---

## GLOSSARY II.

Accident	உடமை
Algebra	வீச கணிதம்
Analogy	ஒப்புமை
—False	—போலி
Angle	கோணம்
Antecedent (deductive I.)	முற்கூறு
Antecedent (inductive I.)	முன்னோற்றம்
Antilogism	தடை நியாயம்
Arithmetic	பாடகணிதம்
Art	கலை
Astronomy	வானசாத்திரம்
Beam of light	ஒளிக்கதிர்
Biology	உயிர்நூல்
Botany	தாவர நூல்
Bribe	கைக்கூலி
Bud	கண்ணி
Categories	பதார்த்தவகை
Causal relation	காரணத்தொடர்பு
Cause	காரணம்
—efficient	—நிமித்த
—instrumental	—துணை
—Final	—இறுதி
Cell	கூடு
Chance	சம்பவ எண்
Chemistry	வேதி நூல்
Circumstance	சூழல்
Circumstantial evidence	சூழற்சான்று
Column	பந்தி
Complete enumeration	முழுப்பொருளாய்ச்சி
Connotation	கருத்து
—Conventional	—உள்
—Objective	--முழு
—Subjective	—மன
Consequent (D. L.)	பிற்கூறு
Consequent (I. L.)	பின்னோற்றம்
Contrapositive	மறைமாற்று
Converse	மாற்று
Conversion	மாற்றல்
Convertend	மாற்றுள்
Correlation	இணைத்தொடர்பு
Crucial experiment	தீர்ப்புப் பரீட்சை
Crucial instance	தீர்ப்புச் சந்தர்ப்பம்
Deductive Logic	அனுமான அளவை

Definition	வரையறை
—Genetic	—ஆக்க
Denotation	அகலம்
Denominator	கீழ் எண்
Description	விவரணம்
Dilemma	இருவழி நியாயம்
—Complex	—கலப்பு
—Constructive	—உடன்பாட்டு
—Destructive	—எதிர்ப்பறை
—Simple	—தனி
Distribution of terms	மொழிநிறைவு
Division	பிரித்தல்
—Cross	—குறுக்கு
—by dichotomy	—இரு கூற்று
—Metaphysical	—கருத்து
—Physical	—பொருள்
—Verbal	—சொல்
Degree	பாகை
Doubt	ஐயம்
Dust	புழுதி
Dynamics	டினாமிக்ஸ்
Effect	காரியம்
Element	பகாப்பொருள்
Elimination	தவிர்ப்பு
Eclipse	முட்டைவடிவம்
Emotion	மனத்தாக்கம்
Enthymene	குறைநியாயம்
Epichicrema	குறைநியாய உரைநியாயம்
Episyllogism	பின் நியாயம்
Examiner	பரீட்சகர்
Experience	காட்சி
Experiment	செயற்கைக் காட்சி
Explanation	விளக்கம்
Fallacy	போலி
—of accident	—புறநடை
—Amphiboly	—இரட்டைப் பொருளுரை
—Argumentum ad baculam	—பொல்லடி நியாயம்
—Argumentum ad hominem	—ஆளைப்பற்றிய நியாயம்
—Argumentum ad populum	—தாக்க
—Argumentum ad vericundiam	—பிறர் கூற்று
—of composition	—தொகுமொழி
—of diction	—மொழி

- of division
- of equivocation
- of ignaratio elenchi
- of many questions
- of non-sequitur
- of petitio principii
- post hoc ergo propter hoc
- tu quoque

Figure

Formula

Fraction

Fundamentum divisionis

Genvs

—Summum

Geometry

Graph

Heart

Homogenous intermixture

Hydrogen

Hypothesis

—Barren

—Development of

—Descriptive

—Explanatory

Illicit process of the major

Illicit process of the minor

Induction

Inductive logic

Inductive method

Inference

—by added determinants

—by complex conception

—immediate

—mediate

—by opposition

Instance

—Negative

—Positive

Intermixture of effects

—Heterogeneous

—Homogeneous

Inverse

Intelligence

—வகுமொழி

—இரட்டைப் பொருள் மொழி

—வேண்டா நியாயம்

—பல்வினா நியாயம்

—வாரசா நியாயம்;

—அனுமான மேற்கோள்

—காகதாலீயம்

—வாயடை நியாயம்

வடிவம்

சூத்திரம்

பின்னம்

பிரிப்படி

இனம்

—மேல்

கேத்திர கணிதம்

கண்ணரேகை

இரத்தாசயனம்

ஒருதன்மைக் கலப்பு

சலசம்

சூறிப்பு, உறுதியற்ற விதி

—மலட்டு

—முற்றுவித்தல்

—விபர

—விளக்க

பெருமொழிப் பிழை

சிறுமொழிப் பிழை

ஆராய்வு

ஆராய்வளவை

ஆராய்வு முறை

அனுமானம் கருதல்

—அடைமொழி

—வேற்றுமை

—நேர்

—தொடை

—உரைத்தொடர்பு

சந்தர்ப்பம்

—இன்மை

—உண்மை

காரியக்கலப்பு

—வேற்று

—ஒத்த

புரட்டு

விவேகம்

## Law

- of contradiction
- Deductive
- Empirical
- of excluded middle
- General
- Gravitation
- of identity
- of limited variety
- of thought
- of Uniformity of Nature
- Universal
- of Universal causation

## Marks

## Malobservation

## Method

- of agreement
- of agreement and difference
- of concomitant variation
- of difference
- of residues

## Modus, Mood

- ponendo ponens
- ponens
- ponendo tollens
- tollendo ponens
- tollens

## Mosquito

## Nomenclature

## Noun

- Material

## —proper

## Number

## Numerator

## Observation

- incomplete

## Omen

## Oxygen

## Parabola

## Perfect induction

## Phenomenon

## Physics

## விதி

- எதிர்மறை
- கருதல்
- காட்சி
- உடன்பாட்டு
- பொது
- அகிலக்கவர்ச்சி
- ஒருமை
- சுருக்க வேற்றுமை
- எண்ண
- இயற்கை ஒற்றுமை
- நிறைவு
- அகில காரண
- புள்ளி
- திரியுக்காட்சி
- முறை
- ஒற்றுமை
- ஒற்றுமை வேற்றுமை

- கூட்டவேற்றுமை

- வேற்றுமை

- எச்ச

## நியாயக்கோவை

- ஏற்று ஏற்றல்

- ஏற்பு

- ஏற்று மறுத்தல்

- மறுத்து ஏற்றல்

- மறுப்பு

## நுளம்பு

## பெயரீடு

## பெயர்ச்சொல்

- பிண்ட

- சிறப்பு

## தொகை

## மேல் எண்

## காட்சி

- நிறைவாகாமை

## சகுனம்

## பிராணவாயு

## பருபோல்

## முழுப்பொருளாராய்ச்சி

## தோற்றம்

## பெளதிக நூல்

Pituitary secretion  
Planet  
Plurality of causes and  
effects

Polysyllogism  
Postulate  
Predicate  
—quantification of  
Predicable  
Premiss  
—Major  
—Minor  
Presence  
Probability  
Property  
Proposition  
—affirmative  
—alternative  
—categorical  
—Complex  
—Compound  
—Contradictory  
—Contrary  
—Disjunctive  
—Enumerative  
—Equivalent  
—Exceptive  
—Exclusive  
—Hypothetical  
—Independent  
—Indesignate  
—Particular  
—Plurative  
—Real  
—Singular  
—Subaltern  
—Sub-contrary  
—Super-altern  
—Verbal  
—Existential import of  
—import of  
Prosyllogism  
Psychology

அடிமூளை ஊற்று  
அகைசனோன்


காரணகாரியப்பன்மை  
தியாயமலை  
ஆதாரவீதி  
பயனிலை  
— அளவுப்படுத்தல்  
பயனிலைமொழி  
முதலுரை  
பெருமுதலுரை, பேருரை  
சிறுமுதலுரை, சிற்றுரை  
சன்னிதி  
காரிய ஐயம்  
உரிமை  
உரை  
—உடன்பாடு  
—தழுவு பிரிப்பு  
—தேற்ற  
—கலப்பு  
—கூட்ட  
—முரண்  
—எகிர்  
—தழாப்பிரிவு  
—எண்ணிறைவு  
—சம  
—தவிர்ப்பு  
—தனிப்பாட்டு  
—தொடர்பு  
—தொடர்பில்  
—அளவில்  
—குறைவு  
—பன்மை  
—பயன்  
—தனிமொழி  
—கீழ்த்தொடர்பு  
—உறழ்வு  
—மேற்றொடர்பு  
—மொழி  
—உரையின் பொருளுண்மை  
—உரைப்பொருள்  
முன்னியாயம்  
அகநூல்

Quality	தன்மை
Quantification of predicate	பயனிலையை அளவுபடுத்தல்
Quantity	அளவு
Reduction	சாய்த்தல்
—Indirect	—மறை
Relation	தொடர்பு
—Asymmetrical	—அதர
—Contradictory	—முரண்
—Contrary	—எதிர்
—Intransitive	—செல்லா
—Subaltern	—கீழ்
—Sub-contrary	—உறழ்வு
—Superaltern	—மேற்றொடர்பு
—Symmetrical	—தர
—Transitive	—செல்லும்
Science	தூல்
—Normative	—தர
—Positive	—இயற்கை
Simple enumeration	சில்பொருளாசாய்ச்சி
Sorites	கியாய சங்கிலி
Species	பிரிப்பு
—Infima	—கீழ்
Subject	எழுவாய்
Substitution	ஈடிடல்
Symbol	குறியீடு
Syllogism	தொடைகியாயம்
Term	மொழி
—Abstract	—பண்பு
—Collective	—கூட்ட
—Concrete	—பண்பு
—Contradictory	—முரண்
—Contrary	—எதிர்
—Distributed	—நிறைவு
—General	—பொது
—Indefinite	—வரம்பிலா
—Major	—பெரு
—Middle	—தொடை
—Minor	—சிறு
—Negative	—இல்
—Positive	—உள்
—Relative	—இணை
—Singular	—தனி
—Undistributed	—குறைவு

(xiv)

Telescope	தலைப்பார்வையாடி
Testimony	(உரை ஆராய்வளவையில்)
Thermometer	சூட்டளவை
Thought	எண்ணம்
Touch	பரிசம்
Transversion	பெயர்ச்சி
Typhoid	நெருப்புச்சூரம்
Universe	பிரபஞ்சம்

---



## பிழை திருத்தம்

பக்கம்	வரி	பிழை	திருத்தம்
19	30	1000000	700000
70	11	தமிழரல்லர்	தமிழரல்லர்
72	14	ஆகர	ஆகர
77	17	பயனிலையில்	பயனிலையின்
80	12	அல்லாததெவும்	அல்லாததெதுவும்
81	26	நான்காம்	ஐந்தாம்
81	26	மூன்றாம்	இரண்டாம்
82	9	பெய்தா	பெய்வதா
100	15	சிற்சில்	சிற்சில
114	17	பேருரை அ	பேருரை ஆ
117	20	முன்னுரை	பேருரை
128	19	மதிக்கப்படுவர்	மதிக்கப்படுபவர்
131	4	பிறப்பை	பிறப்பை
131	24	நியாயங்களுள்	நியாயங்களுள்
137	13	ணயாயும்	ணயாவும்
138	4	குளம்பு	குளம்பு
138	6	குளம்பு	குளம்பு
138	14	குளம்பு	குளம்பு
157	3	தொடர்மொழி	தொடர்பு மொழி
164	13	ஆராய்ச்சினாலும்	ஆராய்ச்சியாலும்
169	18	ஆதலால்	ஆதலால்
174	6	நிறைவாகமற்	நிறைவாகாமற்
176	16	பெளதிக	பெளதிக
177	19	தெற்றைனப்	தெற்றெனப்
183	3	பொருளாராய்ச்சி	பொருளாராய்ச்சி
183	19	ஆராயப்பட்ட	ஆராயப்பட்ட
184	6	தொடர்பிலானும்	தொடர்பிலானும்
185	7	இவற்றிலிருந்து	இவற்றிலிருந்து
186	1	என்பது வ <sub>2</sub>	வ <sub>2</sub> என்பது
186	8	எதனொடாயினும்	எதனொடாயினும்
186	12	விலேவகமும்	விலேவகமும்
188	28	நூல்களிலிலே	நூல்களிலே
190	17	தீர்த்ததற்காக	தீர்த்ததற்காக
196	28	யானதென்றும்	யானதென்னும்
200	1	குறிப்புகள்	குறிப்புகள்
204	14	எதி	எதிர்
206	19	வேறுதடு	வேறுபடு
208	12	சோதினை	சோதினை
224	9	இந்தப்	இந்தத்
224	13	பண்மை	பண்மை

229	17
229	24
229	25
236	12
241	9
247	17
252	15
261	7
i	18
iii	15
iii	16
iv	4
v	18
v	19
v	23
v	26
v	27
v	28
vi	31
v.ii	1
viii	9
viii	12
ix	25
ix	27
ix	35
ix	37
ix	37
ix	40
x	3
x	6
x	13
x	17
x	18
xi	15
xiii	30
xiv	2
xiv	3

கிழக்கு
பதினாறு
பதினாறு
ஈ
ஈறுருப்பின்
இன்றும்
பொகிற
பற்றித்
வேற்றுமை
homogenous
heterogenous
anymetrical
principi
hominum
populam
vericundiam
புறநடை
பொல்லடி
—classification
உடமை
Arithmetic
beam
Elipse
Enthymene
புறநடை
baculam
பொல்லடி
vericundiam
ignaratio
principi
Genvs
இரத்தாசயனம்
Homogenous
கிரியு
பண்பு
(உரை ஆராய்வளவையில்)
சூட்டலளவை

கிழக்குக்கு
பதினாறு
பதினாறு
ஈ
ஈறுறுப்பின்
இன்னும்
பொகிற
பற்றிப்
—வேற்றுமை
homogeneous
heterogeneous
asymmetrical
principii
hominem
populum
verecundiam
புறநடை
தடியடி
classification
உடைமை
Arithmetic
beam
Ellipse
Enthymeme
புறநடை
baculum
தடியடி
verecundiam
ignoratio
principii
Genus
இரத்தாசயம்
Homogeneous
கிரியு
பண்பு
உரை (ஆராய்வளவையில்)
சூட்டளவை

